

अजातशत्रुः

लेखक -

डा० श्रीनाथ इमरकरः

प्रधान सम्पादकः

डा० मण्डन मिश्रः प्राचार्यः

सम्पादक

डा० ब्रह्ममित्र अवस्थी, आचार्यः



प्रकाशनस्थलम्

श्रीलालबहादुरशास्त्री-केन्द्रीय-संस्कृतविद्यापीठम्

शहीदजीतसिंहमार्गः, नईदिल्ली-११००१६

प्रकाशकः

डा० मण्डनमिश्रः, प्राचार्यः

श्रीलालबहादुरशास्त्रीकेन्द्रीयसंस्कृतविद्यापीठम्

शहीदजीतमिहमार्गः, नई दिल्ली-११००१६

दूरभाषाङ्काः ६५०८३१

प्रकाशनाब्दः सं० २०८१ वि०

प्रथमं संस्करणम्

मूल्यम्

स्वयंकागि

श्रीलालबहादुरशास्त्रीकेन्द्रीयसंस्कृतविद्यापीठस्थ—

‘अनुसन्धान-प्रकाशन-विभागस्य’ तत्त्वावधाने प्रकाशिताः ।

मुद्रकः — अमर प्रिंटिंग प्रेस, ८/२५, विजय नगर, दिल्ली-११०००६

अजातशत्रुः

प्रधान सम्पादकीयम्

‘श्रीलालबहादुरशास्त्री-वेन्द्रीय-संस्कृत-विद्यापीठियशोधसंकायस्य लोघपत्रिकायां यदाकदाऽभिनवापि काव्यसूटिः प्रकाशमानेय’ इति निर्णयानुसारेण डा० श्रीनाथ हसूरकर महोदयस्य ‘उपन्यासा’भिधे गद्यकाव्यवर्गे परिगणनीयेयम् ‘अज्ञातशत्रु’ अभिरूपा कृतिः शोधप्रभायाः षष्ठविश्वसंस्कृतसम्मेलनविशेषाङ्के (१९८४ ई० वर्षे) समावेशिता प्रकाशिता च तत्रैव । तत एव पृथक्कृत्येयं कृतिः भवतां सहृदयानां करकमलयोः समुपस्थापयता हर्षभरेण मोमुखमानं मे चेतः ।

उपन्यासामिधोऽयं गद्यकाव्यप्रकारः काव्यशास्त्रे नूतनः प्रकारः । संस्कृतविद्वांसोऽनादिकालादेव रुढिम्नादृत्य गुरुग्रहिणो बभूवुः । इमां महनीयाम्परम्परामनुसरन्नेव डा० श्रीनाथ हसूरकरः गद्यकाव्यस्यास्मिन् भेदे तिस्रः कृतीः प्रास्तौत् । तामु द्वितीयं विद्यापीठियशोधसंकायात् प्रकाश्यमाना न केवलं सहृदयानां मनांसि रञ्जयिष्यति, पर कविवरान् नवनवाः कृतीरुपस्थायितुं काव्यशास्त्रीयानाचार्यान् समीक्षकांश्च गद्यकाव्य-भेदेषु कथाख्यायिकाभ्यां भिन्नमिमं प्रकारं काव्यप्रकारेषु समावेशयितुं प्रेरयिष्यति । सहृदयैरास्वादनीये सरसेऽस्मिन् काव्ये मुद्रणादिविषयाः ऋटयः विद्वद्भिः मृग्याः, ‘परिपवनवदथवा ते न शिक्षितास्तुषधहरणम् ।’

कार्तिक पूर्णिमा
सं. २०४१ वि.

विदुषां विधेयः
डा. मण्डन मिश्रः
प्राचार्यः

प्रस्तावना

डा. श्री नाथ हसूरकरपंडितस्य अभिनवामिमाम् 'अज्ञातशत्रु' अभिरूपां कृति विदुषां सहृदयानां करकमलयोः समर्पयतो हर्षभरतुन्दिव मे चेत् । डा हसूरकरः सुविदितस्य संस्कृतविदुषः सर्वतन्त्रस्वतन्त्रस्य श्री श्रीरादशास्त्री हसूरकरस्य तनूजः, पितेव बहुविधसाहित्यवित् कविः । काव्यतीर्थ-साहित्याचार्य एम. ए., पी-एच. डी. प्रभृतिभिरूपाधिभिः सुभूषितो डा. श्रीनाथ हसूरकरो मध्यप्रदेशशासने प्रायशस्त्रिंशद् वर्षाणि (१९५२-८२) यावत् सेवानिरतः प्राध्यापकप्राचार्यप्रभृतिषु पदेषु प्रतिष्ठितः सन् संस्कृत-भाषायाः प्रचाराय प्रसाराय च समर्पितोऽभूत् । द्वादशाधिकं शोधनिबन्धैः समीक्षकेषु लब्ध-कीर्तिः श्री हसूरकरमहाभागः 'पुष्पाञ्जलिः' नामकेन कवितासंग्रहेण प्रतिज्ञापूर्तिः, अज्ञातशत्रुः सिन्धुकन्या प्रभृतिभिरुपन्यासैः स्वीयां कारयित्रीं प्रतिभाम्प्राप्तावयत् ।

संस्कृतकाव्यशास्त्रस्यैतिह्यपरम्परायां गद्यकाव्यस्य द्वौ भेदौ श्रूयेते कथा-ग्राह्यायिका-चेति । तत्र कथायां कथावस्तु कविप्रतिभोत्थं भवति, ग्राह्यायिकायां च सा ऐतिह्यमाश्रित्य प्रवर्तते । उभयोरपि वपुशोविस्तारप्रसंग आचार्या मौनमेवावलम्बन्त । यद्यपि पाश्चात्य काव्यशास्त्रमनुकुर्वन्तोऽद्यननीता आचार्याः कथासाहित्यं द्विधा व्यभजन्त कथा (कहानी) उपन्यासश्च । अनयोर्विभागस्सामान्यतया कथावस्तुनः स्वरूपं विस्तारं चावलोक्य स्वीक्रियते । ग्रन्थकृन्मते इयं कृतिर् 'अज्ञातशत्रुः' उपन्यासवर्गे उपन्यस्तास्ति । आधुनिके भारतीयकाव्यशास्त्रे उपन्यासवर्गः कथाया उपभेदः इति पूर्वमुक्तम् । परमयम् 'अज्ञातशत्रु' उपन्यासः कथावर्गे परिगणितुं न शक्यते, संस्कृतकाव्यशास्त्रे कथाया वस्तुनः कल्पितत्वस्वीकारात् । यत्र च वस्तु ऐतिहासिकम् । ऐतिहासिकं वस्तु ग्राह्यायिकायां वितन्यते, परमस्यां कृतावाख्यायिकायाः अपि लक्षणानि न संगच्छन्ते, ग्राह्यायिकायां कवेरात्मवृत्तवर्णनस्याप्यावश्यकत्वात् । न चात्र कवेरात्मवृत्तं कुत्रापि निवद्धम् । तस्माद् इयं कृतिः संस्कृतकाव्यशास्त्रे गद्यकाव्यस्य कस्मिन्नपि पूर्वस्वीकृते विभागे निधानं नैव शक्यते । तथा सति अस्या रचनायाः अकाव्यत्वं स्यादित्यपि न, रसमयत्वाद्, अन्यैरपि अलंकार-रीति-वक्रोक्ति-ध्वनि-प्रभृतिभिर्धर्मैरलंकृतत्वाच्च । कुत्र तर्हि अस्याः कृतेरन्तर्भाव इति चेत् न कुत्रापि कृतेरस्या सर्वेभ्योऽपि विशिष्टत्वात्, विशिष्टत्वं च न दोषः परं गुण एव ।

संस्कृतगद्यकाव्ये एवंविधा सर्वप्रथमा कृतिः 'शिवराजविजयम्' पं. अम्बिकादत्त-व्यासेन लिखिता समाह्ना च सहृदयैः । तदनन्तरं द्विशाः एव एतादृशो रचनाः दृष्टिपथं

याताः । मन्ये अमुना महाकविना कृतान् 'प्रतिज्ञापूर्तिः', 'अजातशत्रुः', 'सिन्धुकन्या' प्रभृतीन् ऐतिहासिकान् उपन्यासान् समीक्ष्य समीक्षकाः संस्कृतविद्वांसः काव्यशास्त्रदिशा अस्याः कृतेः एतादृशीनां गद्यकाव्यकृतीनां लक्ष्यतामभिलक्ष्य लक्षणानि विधास्यन्ति ।

अस्याः कृतेः सम्पादनप्रसंगे शोधविभागे व्याख्यात्रीणां डा० अमिता शर्मणां योगो विशिष्य स्मरणीयः, यासां विशिष्टेन अवधानेनैव कृतिरियं यथासमयं प्रकाशमगच्छत् । प्रमर-
प्रिटिंग प्रेसाभिधस्य मुद्रणालयस्याधिकारिणोऽपि अन्यवादाहर्हाः येषां अमरण्यं स्वीयं भौतिकं स्वरूपमासादयत् । मन्ये हसुरकरमहोदयस्य लेखनी एतादृभिः सरसाम्भी रचनाभिः संस्कृत-
वाङ्मयं सुतरां पृथूकरिष्यति ।

कार्तिकपूर्णिमा

सं. २०४१ वि.

विदुषमाश्रयः

ब्रह्ममित्र भवन्तो

प्राचार्यः

प्रधान सम्पादकीयम्

‘श्रीलालबहादुरशास्त्री-वेन्द्रीय-संस्कृत-विद्यापीठीयशोधसंकायस्य शोधपत्रिकायां यदाकदाऽभिनवापि काव्यसृष्टिः प्रकाशमानेया’ इति निर्णयानुसारेण डा० श्रीनाथ हसूरकर महोदयस्य ‘उपन्यासा’भिधे गद्यकाव्यवर्गे परिगणनीयेयम् ‘प्रजातन्त्र’ अभिरूपा कृतिः शोधप्रभायाः षष्ठविंशसंस्कृतसम्मेलनविशेषाङ्के (१९८४ ई० वर्षे) समावेशिता प्रकाशिता च तत्रैव । तत एव पृथक्कृत्येयं कृतिः भवतां सहृदयानां करकमलयोः समुपस्थापयता हर्षभरेण मोमुक्षमानं मे चेत्तः ।

उपन्यासामिधोऽयं गद्यकाव्यप्रकारः काव्यशास्त्रे नूतनः प्रकारः । संस्कृतविद्वांसोऽनादिकालादेव रुढिभूतादृत्य गुणग्रहिणो बभूवुः । इमां महनीयाम्परम्परामनुसरन्नेव डा० श्रीनाथ हसूरकरः गद्यकाव्यस्यास्मिन् भेदे तिस्रः कृतीः प्राप्तीत् । तासु द्वितीयेयं विद्यापीठीयशोधसंकायात् प्रकाश्यमाना न केवलं सहृदयानां मनांसि रञ्जयिष्यति, पर कविवरान् नवनवाः कृतीरुपस्थापयितुं काव्यशास्त्रीयानाचार्यान् समीक्षकांश्च गद्यकाव्य-भेदेषु कथाख्यायिकाभ्यां भिन्नमिमं प्रकारं काव्यप्रकारेषु समावेशयितुं प्रेरयिष्यति । सहृदयैरास्वादनीये सरसेऽस्मिन् काव्ये मुद्रणादिविषयाः नृतयः विद्वद्भिः मृष्याः, ‘परिपवनवदचवा ते न क्षिप्तास्तुषप्रहरणम् ।’

कार्तिक पूर्णिमा
सं. २०४१ वि.

विदुषां विधेयः
डा. मण्डन मिश्रः
प्राचार्यः

प्रथमः परिच्छेदः

‘किमेतदिति जिज्ञासयेव धवलविरलाभ्रपटलावगुण्ठनं, दूरीकृत्य शशाङ्ककला पश्चिमाशावलम्बिनी क्षणमेकमचकात् । आसन्नप्रायमत्याचारिप्रहारमपेक्षमाणाया वनलक्ष्म्या दीर्घः निश्वास इव नेशः समीरो हिमशीतलो वातुमारभत । समीपोपस्थितं रोमहर्षकं दृश्यं द्रष्टुमुत्सुकोत्सुका इव राञ्जित्रचरा हिंसाः श्वापदा मूकभावमात्यन्तिकमुरोचक्रः । रोदितुं तु करुणकरुणमारभत एका मारमेयी कस्मिंश्चित् जीणंशीणं तरुमूले निलीना ।

ग्रामटिका तु सा, समवधीर्य तद्दुश्चिह्नं, शिशिरकरकरसंस्पर्शालसालसेव निशीथसमीरवीजितेव सान्द्रवृक्षराजिसंछादिता सुखमस्वपदकल्पयन्ती भाविनीं घटनां स्वप्नेऽपि ।

अत्याचारस्य स्वभाव एवैतादृशः ।

आविर्बभूव ह्यकस्मात् राजगृहमार्गं गण शनैः शनैस्तामेव निराशङ्कामुद्दिश्य निःशब्दमुपसर्पन्, क्षीणतया चन्द्रिकाया दुर्लक्ष्यविशेषः, कृष्णकवचाऽऽवृतशरीराणां कृष्णाश्वारोहाणां यमुलमदमिलितानां यूनामेकः समूहो, विडम्बयन् भीषणरमणीयां शोभां प्रत्येकरत्नदखण्डस्य, विद्युल्लतोद्भास्यमानम्यानुकुर्वन् लोमसंहर्षणीं रुचिं कृतान्तदूतगमुदायस्य निर्घृणकार्यप्रवृत्तस्य कुत्मितं निशब्दं हमतः ।

निभृतं कृतप्रवेशश्च तस्यां विश्वब्धसुप्तायामजागरयित्वैव धूलिप्रमुप्तान् ग्राममिहानदत्तैव नेशरक्षाधिकृतेभ्यस्तन्द्रालसेभ्यः राजपुरुषेभ्यः स्वल्पमप्यवसरं प्रतोकारस्याखण्डयित्वैव निःशङ्कशायिनां ग्रामीणानां सुखनिद्रामुपमसर्पं ग्रामटिकामध्यस्थितं नात्युत्तुंगमृत्प्राकारभित्तिपरिवेष्टितं ग्रामणीनिवासम् ।

आरभत च तन्मुख्यद्वारं पिहितकपाटं परशुभिर्वलाद् भेत्तुम् । तत् प्रहारध्वनिना हठाद्विदीर्णा बभूव तस्या ग्रामटिकायाः सर्वतोव्यापिनी शान्तिः । विश्वब्धनिद्रितानां ग्रामीणानां सुखनिद्रा च । ‘‘‘‘कुनः खल्वयं, कुतः खल्वयम्’ इति भयविस्मयव्याकुला विलुप्तनिद्रा आरक्तनयना अकृतवेषपरिवर्ता सर्वे ग्रामीणा, उच्चावचा, बालास्तथा वृद्धा, दुर्बलास्तथा सबला, निर्धनास्तथा सधनाः,

परित्यज्य शय्यां विहाय स्वाऽऽश्रयं द्वारविदारणध्वनिं तमनुसरन्तो, निमेष-
मात्रानन्तरं, स्वप्रमुखनिवासमभिलक्ष्याधावन् । समुपसृत्य च तं, दूरादवलोक्य
विनष्टप्रायतया चन्द्रप्रकाशग्येपलक्ष्यविशेषान् शस्त्रभीषणानश्वारोहरणस्तद्वार-
मवरुध्वावस्थितान् काञ्चित्तद् विदारणव्यस्तान् भयजडा विस्मयमूढाः परिलुप्त-
चेतना इव तस्थुः किञ्चिदपि कर्तुमक्षमाः ।

पश्यतामेव च तेषां—तीव्रप्रहारविदोर्यमाणकपाटद्वयं तन्महाद्वारं, हृदय-
मिव घोरप्रकृतेः पुरुषस्य विपत्प्रहारैस्तीव्रैः, कतिपयक्षणानन्तरमेवोद्ध्वस्तं बभूव ।

अविशंश्च तदभ्यन्तरं साक्षात् कृतान्तदूना इव तेऽश्वारोहा, अवारुन्धन्
सर्वप्रथमं निवासभ्यन्तरे वर्तमानं शस्त्रागारं, निःशस्त्रानकुर्वन् भयजडान् रक्षा-
धिकृतान् मेवकान्, प्रारभन्त च कान्दिशीकान् वेपमानगात्रान् विलुप्तवाक्-
शक्तीन् तन्निवासिनोऽन्विष्यान्विष्य मध्यवर्तिनि महति प्राङ्गणे बलादानेतुम् ।

एकत्रोक्तैष्वेवं हठात् सर्वेषु ग्रामणीकुटुम्बजनेषु विस्मयजडेषु, तेषामश्व-
राहाणां यूनामग्रणीः, कृष्णवस्त्रावृताद् मुखतयाऽसितकवचावृतशरीरतया
निःशब्दचेष्टिततया च दुर्लक्ष्यव्यक्तिविशेषोऽपि धीरोद्धतेन गतिविशेषेण प्रभुता-
प्रभक्तिगुणा व्यवहारविशेषेण चानुमेयविशेषः, सहसाऽग्रे सृष्ट्वा, पश्यतामेव
सर्वेषां, वृद्धं पापन्तं कूटदन्तं परिगलितप्रायवस्त्रं जराधवलेषु विलुलितेषु केशेषु
गृहीत्वा निर्दयं चक्रे ।

आरभन् च ताडयितुमसितविद्युल्लतासन्निभया कृष्णमहासर्पतुल्यया
कशया ।

प्रामाणिकराजपुरुषत्वेन प्रख्यातं, मगधराजसभामदग्यं, निष्कलङ्कचरित्रं,
न्यायप्रियं निरपराधं स्वामिनं तथा पीड्यमानमवलोक्य सर्वे तस्य सेवका
उत्तेजिता बभूवुः । न शेकुः परन्त्वपहतशस्त्रतया किञ्चिदपि प्रतिकर्तुम् ।

आदरणीयं परोपकारतत्परं दयालुस्वभावमजातशत्रुं वृद्धं स्वपति
निःकारणमेव पश्यतां सर्वेषां सेवकानामवलोक्यतां सर्वेषां कुटुम्बजनानां तथानिर्दयं
ताड्यमानं दृष्ट्वा वेपमाना भयकातरा तस्य वृद्धा भार्या उच्चैराक्रोष्टुमारभत ।
तामनु च भयकान्ताः सर्वे बालकाः सर्वास्तत्पुत्राः स्नुषा, अन्याश्चाबलाः ।
तासां स कर्णक्रन्दनध्वनिः रुदद्ग्रामसिहरवमिश्रितो विदारयन् सवतोव्यापिनी-
मुत्तेजनाक्षुभितां श्मशानशांतिं भयविस्फारिताक्षं पश्यतां सर्वेषां नरनारीजनानां
हृदयानि प्रकम्पयामास ।

सामन्तः कूटदन्तस्त्वनश्रवज्जपानसहस्रं तत् संकटमापतितमवलोक्य परं
विस्मितोऽपि, संकटस्याऽऽकस्मिकतया प्रतीकारासमर्थं स्वसेवकवर्गं दृष्ट्वा

खिन्नोऽपि, 'कस्येवापराधिनो मया न्यायानुसारं दण्डितस्यायं वैरनियतितनप्रयासः स्यादुभयलोकविरुद्ध'—इत्यनवरतं विचिन्त्य विनिश्चेतुमपारयन्नपि, 'कथमिव-
तादृशं निर्घृणं काण्डं मूकबधिरपङ्गुवन्मुखं व्यादाय केवलमवलोकयन्तः नागरिका
यथासम्भवप्रतीकाराय गृहीत्वा शस्त्राणि यानि कान्यपि पुरतो नागच्छन्तीति
विस्मयमानोऽपि, मगधराजकीयसेवावशान् माद्रदेशं गतान् निर्भोकानभिमानघनान्
प्रबलवीरान् स्वतनयान् बारं बारं स्मरन्नपि, स्वकीटुम्बिकान् पांमुलपादसाधा-
रणजनवदुच्चैर्विलपतो हृष्ट्वा क्रुद्धयन्नपि, यमराजस्यैव परिगृहीततरुणतनोः,
प्रतिहिमोद्रेकस्यैव गृहीत्वा मानवदेहं साक्षादवतीर्णस्य तस्य प्रज्वलदैकमात्रालात-
प्रकाशितमूर्तेः, वयमा यवीयस इव परिलक्ष्यमाणस्य, यवीयस्यपि वयसि सामर्थ्य-
प्रचण्डम्यानावृताभ्यां क्रोधरक्ताभ्यां बालिशभ्यामपि क्रौर्योदग्राभ्यां-वमद्भ्यामिव
निर्मर्यादिमहंभावं-नयनाभ्यां तमेवैकाकिनं निनिमेषं सोपहासमिवावलोकयत-
स्तस्याऽऽततायिप्रमुखस्य कशाघातान् तीव्रान् मर्मविदारकान् महता धैर्यासाहत-
उट्टङ्कयन् स्वस्मृतिपटले तस्याऽऽकृतिं तस्याऽऽचरणं तस्य सम्मोहनं दृष्टिपातं,—
अनुच्चारयन् एकमप्यभ्यर्थनाशब्दं,—अपातयन् एकमप्यश्रुबिन्दुम्,—अप्रकटयन्
स्वल्पमपि वेदनालेशम् ।

अपतच्च शीघ्रमेव धरणीतले विदीर्णवस्त्रः शिथिलदेहः लम्बमानशिरोधरः
रुधिरार्द्रमूर्तिः शोणितारक्तकेशो विलुप्तप्रायचेतनोऽसमर्थः सोढुमधिकतरमत्या-
चारिप्रहारम् ।

तं च तथा भूमौ पतितं निश्चेष्टं मृतप्रायमवलोक्य स प्रमुखः पादप्रहारेण
तं संभाव्य स्वानुयायिनस्तन्निवासं लुण्ठितुं निःशब्देनेङ्गितेनानुजज्ञौ । तदनुज्ञा-
समकालमेव सर्वे ते निवासाभ्यन्तरे निष्प्रतिबन्धं भ्रमन्तो भयवाचालानां कीट-
म्बिकानां परिजनानामनुनयवचांस्यवधीरयन्तो महार्हाणि वस्त्राणि बहूमूल्यानि
भूषणानि च यथेच्छमपहर्तुमारेभिरे । विनाशयितुं चान्यानि तानि भित्तिचित्रा-
दीनि यानि तेऽपहर्तुमसमर्थमात्मानं कल्पयाञ्चक्रिरे ।

साक्षात्कृत्य तं तामसिकमत्याचारं लज्जितमिव नेशं तमस्ततोऽपसर्तुं मन-
श्चक्र । निरपराधपीडनं हृष्ट्वा क्रुद्धस्य विधातु क्रोधछुदेवारुणरागछटा प्राचीं
रञ्जयितुमारेभे । अवलोक्य च तां ते, सावधानस्य प्रमुखस्याऽऽदेशं निःशब्दमनु-
सरन्तः, परित्यज्याङ्गणमध्ये निपतितं वृद्धया शोकशुष्ककण्ठ्या भार्यया कथं कथ-
मपि परिचर्यमाणं सामन्तं कूटदन्तं—पश्यतामेव सर्वेषां दुःखव्याकुलानां श्रान्तानां
परिजनानां, क्लान्तानां च शोकमूढानां कीटुम्बिकानां, दुःशंकाताभ्यद्बुद्धयानां
भयजडानां नागरिकाणां,—स्वान् स्वानाश्वानारुह्य तेनैव राजगृहमार्गेण कृत-
प्रस्थानाः, शनैः शनैश्चक्षुर्विषयतामतिचक्रमुः—नगध्वान्तावशेषनिगीर्णमूर्तयः,
प्रेतिका इव नारकीयेभ्यो विश्रामस्थलेभ्यः प्रतिनिवर्तमाना ब्राह्ममुहूर्तोदयमसह-
मानाः ।

विलयमात्यन्तिकं गतेषु तेष्वत्याचारिषु... तावत्कालपर्यन्तं निःशब्दं निष्क्रियं निश्चेतन्यं तन्निर्घृणं काण्डं साक्षात्कुर्वन्तो, मूढवत् व्यादाय मुखानि तदाततायि-
कृत्यमवलोकयन्तो ग्रामीणाः कान्दिशोकमिव स्वमाहसं महता प्रयासेन लभमानाः,
कण्ठगतानिव प्राणान् पुनः संस्थापयन्तो, महता संरम्भेण सामन्तनिवासं विविशुः ।
परिजनैः कथमपि संज्ञां लम्बितं स्वप्रमुखं परिवेष्ट्य क्रोधमाक्रोशं च प्रकटीचक्रुः ।

एतावत्कालपर्यन्तं समीपवर्तिनामभ्यान्यगृहाणां वातायनेभ्यो द्वारेभ्यश्च
घटनाक्रमं सर्वं सरोमाञ्चं पश्यन्त्यः नार्योऽपि महतोऽसुक्येन घटनास्थले सपरिवा-
मागत्य सामन्तपत्नीं स्वभर्तारं लब्धसंज्ञं त्रिलोक्य, किञ्चित्प्रकृतिमापन्नां,
तत्समीप एव चोपविष्टां, परिवृत्य स्वसमवेदनामुद्वेगभावनां चोच्चैर्व्यानञ्जुः ।

एकत्रभूताश्च बालाः, स्वप्रकृतिमनुसरन्तः, सर्वं काण्डं महतोऽसाहेना-
भिनिन्युः ।

क्रमशः न्यूनीभूते तेषां सर्वेषामाक्रोशे क्रोधे समुद्वेगे ते सर्वं एवात्याचारिणां
वास्तविकस्वरूपविषये स्वं स्वमभिप्रायं गदिनुभारभन्त । किञ्चित् तान् मगधराज्य-
सोमातिवर्तिनोऽराजकप्रायाद्वनप्रदेशंल्लुण्ठनेच्छयाऽकम्मादापतितान् चौरान् सम-
भावयन् । प्रारे तेषां राजगृहमार्गेणाऽऽगमनं गमनं चोल्लिख्य तन्मनं निराकुर्वन्त-
स्तान् मगधराज्यान्तर्वर्तिन एव स्थानात् कम्मादप्यागतान् साहसिकानमन्यन्त ।
अन्ये तान् मगधेश्वरकृपापात्रस्य कूटदन्तस्य प्रतिपक्षिणा केनचिदीर्घ्यालुना साम-
न्तेनाधिकारिणा वा प्रकटतोऽपकर्तुं किञ्चिदप्यसमर्थं प्रेषितान् द्व्यदासानु-
दण्डानातनायिनो मेनिरे ।

ऐकमत्यं चाऽऽपन्ना यत्—'सर्वेऽपि ते साहसिका दुर्लक्ष्यविशेषा अपि वयसा
यवीयस इवावभासन्त । अतस्तेषां यथार्थस्वरूपज्ञानार्थं सूचकानि प्रमाणानि नूनं
गवेषणीयानि । तैर्विनाऽपराधिनां वास्तविकस्वरूपज्ञानमशक्यम् । तद्विषये राज-
कीयदण्डपारणं चाशक्यतरम्'—इति ते सर्वेऽपि राजगृहमार्गे सामन्तनिवासस्थयां
निवासप्रधानद्वारस्याऽऽसमन्तादभ्यन्तरवर्तिनि प्राङ्गणे च सूचकानि चिह्नानि दैव-
वशात् पतितानि यथासम्भवमन्वेष्टुमारभन्त ।

व्यापृतानामेवैवं तेषां, स वृद्धः सामन्तः श्रान्तः वलान्तः प्रातःकालिक-
शैत्यबाधापीड्यमानसर्वाङ्गः प्राङ्गणं विहाय कक्षाभ्यन्तरे गन्तुं तत्र च विश्रमितुं
मनश्चक्रे । स्वाभिमानी चायाचित्वैव कस्यापि साहाय्यमेकाकी समुत्थाय शनैः
शनैः मार्गमाक्रमितुं पदानि चिक्षेप । प्राप्तश्च महता कष्टेन कक्षद्वारमन्तः प्रविश-
न्नेव सहसाऽक्षिलक्ष्मीचकार द्वारकपाटकोणे गूढं निपतितं घनीभूततमिरवशादी-
षल्लक्ष्यं किमपि भूषणमिव ।

‘किमेतदिति’ स्वाभाविकजिज्ञासावशाद्वाऽस्याचारिपुरुषसूचकप्रमाण-
कौतूहलाद्वा नियतिवशाद्वा-न जाने किमिति-व्यापृतेष्वन्यत्र परिजनेषु सुहृत्सु
च महता कष्टेन जानुभ्यामवनि गतस्तस्मिन्नेव क्षणे हस्तेन तदाचकर्ष । सुनिपुण-
मवलोकयामास च प्राभातिके मन्दप्रकाशे ।

निनिमेषमवलोकयत एव तस्य रेखाङ्किता म्लाना मुखमुद्राऽऽदौ कौतूहला-
ऽऽविष्टा ततो विचारमग्ना क्षणमात्रं किकर्तव्यमूढाऽन्ते च दृढनिश्चयकठोरा-
ऽभवत् ।

अचिन्तयच्च सः—भूषणं खल्वेतत्...सौवर्णं रत्नखचितं मणिबन्धनमेतत्
...न न मणिबन्धकङ्कणमेतत्...मया—तथा निर्दयं कक्षया ताडयतोऽस्याचा-
रिणस्तस्यमणिबंधे बद्धमवलोकितमामोत् । शङ्के-तदधस्तात् प्रच्युतं
वेगवशादस्मिन् कोणैकदेश आपतितम् । अथवा-नास्त्येवात्र शङ्का । एतत्
तस्य परिचायकतूनं भवेत् । पूर्वदृष्टमिवेतत्...कुत्र नु खलु मया...’ ।

चिन्तयत एव चैवं तस्याकस्मात् कर्णपथमापतत् कस्यचिदनुचरग्येव पद-
ध्वनिः । तस्मिन्नेव क्षणे स तन्मुष्टिगोपितं व्यधात् । प्रविश्य कक्षाभ्यन्तरे
मन्थरया गत्या शय्यायां वेदनाज्वलच्छरीरमक्षिपत् । न्यमीलयच्च क्लान्ते विचार-
मग्ने वृद्धेनेत्रे विश्रामार्थं किल ।

अनेन च समयेन-वेदनाजडा सा दुनिशा कथमप्यन्तं ययौ । तादृशस्यात्या-
चारस्य मूकाः प्रेक्षिकास्तारा आत्मनोऽकिञ्चित्करत्वं पर्यालोच्यलज्जिता इव
विलयमात्यन्तिकं ययुः । अतीतायां कालरात्रौ घटितं तद्दुर्वृत्तं परस्परं सोद्वेगं
थावयन्त इव सद्यः प्रबुद्धा खगा उच्चैरालपन् । निरपराधमपमानितस्य तस्य
वृद्धस्य सामन्तस्य दुःखमवलोक्य खिन्नाया दिनश्रियो दीर्घनिःश्वाम इव मन्दं मन्दं
ववौ प्राभातिकः समीरः । आत्मनोऽनुपस्थितिकाले घटितं तन्निर्घृणं कर्णोप-
कर्णिकया निशम्य क्रोधरक्त इव भगवान् दिनकरः, वृद्धं तं प्रत्यक्षमवलोक्य
बिनिश्चेत्, नाम पूर्वाचलशिखरं त्वरयाऽऽरुरोह ।

सर्वे च नागरिकाः सामन्तनिवासे तदासमन्ताच्च सर्वत्रान्विष्टाऽपि क्षुद्रतम-
मपि प्रमाणं सूचकमनुपलभ्य खिन्नाः, शनैः शनैः स्वावासं न्यवर्तन्त चर्चामुखराः ।

सामन्तस्य कौटुम्बिका अपि जागरणश्रान्तां दुःखम्लाना आवेशक्लान्ता
‘भाग्यानि स्वानि निन्दन्तः’ स्वस्वशय्यायां निपत्य तन्द्राबुधौ निमज्ज्य तदघटना-
चक्रं विस्मृतुं प्रायतन्त मूकाः ।

द्वितीयः परिच्छेदः

न तु वृद्धः कूटदन्तः । स हि, निश्चेष्टं पतितः शय्यायां, मीलितलोचनोऽवधोरयन् क्षनपीडास्तद्गामग्नमिवाऽऽत्मानं नाटयन्, तस्यैव कङ्कणस्य विषयेऽचिन्तयत्—

‘एतत् कङ्कणं मया, राजकीयकार्यवशादतीत एव पक्षे राजधानीं गतेन, स्वनामधन्यं महाराजं त्रिम्बसारं न्यायसभागृहे साक्षात्कुर्वता, तस्यैव मणिबन्ध आबद्धं दृष्टम् । नहि नहि । अशक्यं खल्वेतत् । न्यायप्रियो दयालुः निष्कपटस्वभावो मगधराजः कपटकुटिलोऽतिनिर्दयः निष्कारणाकरुणश्चात्याचारी । परस्पर विरोधो नूनं महान् । किमिव च मया स्वामिनोऽपराद्धं यद्वशात् स मामेवं दण्डयेत् ? तदप्येवम् ? अकथयित्वैव मां ममापराधम् ? अकृत्यैव न्यायविचारम् ? एवं जुगुप्सित्वाऽऽत्मानम् ?

‘एतत्तु कस्यचिदप्यविवेकिनः सुलभकोपस्योद्दण्डस्यैव कृत्यं परिलक्ष्यते ।... अपि च-कङ्कणमेतदाकारेण लघु । नैव महाराजस्य भवितुमर्हति । परं त्वस्य कङ्कणस्य मध्यवर्तिनो होरकस्य समन्तादुत्कीर्णं चिह्नं स्पष्टमेव मगधराज-वंशस्य । नूनमेतत्स्वामिना स्वामिवंश्येनेव भवितव्यम् ।

‘अहो ! कङ्कणमेतन्मया न्यायसभागृहे तस्मिन्नेवावसर आगतस्य, स्वपितुः समीपे समुपविश्य न्यायविचारं शृण्वतो नाम युवराजस्याजातशत्रोर्मणिबन्धे दृष्टमासीत् । अत एवेतदाकारेण लघु । युवराजो हि द्वादशवर्षवयस्कः । अनीतायां निशायां सूक्ष्मेक्षिकयाऽवलोकित्वा मया तस्यात्याचारिणो देहयष्टिरपि युवराजस्यैव सदृशो । तस्य गर्वोद्धता दृष्टिरपि । समवयस्कानां तुल्यवृत्तान्तानामन्येषां सादिनां सादरमिव तेन सह वर्तनमप्येवं सत्युपपद्यते । राजगृहमार्गेण तेषामागमनं गमनमपि । परन्तु...परन्तु...किमिव मयाऽपराद्धं युवराजस्य ? पर्यालोचयन्नपि न विभावयाम्यात्मनस्त्रुटिम् । युवराजः स्वभावेनैवोद्धतः स्वेच्छावृत्तिरधीरो दुर्दमनीय क्रोध इति तु मया श्रुतं राजधान्याम् । महाराजः स्वस्यैकमात्रस्य पुत्रस्य वर्तनेन स्वभावेन च खिन्नस्तं संस्कर्तुं यथासम्भवं प्रयतत-इत्यपि मया श्रुतम् ।

तथापि-विनैव स्वल्पतममप्यपराधं स मामेवं दण्डयेदित्यपि न तर्कसङ्गतमिवाऽऽ-
भाति । अहं हि तदा राजगृहनिवासिनां संपन्नकुलीनानां केषाञ्चित् स्वेच्छा-
चारिणां यूनां विषये मगधराजस्य न्यायसभायां निवेदनं कर्तुं गत आसम् । ते
हि तरुणा मृगयार्थं स्वच्छन्दं भ्रमन्तो मदधोनानां दीनानां कृषीवलानां कुटुम्बान्यस-
कृदपीडयन् । मया वारं वारं बोधिता अपि स्वोद्दण्डवर्तनान्न व्यरमन् । न्यायसभा-
यामुपविष्टेन मगधेश्वरेण मन्निवेदनं निशम्य न्यायविचारार्थमाहूतास्ते तरुणा
यदा भयग्रस्ताः शुष्कमुखाः नृपसमक्षमुपस्थिताः स्वापराधं स्वीचक्रुस्तदा क्रुद्धेन तेन
सकटशब्दं भर्त्सिता मां ततो निष्क्रमणात् पूर्वं विषदिग्धयेव दृष्ट्या ददंशुः...
अपि नाम ते तरुणा युवराजस्य सुहृदः ? एवमेवेतत् । श्रुतं मया राजगृहेऽसकृद्यत्
उद्दामप्रकृतिर्युवराजः स्वतुल्यवृत्तान्तेः सगन्धिभिः मिश्रैः समयं वृथा यापयन्नास्त
इति । ...अपि नाम तेस्तथा दण्डितैः प्रोत्साहितो युवराजोऽतीतराशौ दुराचारि-
दुर्जनवदवर्तत । ...कदाचिद्युवराजेन सहाऽऽगता अन्येऽश्वारोहास्ते तरुणा एव
स्युः । ...एवमेवेतत् ।

‘तर्हि...किं नु मम कर्तव्यम् ? संदेहविषं त्वेतत् सर्वजनसमक्षं प्राकट्यं
नार्हति । तथा कृते हि महान् जनापवादः स्यात् । परन्तु-निघृणमेतत् कृत्यं यदि
कापुरुषेणैव मया मोहं मूकभावमाश्रित्य तद्व्यतिषामुद्दण्डानां यूनां स्वेच्छाचरणं
शीघ्रमेव निर्मयोदं स्यात् । न च तदिष्टम् । सति हि तथा मगधराजस्याऽऽयतिरेव
संकटाकीर्णस्यात् । अतो वृत्तमेतन्मगधराजायावश्यमेव निवेदनीयम् । ...अपि
नाम युवराजस्यैतस्मिन् प्रामुख्येन सहभागित्वं स्वामिसमक्षं प्रकटीकरणायम् ?
स हि तन्निशम्य क्रुद्धः खिन्नश्च स्यादित्यत्र न संशयः । परन्तु...का गतिः ?
युवराजोऽपि सत्येवावसरे यथोचितं दण्डितः सन्मार्गं प्रापणीयोऽवश्यमेव । अन्यथा-
स्वनामधन्यैर्महाराजभट्टीयैः प्रस्थापितस्यास्य राजवंशस्य विनिपातो नातिदूरभावी ।’

‘तन्निश्चितमेतद्यत्-मगधराजायाऽऽतनायिकृत्यमेतन्निभृतं निवेदनीयम् ।
स्वसंदेहबीजं च । तत्पश्चात् सः स्वयमेव यथोचितमनुष्ठेयस्यति ।’

विनिश्चित्य चैवं स खिन्नो वृद्धश्चिरात् खलु तन्द्रावशो बभूव ।

एवं कृतनिश्चयस्य धैर्येण महता क्षतवेदनाः सहमानस्य चानुर्येण
रहस्यं विज्ञातमाप्ततमेभ्योऽपि जनेभ्यो गोपायतः प्रयत्नेन महताऽऽत्मानं सर्वजन-
समक्षं क्षुभितमप्यसमर्थं प्रकटयतो, वृद्धया सेवात्त्परया भार्ययाऽहनिशं प्रतिक्षणं
परिचर्यमाणस्य वार्धकावस्थायामपि सबलतया शरीरस्य प्रतिदिनं स्वास्थ्यलाभ-
मधिकाधिकं कुर्वन्तस्तस्य वृद्धस्य पक्ष एको मास इवातिचक्राम स्वामिसमक्षं
गूढमप्रियं सत्यं प्रकटीकर्तुं त्वरमाणहृदयस्य ।

सर्वथा स्वस्थं प्रवासक्षमं चाऽऽत्मानमनुभूय स देनंदिनानि कार्याण्यनुतिष्ठन् शोघ्रमेव राजगृहस्थितकेन्द्रीयकोषागारकार्यार्थमिव चचाल राजधानीमुद्दिश्य मुगाविनगृहोत्तरन्नकङ्कणो महाप्रमाणमश्वमारूढः छायामात्रद्वितीयः ।

प्रवसंश्चानवरतं रात्रौ राजकीये पथिकविश्रामगृहे कृतविश्रामोऽपरेद्युः पश्चिमाशामवलम्बमाने मन्दतपे तपने सायंसन्ध्याऽऽगमनवात्तमातपकलान्तैर्भ्यो खगेभ्यः निवेदयितुमिव मन्दं मन्दं वहति सायंसमीरे मगधराजधानीं प्राप । प्रविश्य च तस्यां महाप्राकारपरिवेष्टितायामुत्तराशाऽभिमुखेन खड्गपाणिसैनिकपरिरक्ष्यमाणेनद्वारेणागतत्वेन नियतं विश्रामस्थानमकृत्वैव वेषपरिवर्तनं मार्गधूलिधूसरित सर्वाङ्ग एव प्रवामम्लान एव राजप्रामादमुद्दिश्याश्वं यात्राश्रान्तगात्रं प्रेरयामास ।

प्राप्य च तं भव्यं सुधाधवलं सायंसन्ध्यारागरञ्जितं मन्दसमीरदोलायमान हयंकपनाकालंकृतशिखरं विविधप्रयोजनाऽऽगत-प्रतिनिवर्तमानोच्चावचाधिकारि-गणवाहनसंकुलचत्वरप्रदेशं मुतीक्ष्णभल्लोदग्ररक्षकगणरक्ष्यमाणमहाद्वारं राज-दर्शनार्थमधिकारिणं समर्थं विज्ञापयामास ।

तेन च विज्ञाय कार्यगौरवं तस्मिन्नेव क्षणे समादिष्टेन प्रतिहारिमुख्येन समुपदिश्यमानमार्गोऽतिक्रम्यानेकान् विविधवृत्तान्तमनोहारिणः प्रकोष्ठानारुह्या-नेकाः सोपानततीः प्रासादशिखरवर्तिनि पश्चिमाशाभिमुखआरवतदिनमणिकिरणा-ऽऽनोकिताऽऽभ्यन्तरे मन्दसमीरलहरीदोलायमानवातायनयमनिके नातिविशालेसायं-विश्रामकक्षे निःशब्दमविशत् । अपश्यच्चानेकवारमवलोकितमपि प्रतिवेलमनवलो-कितपूर्वमिव भाममानं, महार्हे चीनांशुकाच्छादिते रजतपर्यंके सुखमुपविश्या-स्ताचलशिखरतिरोहितस्य 'भगवतो दिनकरम्याऽऽरवतां प्रभां सुदूरावस्थिताचल-श्रेणोशिखरचुम्बिनीं निर्निमेषमवलोकयन्तं, नीलगगनविहारिणीं सांध्यदिनकर-करोद्भासितरञ्जितधवलवर्णां 'महामहानीलशिलारुचः कंसकृषः' कण्ठे विराज-मानां प्रवालमालां विडम्बयन्तीं कपोतमालां सकौतुकं ध्यायन्तं, प्रौढवयममपि रेखाङ्कितमुखमुद्रतया कृतवार्धकप्रवेशमिव भासमानं, सर्वतः प्रसृतसन्ध्याराग-रञ्जितधवलकेशमारवतधवलजपृदुलदुकूलाऽऽच्छादितोत्तमाङ्गं परमविश्वासपात्रेण सेवकेन परिचर्यमाणमात्मनैव किमपि किमपि सस्मितं विचारयन्तं प्रसन्नं मगध-राजं बिम्बसारम् ।

मार्गप्रदर्शकेन प्रतिहारिणाऽऽदरमन्द्रया वाण्या निवेदितप्रवेशश्च सह-साऽभिमुखीभूतं मन्दस्मितावभासितप्रशान्तमुखकमलं तं सादरमनम् । स्वीकृत-नमस्कृतिना तेन सस्नेहमासनपरिग्रहायाऽनुज्ञातः नातिदूरवर्तिन्यासन एकस्मिन् समुपविष्टो मुहूर्तं तूष्णोमतिष्ठत् । पृष्ठश्च तम्मलिनवेषं परिलक्ष्य किञ्चिच्च-

कितेन स्वामिनाऽऽगमनप्रयोजनं गादरं निभूतालापार्थमवमरं स्वल्पमयाचत । तस्य तां विज्ञप्तिं निगम्य किञ्चिद्विमनस्को मगधेश्वरो दृष्टिप्रेषणैकेनैव साकूतेन परिचारकं परमविश्वासपात्रमपि—समादरयन् स्वसामन्तस्याभ्यर्थनां—ननोऽवमरणार्थमाज्ञापयामास । अप्रसृते च तस्मिन्निच्छापूर्वकमिव, भृकुटिभङ्गेनैव तं सामन्तं स्वमनोगतनिवेदनार्थमाज्ञापयामास ।

कूटदन्तस्तु राजतेजोभामुरयाऽनुभवविदग्धया निनिमेषया ऋट्या तन्मुखमेवावलोकयतः स्वामिनः किञ्चित्पिगलाभ्यामक्षिभ्यामक्षिणी निगडयितुं सेवाभाववशादसमर्थोऽधःकृतदृष्टिः सर्वं तदत्याचारकाण्डं सविस्मरं निवेदयितुमारभत ।

यथा यथा च तस्य करुणायाश्च समार तथा तथा तस्य स्वरः प्रयत्नसंयमितोऽपि शोकशुष्कस्तस्याऽऽननं क्रोधरक्तं, मगधराजस्य मुखमादौ मावधानं ततो विलुप्तस्मितं ततः समुपजातकौतूहलं ततश्चिन्ताग्रस्तं ततः कोपरक्तं संवृत्तम् । सायंविश्रामकक्षश्च रूपश आलोकहीनोऽन्धकाराक्रान्तो बभूव ।

यदा तु स वृद्धो मागधः क्षतपीडापीड्यमानस्याऽऽत्मनः शय्याग्रहणार्थमाभ्यन्तरकक्षद्वारमुद्दिश्य मन्दं मन्दं प्रसर्पणमुपवर्णयन्, तद्द्वारकपाटकोणं कदंशे पतितं रत्नकङ्कणमातनायिप्रमुखस्य नगिवन्धात् प्रच्युतमत्याचारिसूचकप्रमाणत्वेनोपस्थापयामास तदा तस्य स्वरः प्रावेगधर्घरस्तस्याऽऽननमाक्रोशकलुरं, मगधराजस्य मुखं लज्जाभारभुग्नं संवृत्तम् । सायंविश्रामकक्षश्चामिततडिलतोत्तनामितान्धकारपरिपूर्णो बभूव ।

द्वितीय एव क्षणेऽथर्द्धान इव स्वकर्णौ, अविश्वसन्निव स्वदृष्टिमवधीरयन्निव परमविश्वसनीयमपि तं वृत्तान्तं, मगधराजस्तस्य सामन्तस्य प्रसारिते कठोरे करतले मन्दं मन्दं प्रकाशमानमुपहसदिव पितृहृदयस्यान्तिमामाशां, सान्ध्यतिमिरवशादस्पष्टविशेषं, रत्नकङ्कण भटिति स्वहस्तेनाऽऽदाय महता वेगेन वातायनसमीपे गत्वा क्षीयमाण आरक्ते सान्ध्ये प्रकाशे मुचिरमवलोकयामास । विगतशङ्कश्च तन्मध्यवर्तिनो हीरकस्य समन्तादुत्कोर्णं मगधराजवंशचिह्नं हर्षकं विलास्य हतोत्साहः परिलुप्तबलः शिथिलवृषस्कन्धः नतमस्तकस्ततः परावृत्य पर्यङ्कं कथमप्युपाविशत् ।

कतिपयक्षणानन्तरं च समुद्धरन्निवाऽऽत्मानं विषादपागरादतिगहनान्, पर्यवस्थापयन्निव स्वचित्तमाघातविचलितं, स्मारयन्निवाऽऽत्मानं कर्तव्यभरम्य सः, निमिरवशादस्पष्टमुखमुद्रः, समर्प्य स्वदुःखं स्वपरिभवं स्वस्वामिने न्यूनीभूतभारमिव तं वृद्धं सामन्तं 'यथोचितं विधास्याम' इति वाण्याऽस्फुटवर्णया समास्वास्य तद्गृहाय विससर्ज ।

चिरं च तृणीमुपाविशत्-मृतिवत्-तस्मिन्नेव घनतरीभूतान्धकारदुर्लभ्य-
विशेषे कक्षेऽवलोकयन् विनष्टसूर्यं विलुप्तसान्ध्यप्रभं नक्षत्रहीनं प्रबलतिमिराक्रान्तं
गगनाङ्गणं चिन्तयन् च स्वान्मनैव किमपि किमपि ।

हृदयान्धमित्तमग्नं इव चाकस्मादुदीर्णं प्रवेधितान्नःपुरारामवृक्षनीडनि-
द्रानुपतत्रिकुलेन युगपत्प्रहतपटुपटुहृत्फलरागङ्घ्रिनिनादोपवृंहितेन घनतिमिरे
गगनाङ्गण निःशब्दे श्वरं परिभ्रमता नीत्रमधुरेण राजपुरोहितगोयमानेन राजकुल-
देवतामान्ध्याऽऽराधनागीतेन, शनैः शनैरुत्थाय, तस्मान् कक्षान् बहिर्निर्गतो द्वार-
गमाप एव निदर्शं प्रतोक्षमाणं, स्वामिन आकस्मिकं मनोव्याविषयं वीक्ष्य
चिन्तानुर त परिचारकं महाराज्याः कोशलदेव्या अन्तःपुरयायिनं मार्गं प्रदर्शयितु-
माज्ञापयामास । तेन उपदिश्यमान मार्गश्च, समनिक्रम्यानेकान् प्रज्वालितरजन-
दापप्रभाप्रकाश्यमानान् विविधवृत्तान्तान् पकोप्यान्, स्वोक्तुवं प्रदोषकाले तस्यान्तः-
पुर आगमनं सर्वथाऽनपेक्षितमवलोक्य परं विस्मितानामन्तःपुरिकाणां सादराः
प्रणामाञ्जलीरन्यमनाकृतया, प्राप महाराज्याः मीवर्णदीपदण्ड प्रकाशोज्ज्वलं महा-
होऽम्बरणमञ्छादितभूतलं मन्दममोरदोलायमानयवनिकानिरोहितवातायनं
सर्वतः प्रसरद्भूमलहरीसुवामितमन्तःपुरम् ।

महाराज्ञी कोशलदेवी तु राजकुलदेवतादर्शनात् सद्यःप्रत्यागता, राज-
पुराहितकृतमाशन मङ्गलतिलकभूषितविस्तीर्णललाटपट्टा महार्हनीलकौशेयवस्त्रा-
वृतननुदेहलता रत्नखचितसौवर्णमङ्गलसूत्रालङ्कृतकम्बुग्रीवा धवलकान्तिमणि-
भूषितमुकोमलनासापुटा प्रौढावस्थायामपि महाकुलीनत्वाद् वा पातिव्रत्यप्रभावाद्
वाऽप्रत्याख्येयविशेषाऽधिगत्य ससम्भ्रमं पुरतः प्रधावितायाः प्रधानप्रतिहारिव्याः
सकाशाऽन्तर्त्ता नगधराजागमनस्य दृष्ट्वा, किञ्चित् कौतूहलान्विता, परित्यज्यान्यत्
कार्यं भर्तुः स्वागतार्थं पुरत आगच्छत् । सादरं च तमभ्यन्तरमनयत् ।

पत्युश्चित्तवृत्तिमत्यन्तं विचलितामनुमाय प्रथम एव क्षणे दृष्टिमेलनस्य
विलुप्तोल्लाना चिन्ताभ्रपटलसञ्छादितमुखचन्द्रा सावधाना तं मुखमुपविष्टं वीज-
नादिभिः स्वयं परिचरन्ती तत्तत्कार्यमिपेण सर्वानपि परिजनानपसार्यापृच्छत्
शनैः शनैस्तदवसादकारणम् ।

अभिन्नहृदययाऽऽवाह्यसङ्गिन्या सुखदुःखानुवर्तिन्या धीरस्वभावया भायं-
येत्यं पृष्ठो विम्बसारः, स्वदुःखभारं तथा सह संविभज्यानुभवितुमधीरः, स्वकतंव्य-
निर्धारणे तथा सह विचारविनिमयं कर्तुमुत्सुकः, सर्वमेव घटनाकाण्डं तस्यै न्यवेद-
यत् । अदर्शयच्च तस्यै तत् स्वर्णकङ्कणम् । कोशलराजभगिनी तु सद्यःपरिसमाप्ते
द्वादशवर्षग्रन्थिमहोत्सवे तथैव युवराजस्य मणिवन्द्ये साशीर्वादमाबद्धं तत् कङ्कण
मभिज्ञाय, निशम्य च सर्वं वृत्तान्तं, वशापवादकालुष्यग्रस्तमुखचन्द्रा, चिन्ताभारजडा

चिरं तूष्णीमतिष्ठत् । असूचयच्च भर्तारं—‘युवराजोऽपि विषयेऽस्मिन् श्रोतव्यो-
ज्यमेव’ ।

क्षणमेकं विचार्य तेनानुज्ञाता च प्रतिहारिणीं समुत्सुकहृदयां चेल्लनादेव्या
अन्तःपुराद्युवराजमानेतुमादिशत् ।

आनीतं च तं, त्रयोदशे वर्षे मद्यःकृतप्रवेशमपि महाप्रमाणतया शरीरगण्डेः
पूरणं विकसिततारुण्यमिव भासमानं, इयामवर्णमपि तेजोविशेषभासुरमूर्ति, बाल्य-
वशान्नानिपुष्टमप्यप्रत्याख्येयविकसत्सामर्थ्यातिशयशालितनुं, किञ्चिदुद्भिद्यमान-
श्मश्रुतया विलुप्तबालभावमपि पराभिभविष्णुनपनोदयमुखमुद्रं, नात्युद्धतगति-
विशेषमपि नमयन्तिव प्रतिपदक्षेप धरित्रीं, सशरीरमिवाऽऽविर्भवन्तं क्षात्रं प्रभावं,
कृतविग्रहारिग्रहमिवाविक्रमिनं अस्त्रनामर्थ्यं, मूर्तिमन्ममिव पराधिक्षेप, दीर्घबाहुं,
विस्तृतवक्षःकपाटविलयन्मोचिनकंकहारं, मन्देशवाहिकया सह नात्कालिककौतु-
कालापवशात् सस्मिताननमपि कक्षान्तःप्रवेशक्षण एव कटोरमुद्रं स्वजनकं गम्भीरा-
कृतिं स्वज्येष्ठमानरं चाऽवलोक्य विलुप्तप्रसाद, मावधानं, किञ्चिदृच्छूननाडो-
कलङ्कितविस्तीर्णललाटफलकं, दक्षमिव प्रतीकाराय, ननमिवाऽभिवादानाय स्वामन-
ग्रहणायाऽऽदिशत् ।

अपृच्छच्च तं शान्तदृढेन स्वरेण, निगडयन्ती तद्दर्शित्वं स्वहृदया धीर-
गम्भीरया—‘कुत्र खलु ते मणिवन्धकङ्कणम् ?’

अजातशत्रुस्तु कुशाग्रबुद्धिस्तस्मिन्नेव क्षणेऽनुमिताऽऽमन्त्रणप्रयोजनः, क्षण-
मात्रं भाविपरिणामाऽऽशङ्काविचलितोऽपि द्वितीय एव क्षणे संनियमिनचित्तः,
सर्वथा समुपेक्ष्य मातृदृष्टि पितरमेव शून्यदृष्ट्या कुत्राप्यवलोकयन्तमाह्वानस्थि-
राभ्यां नयनाभ्यामवलोकयन्, शान्तदृढनैव स्वरेण प्रत्युवाच—‘उद्दण्डशामनार्थं
प्रवसतो मम मणिवन्धात् कुत्राऽपि तत् परिभ्रष्टम् ।’

‘क इव उद्दण्डः ? कथं च तस्य शामनं त्वया ?’—इति तीक्ष्णस्वरं पृष्ठः
पित्रा ‘सः शुद्धः सामन्तः... कूटदन्तः... वार्धक्यपलितमतिः... क्षत्रियतरुणानां मृगया-
ऽभ्यासे विघ्नान् समुपस्थापयन् स्तमर्षादा उल्लङ्घयामाग वारं वारम् । अतः
शामनं तस्याऽऽवश्यमिति मन्वा मया मगधपुत्रराजेन मे उचितं दण्डं लप्सित’—
इति प्रतिबुद्धाणः, स्तोकमप्यविचलितो यदा स्वमहयोगिनामोल्लेखार्थं वारं वारं
समादिश्यमानोऽपि नैव तेषां नामानि प्रकटीचकार, सर्वमध्युत्तरदायित्वमात्मन
एव स्वीचकार, पश्चात्तापलेशमपि न दर्शयामास तदा क्रुद्धेन जनकेन भत्सितो,
‘मगधयोवराज्यं न तव जन्मसिद्धम् । योग्यस्यैव ते तल्लाभसम्भवः । एतादृशेन च
वर्तनेनाऽयोग्यतैव तस्य त्वयि दरीदृश्यते । तत् सत्येवावसर आत्मनो वर्तनं
संशोधय’—इति कटु प्रबोधितः, ‘अस्यापराधस्य दण्डं शोघमेव लप्स्यस’ इति

विमृष्टस्तथैवौद्धव्यपूर्णया गम्या, नयैव च पराधिक्षेपप्रवणया मुखमुद्रया ततो
व्यवर्तत ।

निवृत्ते च तस्मिन्, महाराजी स्वपुत्रस्य तत्त्वर्तनमुद्गण्डं साक्षात्कृत्य स्वय-
मुत्तेजिताऽपि, मनोऽवस्थां स्वभर्तुः गृष्टु जानतो, धृतधैर्या, मन्दं मन्दं जगाद —
‘स्वामिन् ! कुणाकस्यायमराधो महानित्यत्र न नन्देहः । साक्षात् भवता कृतं न्याय-
विचारमगणयतोऽपरिपक्वमेव स्वमदमद्विवेकबुद्धि सर्वथाऽनुपगतो, मगधराज्य-
सेवापलितकेलं स्वामिभक्तं तं सामन्तं तथा षोडशयन, आवाभ्यां वारं वारं प्रबोध्य-
मानस्यापि पञ्चात्तापलेशमप्यतनुभवन्, आवाभ्यां सहकारिताभ्यन्तेखनार्थमनेक-
वारं समादिश्यमानस्यापि तन्नामानि नैव प्रकटीकुर्वन्स्तस्यायं व्यवहारः निःसंशयं
निन्दनीयो दण्डार्हश्च । ‘‘तथापि-बालस्वभावोऽयं न तथा निन्दनीयो दण्डार्हश्च
यथाऽप्य बुद्धिदातारः । ते हि जन्मन एवाध्याप्रकृति मुनभकारमकुनोभयस्वभावं तं
परिवेद्याऽऽज्ञानमुखेर्दरन्तेच्चाटुभाषणेऽन्तं परिनीषयन्त, उच्छ्वैवं तस्य वर्तनं
तत्तदवसरप्रदानेन वर्द्धयन्तः, न केवलस्य कुणीकस्य न केवलस्य तत्पितुः न केव-
लायास्तन्मातुरपि तु समस्तस्य मगधराज्यस्याऽऽयनिमेव विनाशयन्ति । तन्मन्ये-
यावतावस्थायां पदमार्ग्यतस्माकमेकमात्रः पुत्रः, मगधराज्यस्यैकमात्र उत्तराधि-
कारी, प्रदूषकेभ्य एतेभ्यः रक्षितव्यः । रक्षितव्यश्च कालातिपातमधिकतरं परिहरद्-
भिरस्माभिः । रक्षणं च तस्य ‘‘तस्मात्माद्राज्यादतिदूरावस्थिते स्थाने समुचिते सर्वथा
विश्वसनीयानां निष्कञ्जकचरितानां निर्लोभानां कर्तव्यकडोराणां सन्निधौ स्था-
पयित्वैव...सम्भवि । अपि च-स्थान एतादृशे गुरुणामेतादृशानां सन्निधौ स आत्मन-
स्मोत्रवैवं च तस्मात् प्रपयितुं सामर्थ्यमपि प्राप्तुयात् । दुःप्रभावेभ्यः परिरक्षित-
आत्मनः सहजानवगुणानपि जयेत् । भाविमहत्तमोत्तरदायित्वानुरूपं विविध-
शस्त्रशास्त्रनैपुण्यस्यधिगच्छेत् । ‘‘श्रुता खनु ख्यातिरनेकवारमस्माभिरार्य-
जोवकस्य मुखात् तक्षशित्वाविद्यपोडस्य । तत्र पर्याप्तकालं शिक्षितः संस्कृतो
युवराजा निरतमेवास्यमदपेक्षानुरूपं सुशीलतां शीलयेत् । तत्-कथं मन्यन्त आर्य-
पुत्रचरणाः ?’

पृष्टश्चैवं मगधराजः प्रयासेनापसारयन् नैराश्यतिमिरं प्रत्युवाच—‘देवि !
महती खल्वाशा तव यदस्माकं पुत्रः कुलभूषणः संपद्येत— इति । अहं तु...प्रतिक्षणं
स्मारितोऽस्मि तस्योद्धतेन वर्तनेन तस्य भविष्यद्गिरः । (सनिःश्वासं) अस्तु नाम ।
भावि चेन्न तदन्यथा भविष्यति । अस्माभिस्तु स यावच्छक्यं सुसंस्कृतः कार्यः ।...
तत् किं कालातिपातेन ? इव एवाऽऽर्यजोवकस्तं गृहीत्वा तक्षशिलां यास्यति ।
तत्र च कुलाधिपतये समप्य तं संस्कारसंक्रमणाय प्रत्यागमिष्यति’ । वदंश्चैवं
प्रतिहारिमुखेनाऽऽर्यजोवकमज्ञातशत्रुं च तथा समादिशत् ।

युवराजमाता चेल्लना तु तस्मिन्निशामुखे स्वपुत्रस्य महाराज्याः कोशल-
देव्या अन्तःपुरे तादृशमाकस्मिकमाह्वानं, ततश्चोत्तेजितस्येव तस्य तत्समीपे
प्रत्यागमनमसकृत्पृष्टस्यापि तस्योद्धत्यपूर्णं मीनं—सर्वमेव घटनाक्रमं साक्षात्कृत्या-
स्वस्थचित्ता यदाऽश्रुणां यशुवराजो महाराजेन तक्षशिलाविद्यापीठे द्वादशवर्षा-
ण्यध्ययनार्थं वस्तुं समादिष्टः, इव एवाऽऽर्यजीवकेन सह ब्राह्म मुहूर्तं प्रस्थानं करि-
ष्यतीति तदा सा स्वभावत एव कातराऽनेकाऽऽयासलब्धं मगधराज्यस्यैकमात्र-
मुत्तराधिकारिणं स्वपुत्रं प्राणभ्योऽप्यधिकतरं गोपायन्त्यनिष्टं किमपि प्रतिक्षण-
माशङ्कमाना स्वजनयस्य, संकाशतया हृदयग्याविश्वसन्ती सपत्न्याश्चिनोदायं,
संशयशालनयाऽन्तःकरणस्य सर्वमप्यन्तःपुरराजनीतिं स्वपुत्रप्रतिकूलामिव त-
क-यन्ता, क्राधावेगपरिनुप्तविवेकाऽऽरक्वनयनकमला प्रस्फुरदधरोष्ठपल्लवाऽऽवेग-
अस्त्रवक्त्रेणाशाऽऽवगुण्डितमस्तना प्रस्फुरन्नागापुटा, तस्मिन्नेव क्षणे, विहाय
स्वपुत्रं स्वान्तःपुरे मूर्तिवदामोतमेकाकिनी स्वरिनगतिः नृपसन्निधावनाहूतैवा-
ऽऽगत्य, काशलदेवी—अपृष्ट्वेव कारणपरम्परां तादृशस्याऽऽकस्मिकस्य कठोरग्या-
देशस्य—तेस्तेर्दूरभिसन्धिभिः कुक्कुत्तनामात्रसम्भवेदूपयामास । मगधराजमादेशपरि-
वर्तनार्थं तस्मैरुनुरोधवचनैः प्रार्थयामास । एरोद च चिरः...शृण्वतामेव स्तब्धानां
सर्वेषां परिजनानां तत्तद्भारकपाटान्तर्हितानाम् ।

मगधराजस्तु कनिष्ठभार्याया लिच्छवीराजकन्याया आनुरं कातरं स्वभावं
स्वपुत्रविषयकमगाधं प्रेम चाऽऽदित एव मुष्टं जानन्नपि तस्याः संशयपरं चित्तं
महत्वाकाङ्क्षि मानसं च प्रथमत एव साक्षात्कुर्वन्, चकितः, कल्याणमजातशत्रोः
सर्वेया चिन्तयन्त्या उदारहृदयाया महाराज्या विषये तस्या गूढं विद्वेषं प्रथमत
एवानुभवन्, खिन्ना, 'युवराजस्योद्भूता यथेच्छाचारिता चास्या अत्यधिकस्य
मातृस्नेहस्यैव दुष्परिणामः । अतस्तस्य कल्याणसम्पिपादयिषया इतो दूरे सम्प्रेषण-
मत्यावश्यकमेव' इति दृढतरं निश्चित्य—न तस्या अनुरोधवचांसि मनसि चक्र ।

अनेन च समयेन परिणता सा दीर्घा निशा । मगधराजलक्ष्म्या भाग्योद-
यमित्राऽऽसन्नं दिनकरोदयं सूचयन्त्यारुणो प्रभा ऐन्द्रचां दिशि प्रमसार । प्रशमन्त
इव मगधराजनिश्चयमुच्चैः सलेपुः प्रबुद्धाः द्विजगणाः । समाश्वस्तायाः क्षात्रशक्तेः
मुखनिःश्वास इव मन्दं मन्दं वद्री शीतलः प्राभातिकः समीरणः ।

प्रातिष्ठन च रथेनाऽऽर्यजीवको गृहीत्वाऽजानशत्रुं पितुः ज्येष्ठमातुश्च
चरणयोः किञ्चिदानन्तं, जनन्या 'सततरुदिनोच्छूनारक्वनयनकमलया' वक्षसि
चिरं धृत्वा मस्तकेऽवध्रातमुन्नतमस्तकं सदर्पं मिहशावकमिवावशंवदं...तक्ष-
शिलामुद्दिश्य ।

तृतीयः परिच्छेदः

‘अथ द्वादशवर्षाण्यतीतानि कुराणिकस्य तक्षशिलां गतस्य ।...एतादृश्येवाऽऽसीत् मा निशा ।...अयमेव म कक्षो यत्रागमाभिरनिच्छद्भिरपि प्रयोजन-
गौरवान्निग्रम्य स्वात्मानं दृढीकृत्य हृदयं तव...प्रिये वैशालि ।...साम्नाः प्रार्थना
अवधोरिताः । आक्रन्दन् तव मातृहृदयमुपेक्षितम् । प्रेषितश्च कुराणिकोऽतिदूरे
तस्मिन् विद्यापीठे । ...द्वादश वर्षाण्यतीतान्येतानि द्वादशदिनानीव ।...महाराजि !
कियता वेगेन नूनं परिभ्रमति कालनेमिः’ प्राह मगधराजो विस्वसारस्तस्मिन्नेव
सौवर्णदीपदण्डप्रकाशोज्ज्वले महाहाऽऽस्तरणसञ्छादितभूतले मन्दममोरदोलायमा-
नयवनिकातिरोहितवातायने सर्वतःप्रसरद्भूपलहरीमुवासिते महाराज्या अन्तःपुरे
तस्मिन्नेव कक्षे मुखमुपविष्टः स्वसमीप आसीनां सौभाग्यनिलकभूषित-रेखाङ्कित-
ललाटां महार्हं धवलकौशेयवस्त्राऽऽवृतकशतरदेहलतां रत्नखचितसौवर्णमगडलसूत्रा-
लङ्घिततनुशिरोधरां धवलकांतिमणिभूषितनामापुटं वृद्धावस्थायामपि पूर्ववदेवा-
प्रत्याख्येयविशेषां शान्ततरमुखमुद्रां महाराजीं कोशलदेवीं पूर्ववदेव वीजनादिभिः
परिचरन्तीं, *राजीं वैशालीं च स्थूलतरदेहवस्त्रमपि पूर्ववदेव कमनीयाऽऽकृति,
प्रोढावस्थायां कृतप्रवेशामपि किञ्चिदप्यन्यूनीभूतरामणीयकां, वातायनसमीपे
स्थित्वा प्रज्वलद्दीपदण्डप्रकाशमानकपाटद्वयं प्रासादमहाद्वारमेव पुनः पुनरवलोक-
यन्तीमधीराभ्यां मोल्लामाभ्यां सहासाभ्यां लोचनाभ्यामात्मनैव साकं किमपि
किमपि विचारयन्तीं विमनस्कतयैव महाराजस्य सम्बोधनं शृण्वतीम् ।

‘वेगेन नूनं परिभ्रमति कालनेमिः । अवशंवदा कस्याऽपि । द्वादश वर्षा-
ण्यतीतान्येतानि द्वादशदिनानीव । परन्तु—जानन्ति किमायं पुत्राः कियत् परि-
वर्तनमेभिरापादितम् ?’ अपृच्छन्महाराजी न्नपयन्तीव प्राणप्रियं भर्तारं प्रेमार्द्रया
रुष्ट्या...परामृशन्ती च स्वीयं धवलप्रायं केशपाशं करतलेन सस्मितम् ।

‘जानीमः ।...जानीमः । महत् खलु परिवर्तनमेभिरापादितम्’—आह
सस्मितं मगधराजः स स्नेहं क्रीडन्निव नयनाभ्यां वार्धकवलान्ताभ्यामपि प्रसन्नाभ्यां
तस्या केशपाशेन सह ।

‘परस्त्वेतत् परिवर्तनं’...न खल्वस्माकं देह एव । न खलु खेदकारकमेव । बहिरपि तत् । सुखदमपि तत् । ‘...अस्मिन् कालावधौ राज्यमस्माकं पर्याप्तां वृद्धिमापत् । ब्रह्मदत्ताद्विजितोद्गदेशः सुव्यवस्थितं प्रशासनं लभितः । बलवानन्तो नरेशो महासेनश्चण्डप्रद्योत उग्रस्वभावत्वेन सुप्रसिद्धोऽपि, स्नेहेन वशीकृतस्तस्य पितृतिमारमुत्तयेऽस्माकं धन्वन्तरिमार्यं जावकं स्वयमेव सम्प्रष्य । ...नायुत्सुकैरपि’... (महामम्) ... एतस्याः सुलभकोपया वंमनस्याद्बिभ्यद्भिर्-प्ययनोतिवशात् भद्रनरेशस्य तनया, श्रेमाऽपि परिणीता । (महासं) वार्धकेऽपि पौरुषममार्थं पूर्ववदेव प्रयुञ्जानेस्तनयद्वयेन सम्भाविता च । ... कियान् खलु हर्षः स्याद्वालस्य हृलस्य वेहलस्य चाऽद्य दूरदेशादागतं ज्येष्ठं स्वभ्रातरमष्टपूर्वं हृत्वा विमनयविस्कारिनाभ्यां नयनाभ्याम् ।’

‘एभिवर्षैः कुणीकेऽपि महत् परिवर्तनमापादितं स्यात् । यदा खलु स इतो विश्वापोठेऽप्यपनार्थं प्रेषितस्तदैव किशोरोऽपि- (सकौतुकम्-) आजानुवाहुः कपाट-वक्षा ... महाप्रमाणतया शरीरस्य विकसितगुणतारुण्य इवाऽऽसीत् । अस्मिन्वधौ तु नूनं स महाबल एव सञ्जातः स्यात् । ... कथं त्वं मन्यसे, वंशालि ?’ —अपृच्छ-न्मगधराजः ।

वंशाली तु स्वपुत्रनामश्रवणक्षणे एव दत्तावधाना, सकौतुकं शृण्वती मगधराजपत्याऽऽनार्यं, राजप्रासादप्रवेशमहाद्वारादीषद् व्यावृत्तलाचना मिते-नैवास्कुटेन प्रप्यन्तरं ददौ ।

‘आशास्मह एभिवर्षेस्तस्य स्वभावेऽपि महत् परिवर्तनमापादितं स्यात् । आशास्महे — तक्षशिलाविद्यापीठे बृहस्पतिकल्पानां तपोमूर्तिनां न्यायनिष्ठुराणां निःस्वार्थानामाचार्याणां मन्त्रिभ्यो निरन्तरं निवसतः, सामान्यविद्यार्थिवत् जीवनं नियमबद्धं यापयतश्चेतोदूषकाणां कर्णदंशकानां स्तुतिमुखराणां प्रवञ्चनपटूनां स्वार्थान्धानामन्तःपुरजनानामितरेषां च । मन्त्रब्रुवाणां दुष्प्रभावात् परिरक्षितस्य तस्योद्गण्डत्वमवीरत्वं च विलीनकल्पं सञ्जातं स्यात् ।’

‘आशास्मह एभम् । न तु विश्वसिमः’-मखेदं प्राह बिम्बसारः निबध्य विचारमग्नां दृष्टिं चिन्ताजडां निवातस्थिरे प्रदोषज्योतिषि । ‘अस्मिन् कालावधौ संदेशवाहकैराहूता विद्यापीठकुलपतिसन्देशा हि पौनःपुन्येनासूयुचन् यत् कुणीकस्य तामु तामु लज्जितकलामु तेषु तेऽसौ साहित्यादिविषयेषु तथाऽऽन्वाक्षिकोत्रयोवार्ता-क्षेत्रेषु प्रगतिः निःसंशयं विलक्षणैवाऽऽसीत्, असामान्याऽर्थशास्त्रे तस्य रुचिः, युद्धकलायां कल्याणाचतुरा तस्य प्रतिभा, नित्यनूतनतथ्यग्रहणशक्तिश्च । कुशाघ्रां सर्वकृषां मर्मस्पर्शिनीं नैसर्गिकीं तस्य बुद्धिं साक्षात्कृत्य तेऽसौ तेषु प्रसङ्गेषु तस्या-

ऽऽचार्या अपि स्वयं विस्मयमवापुः । निरलमस्य तस्य द्व एव व्यसने तत्राऽऽचार्यैः परिलक्षिते-ऽध्ययनं व्यायामश्च ।

‘आविष्ट इव केनाऽपि ग्रहेण, गृहीत इव केनाऽपि यक्षेण, परवश इव कस्यापि निर्धूममन्तर्ज्वलनो महनः संकल्पस्य, दास इव कस्या अपि तन्मात्रविदिताया महन्त्वाकाङ्क्षाया, अशान्नचित्त इवास्वस्थहृदय इव, स्वं समयं सदाऽध्ययने व्यायाम एकान्तविचरणे वा प्रायुङ्क्त ।

न कदापि सामान्यविद्यार्थिवत् तं मनोविनोदने संलापे परिहासे वाऽयापयत् । नहि म कदापि हसन् वा समुपहसन् वाऽन्यं सतीर्थ्यमुपलक्ष्य केनाप्यलक्षि ।’

‘विद्यापीठमपीपवतिषु प्रदेशेषु निरुद्देश्यं भ्रमन् वा...समुच्छलत्तारुण्या-
म्बपि निर्भीकास्वपि ग्रामीणवालासु व्यापारयन् यौवनोत्सुकोत्सुके नयने स्वे ।’

‘तस्यैतस्य लोकविलक्षणस्वभावस्य कारणद्वा तस्य नैसर्गिकस्य वैयक्तिकविशेषस्यानिर्वर्णनीयस्य कारणाद्वा-तस्याऽऽचार्या नैव निर्गोतुमपा-
रयन् कदापि, म सामान्यविद्यार्थिजनेन दूर एव सदाऽवस्थापितः । न कदापि स्वसमानश्चिन्तितः । यौवनस्वभावमनुसृत्यानध्यायकालेऽनुपस्थितेषु वा गुरुजनेषु
हसन्तो विहमन्त उपहसन्तः परिहसन्तो वा तस्य सहाध्यायिनो यदृच्छयाऽपि तदा-
ऽऽगतं तं वीक्ष्य तस्मिन्नेव क्षणे कृतारिलक्षितापराधा इव दण्डभयाक्रान्ता इव
मूकाः स्तब्धा बभूवु सोऽपि वीक्ष्यैतन्नेकदाऽपि दुर्मने । प्रत्युनलब्ध प्रत्यय इवा-
ऽऽक्रामकस्य स्वप्रभावस्य सन्तुष्ट इव बभूव । ...एकदा द्वित्रैः कपिस्वभावेर-
कुतोभयैविद्यार्थिभिस्तस्याहम्मन्यतामेतां विचुरणयितुं सम्बोधितोऽपशब्दैः परिहास-
लघुभिस्तया प्रतिचक्रेऽनुत्तेजित एव दारुणेन ताडनेन निःशब्देन यथा त उदृण्ड-
मन्या...अन्ये च तदनुयायिनोऽभ्युत्तानि स्वाङ्गानि बहु मानयन्तः... न कदापि
पुनस्तमुपहसितुं दघ्षुः तं सर्वदा दूरत एवावर्जयन् ।’

‘आत्यन्तिकं कान्तप्रियतयाऽनया कर्णीकस्य स्वभाववृष्टयो वृद्धिमेव क्रमशो
यान्त्य आचार्यैः परिलक्षितः’—आह सखेदं सः ।

राज्ञो चेल्लना त्वेतावत्कालपयेन्त वातायनसंस्थिताऽपि प्रासादमहाद्वार-
सम्पूक्तनयनाऽपि पत्युर्भाषणो दत्तावधाना, क्षीयमाणस्मितप्रभा, शनैः शनैरारज्य-
मानमुखमुद्रा, ततः परमसमर्था तच्छ्रोतुं मूकभावेन, मिषण केनापि ततः सवेग
निरगच्छत् ।

‘अनवरतं वर्द्धमानेन तस्य बुद्धिसामर्थ्येन ज्ञानभाण्डारेण शारीरेण च
बलेनोपोद्बलिता इव, उपकृता इव, प्राणिमात्राधिकक्षेपकारिण्यहम्मन्यता प्रतीकार-
लवमप्यसहमाना स्वेच्छाकारिताप्रवृत्तिर्योग्यायोग्यसाधनविवेकासहिष्णुर्वधि-

ष्णुता च वृद्धिं यान्त्य एवाचार्यैर्विस्मयस्त्रिभुवनः निरीक्षिता'—अब्रवीन्मगधराजो विमनस्कोऽविदमेव कुणोकमानुस्ततः प्रयाणम् ।

'मगधराजघातानुमुद्दिश्य कुणोकस्य विद्यापीठात् प्रस्थानं संसूचयन्ति कुल-पतेरन्निमे पत्रे नृ तेन 'भार इवावमितः स्वहृदयस्य' इति स्पष्टं ध्वनितम् । 'मगधराजपुत्रस्य केनापि सतीर्थ्यताऽऽचार्येणैव वा सहाऽऽत्यन्तिकः सङ्घर्षस्तु न स्याद्' इत्याशङ्कया नूनं तस्य वृद्धस्य हृदयं सदाऽभिभूतमेवाऽऽसीत्'-आह स, विदन् देव्याञ्चेल्लनाया अनुपस्थितिम् ।

'महाराजि ! आवाभ्यां कुणोको विद्यापीठे सुदूरे विद्याध्ययनार्थं स्वा-भाविक बोधशमनार्थं च प्रेषित आसीत् । अद्वैतमेवाऽऽवयोरुद्दिष्टस्य मिद्धमिव लक्ष्यते । तत् कथं मन्यसे ?...राजनीतिनिपुणाय शस्त्रकलाकोविदायार्थशास्त्र-पारंगताय बलसम्पन्नाय परन्तु प्रचण्डक्रोधायाधीरस्वभावाय स्वेच्छाकारिणे-ऽजातशत्रवे यौवराज्येऽभिषिक्ताय सविधि यथासमयं प्रदत्तं मगधराज्यं क्षेमवत् स्यात् ?...अथवा-तं कस्यचित् प्रान्ताधिपत्याधिकारपदे संस्थाप्य कथमपि काल-मतिवाह्यदग्भिः हल्लस्य योवनपदार्पणपर्यन्तं प्रतीक्षा कार्या ?'

'ग्रस्ता इवाऽऽर्यपुत्रास्तथा भविष्यद्गिरा सदा वत्सस्याजातशत्रोर्विषये प्रति-कुलमेवाऽऽशङ्कन्ते'-प्रत्युवाच कृतककोपा कोशलदेवी सस्नेहं भर्त्सयन्ती प्राणप्रियं पतिमातेवाऽऽशङ्कातुरं तनयम् । 'यौवराज्येऽभिषिक्तो वंशपरम्परानुसारं मगधरा-ज्यस्य लाभे सञ्जातविश्वासः प्रायोगिकज्ञानलाभार्थमनुरूपे कस्मिंश्चिच्छासकपद आर्यपुत्रैर्नियुक्तो वत्सः स्वसामर्थ्यानुरूपं कर्तव्यभारं लब्ध्वा शनैः शनैर्धीरस्वभावो योग्यायोग्यविवेकसमर्थः संयमशीलाश्च स्यादित्यत्र मे नास्ति स्वल्पतमोऽपि सन्देहः ।

'लोकविलक्षणं महत्तमं कार्यं सम्पादयितुं' नियत्या सर्वतन्त्रस्वतन्त्रया समये समये संसारे सम्प्रेषिताः लोकविलक्षणसामर्थ्यसम्पन्ना मानवाः स्वसामर्थ्यानुरूप-कार्यलाभपर्यन्तमेवमेव वर्तन्ते दुर्मनायमाना इव । अस्माकं वत्सोऽजातशत्रुः—' ।

'आगतः । आगतः ।' अविरतवचस्यैव तस्यामकस्मादश्रूयत प्रहृष्टानां समु-त्तजितानां चाऽन्तःपुरपरिचारिकाणां प्रधानप्रवेशद्वारमुद्दिश्य ससम्भ्रमं परित्य-ज्याऽन्यत् कार्यं धावन्तीनां महान् कोलाहलः ।

विरम्य संलापात् सौत्सुक्यं शृण्वतोरेव च तयोः समक्षमुपतस्थौ नाति चिरादेव महाप्रमाणकायः पूर्णविकसितयोवनः श्यामतरुवर्णः प्रभविष्णुमूर्तिः नाति-मांसलशरीरः श्मश्रुलमुख आरक्तनयनोदग्रः रेखाङ्कितविस्तीर्णललाटफलकः समुद्रतगतिः नमयन्निव प्रतिपदक्षेपं सर्वसहामुन्नमितमस्तकः श्यामलमङ्गुरकेश-

चुम्बितवृषस्कन्ध आञ्जानुबाहुर्महाद्वारकपाटवक्षाः,—पूर्णावतार इव क्षात्रप्रभाव-
स्य कृतविग्रहपरिग्रह इव शम्भ्रास्त्र सारो मूर्तिमानिव पराधिक्षेपः,—सिंहकटितट-
विलसदुलङ्गो, गभीरमहासागर इव दुःखगाहान्तस्तलः, पर्वतराज इवानुलङ्घ-
नोयमहिमा, मणिराज इव कठिनवपुर्वनराज इव जन्मसिद्धाऽधिपत्यः सहस्रकिरण
इव दुःप्रसहमूर्तिरजातशत्रुः पुरतः समम्भ्रमं प्रधावताऽन्तःपुरिकाजनेन प्रदर्श्यमान-
मार्गः, उल्लासानिरेकप्रस्खलच्चरणया परलोकादिव पुनरागतं चिराकाक्षितपुन-
र्दर्शनं स्वतनयं पुनः पुनः पिवन्त्या हर्षाश्रुभरिताभ्यां विस्मयविस्फारिताभ्यां
नेत्रचषकाभ्यां हर्षातिरेकमूकया जनन्या सह ।

उपस्थितश्च, तस्मिन्नेव कक्षे तस्मिन्नेव समये महाराज्ञ्या सह तथैव समुप-
विष्टं धवलतरकेशं दुर्बलतरकायं रेखाङ्कितमुखमुद्रं स्वपितरमवलोक्य क्षणमात्रं
स्मरन् तस्याश्विरस्मरणोपायाः प्रतिक्रियं स्मृतायाः निशायाः, स्मरन् तस्य कठोर-
स्य निष्कासनाऽऽदेशस्य, कठोरतरमुद्र आरक्ततरनयन उन्नततरमस्तक उच्छून-
नाडोभोषणविस्तीर्णभालप्रदेशो द्वितीय एव क्षणे नियमितस्वान्तः पूर्ववच्छान्तः,
सृत्वाऽग्रेजनन्याः स्फुटितास्फुटबाण्या कृतककोपं प्रेष्यमाणः, पितरं निनिमेषस्थि-
रया हृष्टया तमेवावलोक्य तं निनिमेषस्थिरया हृष्ट्याऽवलोकयन्, घर्घराक्षरं नाम-
ग्राहं प्रणनाम ।

ज्येष्ठं पुत्रं चिरात् खल्ववलोक्य समुपजातेनाऽऽवेगेन प्रकम्पमानाभ्यां
वार्धककृशाभ्यामपि सबलाभ्यां बाहुभ्यामाकृष्य सुगन्धितचिकुरे मस्तके चिरमवघ्राय
विमुक्तो जनकेन सास्त्रेण, ज्येष्ठां जननीं कौतुकविस्फारिताभ्यामक्षिभ्यां सकुशलं
प्रत्यागतस्य नीराजनामिव कुर्वतीं महाराज्ञीं कोशलदेवीं चाऽऽनमन् ।

‘यथाऽस्माभिरुत्प्रेक्षितमासीद्वंशालि तथैवाऽयं कुराणिको महाप्रमाणो बलि
ष्ठश्च सञ्जातोऽस्ति’—प्राह मगधराजः स्वसमीप एवोपवेशितस्य तनयस्य सन्नेहं
पराभृशन् वृषस्कन्धप्रदेशम् । ‘अयमस्य श्यामलतरो वर्णोऽनतिमांमलो देहो विस्-
तीर्णो वक्षःप्रदेशः सामर्थ्यमात्रनिमित्त इव लोहमय इव कायः—नूनं व्यञ्जयन्त्येते-
ऽस्य कठोरं शास्त्रास्त्र विद्याभ्यासं संयमितं च जावं तक्षशिलायाम् । न खल्वे-
तानि सम्भवन्ति विलासपङ्कमग्नस्य सुखलोलुपस्य क्षत्रियब्रुवस्य’ ।

‘उत्सुकायतेऽस्माकं चेतो वत्सस्यार्थशास्त्रनेपुण्यं प्रशासनचातुर्यं च, विद्या-
पीठेऽधिगतं गुरुभिश्च बहुमानितं तेषु तेषु सन्देशेषु, परोक्षितुं प्रात्यक्षिके क्षेत्रे’ !

‘तन्मन्यामहे, महाराज्ञि !, अचिरादेव वत्सं यौवराज्येऽभिषिच्य प्रशासन-
कार्ये च विनियुज्यास्माभिरब्धशतार्द्धनोढा राज्यशासनस्येयं धुरा क्रमशो वत्से
सङ्क्रमणीया, सद्गतिश्च साधनीया कृतकृत्यः प्रशान्तवित्तवर्तिप्रस्था
मिमां प्रविष्टः ।

‘गार्हस्थ्यश्रमस्य धुरायामपि, वैशालि, अचिरादेव वत्सो विनियोज्यः ।
(सस्मितं) तून् त्वया वत्सस्यानुरूपा कुलशीलविभवैर्बालिका काचिन्निभृतमवलोकितैव स्यात् । जनन्यो ह्यस्मिन् कार्यं प्रकृतिदक्षाः निसर्गनिपुणाश्च ।...तत् कथत्कालपर्यन्तं गोप्यं तत् स्वात्ममात्रज्ञातं रक्षिष्यसि ?... वयमपि तु तदज्ञातु-
मुत्सुकाः ।

इत्थं स्नेहावेगवशात् किमपि किमपि जल्पन् वृद्धो बिम्बसारश्चिरमासां चक्रेस्वतनयमुखकमलभङ्गायमाणनेत्रया देव्या वशात्याऽर्द्धमनस्कं, स्व-
भर्तुः निराशंकं हृदयमनुभूय समाहितचित्तया कोशलदेव्या सस्नेहं, चिरस्य खल्वन-
नुभूतं पितृस्नेहावेगमनुभूय किञ्चिच्चकितेनाजातशत्रुणा निःशब्दं श्रूयमाणः ।

चतुर्थः परिच्छेदः

‘अधीत्य विधिवद्विद्यास्तक्षशिलाविद्यापीठान् सद्य एव प्रत्यागतः रण-
कोविदो महाबलोऽजातशत्रुः नातिदूरवतिन्यां वसन्तपञ्चम्याः शुभपुण्यतिथौ
मगधराजेन विम्बसारेण यौवराज्येऽभिषेक्ष्यत’-इत्यविरादेव सर्वत्र प्रससार
मलयानिललहरीव सर्वजनाभिरुदनीया पिकस्वरततिरिव सर्वश्रुतिमुखदाऽऽभ्रम-
ञ्जरोव भाविसमृद्धिसूचिका वार्तायां राजकीयैरुदघोषकैर्गामटिकासु ग्रामेषु
नगरेषु महानगरे राजगृहे च सडिडिमनिनादमुद्घुष्यमाणां निपीयोत्सुकोत्सु-
काभ्यां कर्णाभ्यां गर्वे मागधा बालास्तथा वृद्धाः निर्धनास्तथा सधनाः पांसु-
पादास्तथाऽभिजाताः पुरुषास्तथा महिलाः निर्बलास्तथा मबला हर्षातिरेकेण
ननृतुः यया च विशेषराजदूतनीतया लिच्छवोगणतन्त्रसदस्याः निर्धना अपि
स्वात्मसम्मानिनः स्वराज्यकन्यातनयं मगधमिहासनासीनकल्पं परिकल्पय्याऽऽत्मानं
विशेषगौरवाऽन्वितमनुबभूवुः ।

यथा यथा च संकल्पिता तिथियौवराज्याभिषेकस्य नैकट्यमभजत तथा
तथामागधानामुत्साहाम्बुधिर्विविधराजकीयमुखप्रदघोषणामसीरोद्वेल्लितो वृद्धि
मभजत । तेषां कोतुकनागरश्च महोत्सवार्थमेवाऽऽगतान् राजगृहमहाप्राकारबहि-
र्वर्तिनि विस्तृते प्रदेशे कल्पितेषु पटगृहेषु विविधवर्णेषु विभिन्नवृत्तान्तेषु क्लृप्त-
निवासान् विचित्रपार्वतीयवेषधारिणः लिच्छवीगणराज्यप्रतिनिधिगणान्, महा-
प्रमाणान् बलिष्ठान् गोरवर्यान् सरचनामान् माद्रान् राजपुरुषान्, मृदुसरल-
स्वभावान् कोमलप्रकृतान् रसिकानावन्तिकान् सामन्तान्, स्वाभिमानिनः रण-
कनाकुशलाननुभवविदग्धान् कोशलान् अधिकारिणः श्वेतवर्यान् पिङ्गलकेशान्
माजोरनयनान् बलिष्ठानुत्तुङ्गान् गान्धारान् राजपुरुषान्, विशेषसम्मानार्हान्
गविष्ठान् वात्सांश्च राजगृहस्याऽऽवरणपथेषु प्रधानचत्वरेषु प्रमुखाऽऽरामेषु प्रसिद्ध-
देवतायतनेषु च सर्वत्र यथेच्छं स्वैरं परिभ्रमतोऽवलोकयताम् ।

एवं समुल्लासपयोनिधिमज्जनं यथेच्छमनुभवतां मागधानां प्रजाजनानां,
भावियौवराज्याभिषेककार्यसम्पादनव्यग्राणां त्वरमाणहृदयानां मागधानां राज-
पुरुषाणामुच्चावचानां उत्साहमूर्तेः लुप्तप्रायवार्धकवैकल्यस्य निराशङ्कस्य
मगधराजस्य विम्बसारस्य, नैपुण्येन महता सर्वा व्यवस्थाः सम्पादयन्त्याः प्रसन्न-

चित्ताया निराकुलाया महाराज्ञ्याः कोशलदेव्याः, प्रहृष्टमानसाया महाराज्ञ्याः साहाय्यं कर्तुमिच्छन्त्या अपि स्वतनयमभित एवाहोरात्रं तत्तत्कार्यमिवेण परिभ्रमन्त्याः राज्याश्चेल्लनाया, बालिशोत्साहातिरेकेण प्रतिक्षणमुल्लङ्घ्य मातृ-शासनं यथेच्छं परिभ्रमतोर्बालयोः हल्लवेहल्लयोः संयमन एव सर्वथोपयुज्यमान-सामर्थ्याया माद्रयाः, प्रसन्ननिःस्तब्धेन मूकभावेनाऽऽयोजनं सर्वं पश्यतः सन्तुष्य माणाहं भावस्यैकान्तप्रियस्य मगधराजपुत्रम्याजातशत्रोश्चाविदिता एव ते दिवसा भ्रान्तराला भ्रयांचक्रिरे ।

प्रादुरासीच्च मागधैः सोल्लासं लैच्छवंः साकाङ्क्षं माद्रैश्च सकीतुकं प्रतीक्षितः स दिवसः ।

अलंचकारोदयाद्रिशिखरं भगवान् सहस्रांशुमगधराज्यलक्ष्म्यभुदयाभि-नन्दनार्थं त्वरमाणहृदय इव, कृतवसन्तपूज इवाऽऽरक्तकरः । भूषयामासुरुद्धदरुण-सारथिकिरणारक्तवर्णा वासन्तिकमहात्सवनिमित्तं मञ्जिष्ठरागरक्ता इवा-भ्रंकषदेवतायतनशिखरपताकाः नीलनिरभ्रनभस्तल, मन्दसमीरदालायमाना ग्राह्यन्त्य इव सर्वान् दिक्पालकान् मगधराजपुत्रशोभायात्राऽवलोकनार्थम् ।

अरुवन् सद्यः प्रबुद्धा सोल्लासं यथेच्छं डयमाना वियदङ्गणं चेतयन्त इव परस्परं नातिदूरगमनार्थं पतत्रिणः ।

आरेभिरे च कथमपि परिसमापितकृत्याः सम्पादितकुसुमायुधपूजाः कोम्भरागरञ्जितवेष्टालङ्कृताः सोल्लासा उच्चैर्विहसन्तो नागरिका ग्रामीणा अभ्यागताश्च जनाः निर्धारितविविधकुसुमतोरणाऽलङ्कृतेऽनेकाभिनन्दनद्वार-भूषिते परिमण्डिते मयः सिक्ते निर्बूलिकण्णे शोभायात्रामार्गे समापितुं, नार्य-श्च महार्हवस्त्रविशेषाऽऽवृतदेहलता ग्रास्त्रमञ्जरीविभूषितकर्णपाशा विविधाऽऽ-भूषणभूषिता ग्रंगरागमुवासिततनुवल्लर्यः कृतविविधकेशरचनारमणीया मञ्जुलं परिहसन्त्यः श्रंशवतारा इव मागधराज्यलक्ष्म्या भाविपत्यवलोकनार्थं समुत्सुकायमानचित्तायाः— शोभायात्रामार्गोभयपार्श्ववर्तिनामभ्रङ्कषशिखराणां नागरिकवरेण्यनिवासानामसंख्यानि वातायनान्यलङ्कर्तुं येन नरशिरोमय इव स मार्गः, प्रफुल्लकमलखचिता इव सा प्रासादततिः, सोल्लासहासध्वनिमयमिवाम्बर तलं, सुगन्धभारमन्दगतिरिव सदागतिरचिरादेव बभूव ।

उदगाच्च सहसा राजप्रासादशिखरात् तोव्रस्तूर्यध्वनिर्युगपत् प्रहतपटुपट-हनिनादानुसृतो यं निशम्य शोभायात्रामार्गोभयपार्श्वेऽऽबद्धपङ्क्तयो वेत्रधर-नगररक्षकनियम्यमाना मागधा अभ्यागताश्चोन्नमय्य कन्धराः नार्यश्च वातायनेभ्यो बृहद्भ्यो निर्गमितोत्तमांगाः परिवर्तितमुखारविन्दा मगधराजप्रासादमहाद्वार मेव विरतालापं निनिमेषमवलोकयितुमारैभिरे ।

अवलोक्याचक्रिरे च तस्मिन्नेव क्षण लोहकवचाऽऽवृतकायंमहाप्रमाणे-
 स्तीक्ष्णभलहस्तेरश्वारूढेरङ्गरक्षकैः संसूच्यमानाऽऽगमनं, शुभलक्षणां प्रसन्न-
 मदां विचित्रवर्णमहार्हकञ्जलाच्छादितकलेवरां विविधवर्णभूतिभूषितभालप्रदेशां
 सुवर्णालङ्कारालङ्कृतशुण्डादण्डां शब्दायमानसौवर्णघण्टिकां कुशलहस्तिपक-
 नियम्यमानां हस्तिनीमारुह्य प्रस्थितं, शुभ्रमहार्हक्षात्रवेषधारिणा सौवर्णमुकुट
 मण्डितमस्तकेन प्रसन्नेन मगधराजेन बिम्बसारेण सहितं, महार्हधवलक्षात्रवेषं
 रत्नखचिन धवलोष्णोषविभूषितमस्तकं, सद्यःकृतसाक्षतकुंकुमतिलकालङ्कृतभाल-
 प्रदेशं, विलसन्मीषितकमालाविभूषितविशालवक्षःस्थलं, पार्श्वविस्थितकौमुभ-
 रागरञ्जितवेषाभ्यां चामरिकाभ्यां मन्दं मन्दमभिबीज्यमानमुन्नतमस्तकं, प्रसन्नो
 द्रुतलोचनं, सगर्वस्मितं राजपुत्रमजातशत्रुं, ... आरुह्यान्यं महाप्रमाणं सुशोभित-
 तनुं किञ्चिन्नूनविशेषं गजविशेषं महाराजमनुगच्छतः कौशेयवस्त्राऽऽवृततनुल
 तान् रत्नखचितसौवर्णालङ्कारालङ्कृतान् प्रसन्नमुखकमलान् मगधराजदारान् ...
 तदनु चाऽऽरुह्य स्वं स्वं रथं प्रचलतो विविधभूषणभूषितान्सभार्यान् वत्स-
 कोशललिच्छबोमद्रगांधारादिदेशनरेशान्, ... अन्ते चोपविश्य स्वस्वशिबिकासु
 मानमर्यादानुरूपवृत्तान्तासु प्रचलत उच्चावचान् प्रमुखराजपुरुषान् ।

स्फोटयाचक्रिरे चावलोकनक्षण एव गगनतल तुमुलेर्जयनिर्घोषैः ।

मगधराजकुमारोऽत्रातशत्रुस्तु प्रासादाट्टालिकाततिसततनिपतत्कुसुम-
 वर्षाऽऽच्छादितेन राजमार्गेण शनैः शनैरथ सरन्, स्त्रीकुर्वन् प्रणामाञ्जलीः
 सर्वेषां, यथासमयं प्राप प्रमुखतमदेवतायतनप्राङ्गणनिमित्तमति विस्तृतमसङ्ख्य
 कुसुमतोरणमालाविभूषितं जलपूर्णमङ्गलकलशभूषितप्रवेशद्वारं देशविदेशा
 गतसुखासोनराजदूतशोभितं मङ्गलवाद्यश्रुतिसुखदध्वनिलहरोनिनादितं योव-
 राज्यायाभिषेकक्रियासाधनसामग्रीसहितं पटमण्डपम् ।

प्रविश्य च तं कृतगुरुजनपादबन्दनः, रजतदण्डधारिप्रतिहारिभिः प्रदर्शित
 मार्गः राजकुलपुरोहितभूतलबृहस्पतिभिर्विशिष्ट आसने समुपावेशित, आयावितस्य
 प्रख्यातेभ्यो विद्यापीठेभ्यः पावनेभ्यस्तीर्थेभ्य आगतंविद्यापारङ्गतैः निष्कलङ्का-
 चारैरंशावतारैरिव ब्राह्मतेजसो धृतविग्रहस्याभिनन्दनार्थं क्षात्रतेजसः पूर्णोदयस्य
 भूदेवैः समन्त्रोद्घोषं यथाविध्यभिषिक्तो मगधयोवराज्यं लेभे ।

उदगाच्च तस्मिन्नेव क्षणे-ख्यापयन्निमां मङ्गलां वाक्तां, समाश्वासयन्
 भाग्योत्कर्षातिरुहृदयां मगधराज्यलक्ष्मीमुट्टङ्कयन् कालपट्टेऽनादिन्यनन्ते
 मञ्जुलामिमां घटनां, महास्तूर्यध्वनिः... निशम्य यं द्विगुणितहर्षा मागधा विधूत-
 सर्वनियंत्रणा, उपेक्षितस्वपरभावं परस्परमालिगन्त, उच्चैर्विहसन्तः, स्वच्छन्द
 मालपन्तोऽभिषेकमण्डपसंनिधौ, बहिः, राजमार्गे, रथ्यासु, चत्सवेषु, प्रासादे

निवासांगणेषूद्यानेषु, सवत्रैव-विमुक्तभावं ननुतुः ।

एवंप्रायेणोल्लासातिरेकेण सञ्जातभार इव स चिरस्मरणो यो दिवस शनैः शनैः पारयति ययौ । मागधहर्षविलासावलोकनकृताथ इव भगवान् सहस्रकरो विश्रमार्थं किलाऽस्ताचलशिखरमयात् । अनिच्छन्त्या अपि पातिव्रत्यमयीदामनु-सृत्येव तमनुगच्छन्त्या अलक्तकरागरञ्जितचरणकमलाया दिनश्रियः पदचिह्ना-ङ्कितमिव पश्चिमाशाप्राङ्गणमारक्तं बभूव । जनसमर्दसंघट्टसञ्जातोष्मा इवोष्णः प्रकुन्लोन्मादकाम्रमञ्जरीगन्धवाही गन्धवाहो मन्दं मन्दमवहत् । शनैः शनैः कर्णोपकणिकया श्रुतं यौवराज्याभिषेकदीपोत्सवाऽऽयोजनं साक्षात्कर्तुं समुत्सुकेव निशा गगनाङ्गणं प्रादुर्बभूव । स्वोयैरसंख्येस्तेजस्विभिः नक्षत्रनयनै-र्मगधजनकौतुकानि चात्रलोकयितुं प्रचक्रमे । प्रोत्साहिता इव चाऽनेन मागधा उच्चाववाः स्तस्वनिवासान् मन्दवातप्रकम्प्यमानप्रदीपशिखाभिरसंख्याभिर्दीप-मालाभिः समलङ्कृत्य तत्र तत्र चत्वरेषु नृत्यगीतोत्सवानायोजयितुमारेभिरे ।

मगधराजो बिम्बमारस्तु सायंविश्रामकक्षवातायनान्निपीय स्वप्रजाजनाना-मानंदोत्सवं वार्धकश्रान्ताभ्यां नयनाभ्यां प्रसन्नो, विचारयन् स्वात्मनैव किमप्यश्वे कृतनिश्चय इव समुत्थाय, वेत्रधारिण्या समुपदिश्यमानमार्गोऽतिक्रम्यानेकान् प्रकोष्ठान् स्वीकुर्वन् सस्मितमुल्लसितानामन्तःपुरिकाणां प्रणामाञ्जलीः, प्राप चेल्लनादेव्या अतिविशालं नयनाभिरामं मृदुलाऽऽस्तरणप्रच्छादितभूतलं मन्द-समीरदोलायमानपुष्पलताशोभितप्राङ्गणारामं, स्वस्य युवराजस्य तन्मातुश्च पुरुषप्रमाणाभिः मद्य आलिखिताभिरप्रतिमाभिः प्रतिमाभिः सुशोभितमन्तःपुरम् ।

हंसपक्षतिमद्गुले पर्यङ्के सुखमुपविष्टेन, म्लानप्रायामाम्रमञ्जरीं जिघ्रता परिगृहीत पोतदुकूलद्वयेनेषत्परामृष्टयोवराज्याभिषेकमङ्गलतिलकोज्ज्वलभाल-प्रदेशेन प्रसन्नेन मस्मितेन स्वपुत्रेण महस्वैरं किमपि किमपि जल्पन्ती चेल्लना-देवी तु, सर्वथाऽनपेक्षितं स्वभर्तृगगमनं ससंभ्रमं प्रधावितायाः प्रधानवेत्रधारिण्याः सकाशाद् विदित्वा क्षणमात्रं विचारमग्नाऽपरस्मिन्नेव क्षणे कृताऽऽकारगूहना, सहर्षमिव मसंभ्रममिव पुरतः सत्वरमागत्य महाराजं सादरमभ्यन्तरमनयत् प्रमुखा-सने समुपवेशयद्बोजनादिभिश्च परिचरन्ती तदागमनप्रयोजनजिज्ञासाताम्यद्-हृदयाऽपि तूष्णीं तस्थौ ।

महाराजो बिम्बसारोऽपि सुखं निषध्णः सादरमुत्थितं युवराजमासन-ग्रहणाय समादिश्य प्रसन्नया कौतुकपूर्णया हृष्ट्या लालयन्निव तस्य प्रोढयोन-रामणीयकं मुहूर्तं तूष्णीमवस्थाय शनैः शनैरबोचत्—

‘दिष्ट्या संपन्नो वत्सस्य यौवराज्याभिषेकविधिः । संपन्नोऽस्य बलाढ्यस्य

मुविख्यातस्य मगधराज्यस्यानुरूपेण समारोहेण महान् खलु ममाभिलाष आसी-
च्चिराद्यदस्यदुर्वहस्य भारस्य धूर्वत्सस्य बलिष्ठयोः स्कन्धयोः स्थापनीयेति
योवराज्याभिषेकेण सममेव स पूर्णोऽयम् ।'

'युवराजेन नूनं वत्सेनाद्यप्रभृति महान् भारो महती कार्यधुरा महदुत्तर-
दायित्वमङ्गीकृतम् ।'

'मागधं हि राज्यं न खलु राज्यान्तरसाधारणम् । विशिष्टमस्य नूनमुत्तर-
दायित्वं नियतिनिर्धारितम् । तन्निर्वाहयितुमत्यन्तममर्थं आसीत् प्राचीनबार्ह द्रथ-
वंश्योरिपुञ्जयो मगधराजः । अनएव मः, स्वाम्यपि, मिहामनाद्बलाद्दूरीकृतस्तस्य
प्रबलेन सेनाध्यक्षेणानातेन भट्टीयेन । आत्मानं च सर्वथा समर्थमपि स्वामिद्रोह-
कलङ्क कलङ्कितमत एव महत्तमकर्तव्यपूरणायोग्यं मन्यमानेनाऽहं पंचदशवर्षीयो
बालोऽपरिपक्व एव मगधराज्यमिहामने स्थापित उद्बोधनपूर्वकम् । अङ्गीकृतश्च
वनवास आत्यन्तिकः स्वयमेव स्वामिद्रोहपातक परिमार्जनं कर्तुं घोरेण तपसा ।
मगधराज्यस्य तद्विशिष्टं नियतिप्रदत्तमुत्तरदायित्वं समस्तस्य भारतवर्षस्य
खण्डितस्यैकातपत्रे शासने प्रबले म्यापनमेकीभूताया दुर्धर्षशक्तेः भारतवर्षस्य नगा-
धिराजपारवर्तिनामनार्याणामासुराणां नियमने तथा भारतीयसकृतेभरतीयधर्म-
स्य च— वैदिकस्य वा बौद्धस्य वा जैनस्य वा,— यथोचिते संरक्षणे प्रोत्साहने च
योजनम् ।'

'एतच्चेत्तरदायित्वं यावच्छक्तिं पूरयितुं मयाऽद्विंशताब्दीपर्यन्तमनवरतं
प्रयतितम् । बाल एव वयसि मुकुमारयोः स्कन्धयोः निपतिता राज्यप्रशासनधुरा
यथाशक्त्यूढा । मगधराज्यस्याऽऽन्तरिकाः रिपव एकैकशो विजिताः । मागधानां
परम्परागतः शत्रुरङ्गगजो ब्रह्मदत्तो, येन खलु तातो भट्टीयोऽपि समराङ्गण
एकदा पराजित आसीत्, समराङ्गण एव बलाद्विजितः । तस्य चाऽऽत्यन्तिकम-
दशनं गतस्य राज्यं सम्पूर्णमेव मगधराज्ये समावेशितम् । मया खलु मगधराज्यस्य
शक्तिं वर्द्धयितुम् सततं प्रयतमानेन सामोपाय एव प्रामुख्येन प्रायोजि । प्रबलः
कोशलदेशाधिपः प्रसेनजित् तस्य प्राणाधिकां भगिनीं पराक्रमो लिच्छवीगण-
राज्यप्रमुखश्चेतंकस्तस्य प्रियां भगिनीमेतां वैशालीं तत्र जननीं, निर्भीको मद्रदेश-
नरेशस्तस्यदुहितरंक्षमां सर्वविधक्षेमप्रदां च— वैवाहिकसूत्रैराबध्नता स्नेहपाशेना-
ऽऽबद्धाः । वत्सदेशाधिपः सुदर्शन उदयनस्तु सुलक्षणा तव ज्येष्ठां भगिनीं पद्मावतीं
परिणयन् स्वयमेवास्माकमात्यन्तिकः शुभचिन्तकः पारिवारिकः संपन्नः । मध्य-
भारतीयः प्रधानतमो नरेशश्चण्डप्रद्योतः सुहृदस्माकमुत्तरभारतीयो गान्धारदेशाधी
श्चरश्च' ।

'एवं, वत्स ! साक्षात्कृतमेव स्यात् त्वया यन्मगधराज्यप्रभावविस्तारार्थं
मया दण्डनोतिर्भदनोतिर्वा कदाचिदेवावलम्बिता । सामनीतिरेवाधिकतरमनुसृता ।

तथापि मया भिन्नानि भिन्नानि भारतीयानि राज्यानि मगधराज्यसात्कर्तुं न कदापि प्रायाति । अपि तु-तानि बिसतन्तुकोमलैरपि लोहतन्तुदुच्छ्रयैः स्नेहपाशैः ...तूनं पारिवारिकबन्धनं...मगधराज्येन सह बद्धानि । इयमेव नीतिर्मयाऽद्यतनीषु भारतवर्षस्य राजकीयपरिस्थितिषु उक्ततरा परिलक्षिता । अस्याएव वशान्मगधराज्यमद्याऽऽकारेण विस्तारेण सर्वाणि राज्यानि नातिशयानमपि सर्वाधिकप्रभावशालिनिर्मणयमेव । नियतिनिश्चितस्य महत्तमस्योत्तरदायित्वस्य परिपूर्णो समर्थतरं च ।

‘आरम्भमेवाऽहं तद्दिशि कर्तुं प्राभवम् । तस्य परिपूर्णं वत्स एव करोतु । तत्कृते वत्सः समथनरोऽनुकूलतरपरिस्थितिसम्पन्नश्च ।’

‘नियतिवत्समनुगृह्णातु ।’

‘दक्षैः शास्त्रपारङ्गतैराचार्यैः सुशिक्षित एव वत्सः । तथाप्यब्दक्षतकाद्धेन प्रत्यक्षमधिगतो राजनीतेरनुभवो मां प्रोत्साहयति किञ्चिद्वक्तुम् ।’

‘अस्माकं भारतीये राष्ट्रे समाजे च स्नेहेन सौहार्दनेवाऽऽपादयितुं शक्या खन्वेकता न द्वेपेण शत्रुभावेन बलात्कारेण खण्डप्रायं ह्येतद्वाटं केवलेन शस्त्रबलेन न जेतुं शक्यम् । जितमपि सूक्तासूक्तोपायाबलम्बनेनोपोद्बलितसामर्थ्याया दण्डनीत्या दीर्घकालपर्यन्तं स्ववशे स्थापयितुं वा । अपि च यस्य महत्तमस्य कर्तव्यस्य पूरणार्थमियमेकताऽभीष्टा...तदुद्दिष्टमेव नूनमशक्यं साधयितुमनया बलादारोपितया...एकतया । अतः स्नेहेन सौहार्दनेव सर्वानन्यान् भारतीयान् नृपानाबध्नन् ऐक्यरज्ज्वा, तेषु कर्तव्यबुद्धिं जागरयन्, महता चातुर्येणापवादरूपांमेव परिस्थितिषु, दण्डनोति भेदोपायं वाऽवलम्बमानस्त्वं स्वकर्तव्यपूतिमार्गेऽग्रेसरो भवितुमर्हसि ।’

‘अत्यल्पमिदमुक्तम् । इयं सामनीतिरियं सौहार्दमिक्ता प्रशासनपद्धतिराभ्यन्तरे प्रशासनेऽपि वत्सेनावलम्बनीया । मागधा वाऽप्ये वा प्रजाजनाः पितृवत् सस्नेहं निष्पक्षं न्याय्यं च प्रशामति राजनि यथा विश्वसन्ति तं यथा बहु मानयन्ति तद्वचनपालनार्थं प्राणानपि यथा तृणीकुर्वन्ति न तथा शत्रुवन्निर्दयं सपक्षपातं यथेच्छं प्रशासति शासके । तं तु ते निःशब्दं निष्प्रतीकारमनवरतं द्विषन्तः, प्राप्याऽनुकूलं स्वल्पमप्यवसरं तस्मिन्नेव क्षणोऽधिकारपदाद्भ्रंशयन्ति । पितृवत् भ्रष्टास्मिन् च नराधिपेन सहनशीलेन धीरेण चावश्यमेव भाव्यम् । असहिष्णुरधीरस्वभावः प्रत्यपकारशीलो हि नृपः स्वप्रजाजनानां हितार्थमनवरतं प्रयतमानोऽपि, तान् संकटेभ्यः सततं रक्षन्नपि, न्याय्यात् पथः स्वयं पदमेकमविचलन्नपि, नातिचिरादेव तेषामुद्वेगकृत्...अन्ते च द्वेष्यो भवति ।’

‘नास्यायमभिप्रायो यत् प्रशासकेन त्वया काठिन्यपरिजिहीर्षया स्वकर्तव्ये,

परिस्थितिवशात् परसंज्ञापकारिणि, समुदासितव्यम् । स्वतन्त्रव्याप्तिं समुपेक्षमाणा अधोनस्था अधिकारिणः साधारणा वा सेवका, गजनिमोलिकयाऽवधीरणीयाः । तथा सति ह्येतद्राज्यमेव संपूर्णं विलीयेत । विलीयेत क्षुद्रकीटकग्रन्तदारुप्रासादवत् । एतादृशीषु परिस्थितिषु वन्मेन वज्रकठोरेणैव भवितव्यम् । तथा सति-प्रजाजनानां त्वं न केवलं प्रियोऽपि तु समादरणीयोऽपि भविष्यसि ।

‘दृष्टो मम विश्वासो यद्वत्सः नैसर्गिकेण प्रशासननैपुण्येन याग्यायोग्यविवेकसंयमितेन न केवलमेतस्य सुप्रतिष्ठितस्य मगधराज्यस्य रक्षणे परिवर्द्धने च क्षमः स्यात्...अपि तु नियतिनिश्चितस्य तस्य महत्तमस्योत्तरदायित्वस्य निर्वाहेऽपि ।’

‘एतां राज्यप्रशासनधुरीं चिरात् खलु वहन्नहं श्रान्तः क्लान्तस्तां तव बलवतोः स्कन्धयोः स्थापयितुमिच्छामि । तस्यैतस्य सत्तासङ्क्रमणस्य प्रथमश्चरणक्षेप इति वत्समङ्गदेशस्य प्रधानतमं शामकं नियोक्तुमिच्छामि । तस्मिन् हि नातिविकसिते देशे प्रशासनीकीं क्षमनां लोकरञ्जनचातुरीं समाजकण्टकदण्डधारणशक्तिं च प्रदर्शयन् वत्सोऽचिरादेव महत्तमकर्तव्यभारवहनक्षमतामात्मनः प्रस्थापयेत्...इति बलवान् मे विश्वामः ।’

‘तच्छ्रोत्रमेवाऽऽयुष्मान् नवीनमेतं भारं वोढुमितः प्रस्थानं करोतु ।’

एवं स्वैरं स्वमनोरथान् प्रकटीकुर्वन् चिरमास्त ।

पञ्चमः परिच्छेदः

इत्थमनुभववृद्धेन मगधराजेन बिम्बसारेण समुद्बोधितो युवराजोऽजातशत्रु-
श्चिरात् खलूपनतं यौवराज्यैश्वर्यं मुखमनुपभुज्येवाकस्माद्दूरस्थेऽपरिचितेऽविकसिते
भूतपूर्वं शत्रुप्रदेशे वस्तुं नात्युत्मुकोऽपि, नियम्याऽऽत्मानं, समाश्वास्य मातरं, सद्य
एव विद्यापीठादागतस्य व्यतीन एवाहनि यौवराज्येऽभिषिक्तस्यास्पृष्टमुखलेशस्य
स्वननयस्य राजाजया पुनश्च दूरदेशगमनस्य वार्त्तां निशम्य खिन्नामृतप्लमातृहृदय-
तर्षामपि नाम राज्ञोऽयमादेशः केनाऽपि प्रच्छन्नेनोद्दिष्टेन प्रेरितः स्यादिति दुःशङ्कां
मनस्येव प्रतिभ्रष्टां पर्यालोचयन्तीं, वारं वारं स्वतनयप्रत्यागमनसायंसन्ध्यालाप-
स्यैव स्वभर्तुः स्मरन्तीं, विनतस्कां चेल्लनादेवीं, 'प्रतिकूलजनस्याविकसितस्याङ्ग-
राज्यस्य प्रधानप्रशासकपदं मत्कृते नूनमाह्वान स्वयोग्यताप्रदर्शनार्थं, तदवश्यमेतत्
स्वाकरणीयम्, प्रदर्शनीया चाऽऽत्मनः क्षमताऽऽत्मानमनुभवविदग्धं प्रशासनचतुरं
मन्यमानस्य 'सामवेदिनः' पितुः समक्षम्'-इति विनिश्चित्य प्रज्वलितोत्साहदीपोऽचिरा
देवांगदेशराजधानीं चम्पां प्रातिष्ठत्, तत्साफल्यकाङ्क्षिणा मगधराजेनसुविचार्य
प्रदत्तेरनुभवपलितकेशैः परमविश्वासास्पदं न्यायिकप्रशासनिकसैनिकाधिकारिभिः
सहै, कस्मिन् शुभनक्षत्रे प्रभाते, कृतनिराजनः साश्रुनयनकमलयाऽऽरक्तमुखया मूकया
स्वजनन्या, कृतमङ्गलतिलक ग्राशीर्वचनमुखरया ज्येष्ठया जनन्या, प्रोत्साहितश्च
प्रसन्नसर्वमुखमुद्रेणाऽऽत्मानमेवाऽऽत्मजरूपेणाऽऽह्वानमुखरे राजकार्यक्षेत्रे पुनः
प्रथमं पदक्षेपं कुर्वन्तमनुभवता जनकेन शुभचिन्तकेन ।

प्रवसंश्चानवरतं विस्तृतसप्ताहमलक्षेत्ररमणीयोभयपाश्वरेण घनछायावृक्षप-
ङ्कितनिशारिताऽऽत्पेन राजमार्गण, रात्रावपि घनतमिरायामकृतविश्रामोऽतिच-
क्राम समृद्धं मगधप्रदेशम् । प्रविवेश चापरेद्युर्मध्यदिनेऽभिनन्दयितुमिव तत्-
सङ्कल्पदाढ्यं गगनमध्यमधिरोहति भगवति दिनकरेऽङ्गदेश विरलक्षुद्रक्षेत्र नाना
विधहिंस्रस्वारदभयङ्करनिविडवनरातिबहुलमनक्षयप्रायग्रामम् ।

प्रवसंश्चानवरतं तथैवातिगहनवृक्षराजिदुर्लक्ष्यमूर्यकिरणेन मृण्मयेन कुमा
र्गेण पथिकदुःखदेन, प्राप, निमज्जति संततप्रवासपरिश्रान्ते क्षीणप्रभे दिनकरे
श्रमापनोदार्थं किल पश्चिमांबुनिधौ, पथिकान्तःकरणानीव सर्वमपि जगतीतलमा-

क्रामति मूत्रिभेद्येऽन्धकारे, खेदजड इव स्तब्धतामुपयाते सदागती कदुष्णे, चम्पां बृहद्व्यामटिकानुत्यवृत्तान्तां सर्वतः प्रसृतघनान्धकारदलक्ष्यविशेषां प्रज्वलितविरलावस्थितप्रदीपसंसूच्यमाननिवासं शून्यचत्वरामनालोकितरथ्यां निःस्तब्धदेवनायतनां निर्मनुष्यामिव विलुप्तजीवनप्रभामिवाङ्गराजधानीं, मार्गधूलिधूमरितमवीगः, प्रस्रवधर्मजलक्लितनवैरमृतषाक्रान्तः श्रान्तः क्लान्तः उन्मत्तस्कः निरुत्साहः स्वतुल्यवृत्तान्तेन श्मशानपथिकेनेव मूकेन महयात्रिदलेन सह ।

कृतस्वागतश्च पांमुलपादेरीदामोन्यमूर्तिभिस्तत्रत्यैरधिकारिभिर्दीनवेषैः, तत्प्रदर्शितेन धूलिबहुलेन विषमेण मार्गणाश्वं श्रमातिरेकगलद्गात्रं फनिलमुखं व्यापारयन्, प्रविवेशाचिरादेवाकृतमुधोपलेपं तृणाच्छन्नभित्तिप्राकारं स्थलदुर्गप्रायं श्रीविहीनं जीर्णमङ्गराजप्रासादं पुरातनम् । तत्र चाऽधिकृतैः प्रतिहारिभिर्मलिनजीर्णवैरविम्वयविवृतमुखबिलैरविदग्धैः निःशब्दं प्रदर्शिते विशाले शयनकक्षे प्रविष्टोऽकृताङ्गप्रक्षालन एवाननुष्ठितवेषपरिवर्तन एवाकृतक्षुधोपशमन एव श्रमातुरः नितरां खिन्नः निरुत्साहः शय्यायां धवलसुखदायां चिक्षेप स्वदेहम् । अपरस्मिन्नेव च क्षणे निद्राबुधावतले न्यमज्जन् ।

प्रबुद्धश्च द्वितीये दिने, पश्चिमाचलचुम्बिदिनकराऽऽरक्तकरैर्वातायनप्रविःरुष्टैः सानुकम्पमिव स्पृश्यमानः नयनयोनिद्राजडयोः सभयमिव प्रविशन्तीभिः शयनकक्षाभ्यन्तरे शीतलसमीरलहरीभिः सदयमिव चुम्ब्यमानो विलुलितघनचिकुरे स्वेदाद्रे ललाटे, दिगन्तरेभ्यः प्रत्यागतैः स्वस्वनीडप्रविष्टैर्मन्दमन्दं कूजद्भिः प्रासादकपोतैः सस्नेहमिवोद्बोध्यमानस्तस्मिन्नेव क्षणे परित्यक्तशय्यो विगलितालस्यो विलीनश्रमः परिलुप्तखेदः पश्चिमाशाभिमुखस्य पुरुषाधिकप्रमाणस्य चातायनम्याभिमुखं गत्वा बहिर्दृष्टिं सकौतूहलां न्यक्षिपत् ।

अपश्यच्च-सायंरागरञ्जिते पश्चिमाशांगणे लिखितामिव केनापि चित्रकारेण कोतुकिनाऽऽरक्तवर्णामेकाकिनीं मेघमालां, तदघस्तादेव लोहितायमानक्षितिजचुम्बिनीं दन्तुरां पर्वतमालां, नीचेश्च सर्वत्र प्रसृतां सवेदिगन्तसंस्पर्शिनीं प्रनिक्षणं कृण्णायमानवर्णां पणान्तरालनिःसरत्सान्ध्यधूमरेखासंसूचितविरलमानववसतिं निश्चनहरितपल्लवमहासागरमनुकुर्वन्तीं गहनमहावृक्षराजिमनन्ताम् ।

सुलभोत्साहवम्पत् खलु योवनम् ।

तस्य हि तामनुपभुक्तपूर्वामिवाक्षतकोमार्यामिव मेदिनीं सकौतूहलमवलोकयतो मनसि सहसा समुदभवत् तामुद्दिश्य काऽप्यात्मीयता । आद्यं प्रियकरमिव स आत्मानं तस्या प्रकल्पयत् । तस्याऽऽगमनं प्रतिपालयन्तीमिव तां स उत्प्रेक्षया-मास । कामयामास च तां सर्गारम्भात् तमेव स्वपतिं प्रतीक्षमाणां किल... उपभो-

वृत्तुमेश्वर्योच्चगिखरे च स्थापयितुम् । विलित्ये सा खिन्नता, या यौवराज्येश्वर्य-
सुखानि राजगृह एव परित्यजतो मनसि तस्योदपद्यत, सा कटुता या पित्रा पुनरपि
निष्कास्यमानमिवाऽऽत्मानं परिकल्पयतोऽन्तःकरणं तस्योदभवत्, सा रणरणक-
भावना या माश्रुनयनां जननीं स्नेहमयीं पुनरपि विहाय प्रवसतस्तस्यान्तःकरणेऽ-
जायत ।

आपूर्यत च तस्य हृदयं दुर्दमनीयया दुष्प्रसहया दुर्निवार्यया महत्वाकाङ्क्षया, '...नूनपेतामङ्गप्रदेशलक्ष्मीमेतावत्कालपर्यन्तमत्यन्तमुपेक्षितां नानाविधैरेश्वर्यैरनङ्करिष्यामि । करिष्यामि चंतां मगवराज्यलक्ष्मीतुल्यविभवाम् । अवलोकयन्तु नाम ते सर्वे मां माहमिकमविचार्य कारिणमुदण्डं मन्यमाना मम नवनिर्माणक्षमतां...मम प्रशासनकुशलताम्' ।

तत्क्षणादारभ्य प्रबलया वात्ययेव तया महत्वाकाङ्क्षयैव केवलया प्रतिक्षणं प्रेर्यमाणो, गृहाऽऽविष्ट इव, प्रतिक्षणं प्रतियामं प्रतिदिनं प्रतिमासं प्रतिवर्षमङ्गराज्यनवनिर्माण एव संललाग...अनन्यमनस्कः समुपेक्षमाणो खेदमवधोरयन् विश्रामं तिरस्कुर्वन् मनोविनोदम् ।

सर्वप्रथमं सः, स्वराज्यं विशिष्य ज्ञातुमुत्सुकः, समवधीर्य रथादिमुखवाहनानि कृष्णवर्णं महाप्रमाणं प्रथमोपस्थापितमपि सेवायां चिरपरिचितमिव तन्मनोभाववेदिनं संवेदनक्षममेकं प्रभञ्जनवेगं तुरङ्गममारुह्य कतिपयाङ्गरक्षकसहितोऽह्निर्गन्तस्मिन् राज्ये सर्वत्र बभ्राम । तस्य क्षुद्रतमानपि ग्रामानवर्जयन् तत्रत्यानां सर्वेषां प्रजाजनानां पांशुलपादानामपि दीनतमानामपि स्थिनीः निभूतमवलोकयामास । अचिरादेव च स्वं प्रदेशं करतलामलकवत् मुनिपुणं जानन् स आत्मनेव निभूतं तदुन्नतियोजनाः रम्या भव्याः कल्पयामास । निश्चिकाय च तन्मध्यान् गम्भावाः माघनमम्पदं पर्यालोच्य ।

आरभत चाऽकृत्वैव शंखनिनादं स्वमहत्तमकायम् ।

सर्वप्रथमं स आत्मनः सहकारिन्वेनांऽगदेशीयानेव यूनः प्रामाणिकान् स्वसमानमहत्वाकाङ्क्षाप्रेरितान् सुशोलान् प्रत्येकजः परीक्ष्य सेवायां जग्राह । परदगोयांश्चमागवानपि-चार्वकश्रीणोत्साहसंपदोऽप्रामाणिकान् यथास्थितिभवत्तान् श्रमदरिद्रान् राजपुरुषानुच्चावचपदाधिरूढान् तेन तेन निमित्तेन सेवाया बहिश्चकार ।

एवं कृत्वा माहाय्यसंपत्परिग्रहं म तस्याः सुनियोजने चित्तं प्रादात् । तत्सहयोगेन च नवनिर्माणकार्यमारभत प्रात्यक्षिके क्षेत्रे ।

कृषिप्रधानस्यांगदेशस्य समुन्नतिस्तन्मध्यवाहिनीनां भागीरथीसङ्गीनां महानदीनां जलसम्पदं ग्रहय्याया दोहनेनैव शक्येति सः समस्तेऽपि राज्ये प्रवहन्तीनां प्रसिद्धानामप्रसिद्धानां महतोनां क्षुद्राणां नदीनां जलस्याधिकतममुपयोगं कृष्यर्थं चिकीर्षुस्तन्त्रज्ञैः कर्मठैः नवनिर्माणरुचिभिरधिकारिभिस्तत्र तत्र सेतूनव-बन्धतः । इत्थं देवमातृकप्रायं तं प्रदेशं नदीमातृकं विधाय स उपलभ्यायाः प्रचुरज्जीवनसम्पदोऽधिकाधिकोपभोगार्थं प्रचुरतरसम्यसम्पन्निर्माणार्थं च कृषोवलान् तैस्तैः प्रलोभनैः प्रोत्साहयामास । क्रमशः परिवृद्धे मौलिके संपत्स्रोतसि, तदुपजीविनोऽन्य उद्योगाः नातिचिरादेव स्वयमेव च पोषमभजन् । मूले हि तृप्ते पल्लवाङ्कुराः वयमेव तृप्यन्ति ।

एवं...शनेः शनैरुच्चतरो भवन्तं सामान्यजनसंपत्स्तरं बोध्य सः शासनपुरुषस्य हृदयस्थाने विराजमानस्य राजस्वविभागस्य पुनर्घटने दत्तचित्तो बभूव निर्लोभान् कर्तव्यकठोरान् प्रामाणिकान्-विशेषतोऽङ्गदेशोपशानेन यूनः परोक्षतस्मिन् विभागे न्ययुङ्क्त । लुब्धान् कर्तव्यविमुखान् प्रामाणिकान् तद्देशीयानन्यांश्च-मागधानपि-अपराधलिप्तानेव जनसामान्यसमक्षमङ्गभङ्गसङ्गोष्णेन कठोरेण दण्डेनाशान्, सेवायाश्च बहिश्चकार । सामान्यजनसङ्क्षोभं परिहरन्नेवाधिकाधिकराजस्वसङ्ग्रहे रुचिं क्रमिकां चकार । नातिचिरादेव, यथाऽपेक्षं, तस्य प्रधाना अप्राधानाश्च कोषागाराः शनैः शनैर्धनधान्यसंपन्ना बभूवुः ।

प्रजाजनेभ्यः सुखितेभ्योऽप्रतिरोधमुपात्तायास्तस्याः संपदोऽपाराया विनियोजनं स तेषां जीवनस्तरोन्नयनार्थमेवाकरोत्, न स्वमुखोपभोगार्थम् । 'क्रमशः परिवर्धमानं जनसामान्यसंपत्स्रोतः प्रदेशस्य दूरतमेष्वपि दुष्प्रवेश्येष्वपि सर्वथोपेक्षितेष्वपि भागेषु प्रवहन्तु नाम'—इति विचार्य सः समस्तेऽपि राज्ये सर्वतूपभोग्यानां छायावृक्षसुखदानां पेयजलमुविधोपपन्नानां मुलभविश्रामाणां मार्गाणां जालमिव प्रसारयामास । क्रमशः परिवर्धमानेन जनसामान्यसंपत्तिकस्तरेण सहैव परिवर्धमानस्य तस्करलुण्ठकवञ्चकाऽऽदिसमाजकण्टकजालयोच्छेदनार्थं सः समस्तस्य रक्षकविभागस्य पुनर्घटनाय संकल्पमकरोत् । 'सामान्यतो हृष्टमिदं तथ्यं यदरक्षकविभागोऽयं भक्षकविभाग एवाऽचिराद्दुष्परिणमतः'—इति मनसि कुर्वन् स तत्पुनर्घटने विशेषतः सावधान आसीत् । न केवलं स परपोडकान् परद्रव्यशोषिणः । कर्तव्यपराङ्गमुखान् लुण्ठकबान्धवान् रक्षकान् सेवाया बहिश्चकार, अपि तु-मुपरोक्षितान् सेवानिरतान् प्रामाणिकानपि सततं छद्मवेपं गृहीत्वा तेषु तेषु स्थानेषु तेषु तेष्ववसरेषु स्वयं परोक्षाञ्चक्रे, अन्यैर्वा परमविश्वासाऽऽस्पदरुचिधिकारिभिः निभूतं परोक्षयाञ्चक्रे । उत्कोचकांश्च रक्षकान् जनसामान्यसमक्षं कठोरमददण्डतः...निर्देयम् ।

‘केवलाया दण्डभोतेरेव समुत्पन्ना प्रजाजनानां सन्मागेनिष्ठा चिरस्थायिनी न स्यात् । तस्याः सुशिक्षितायाः सुसंस्कृतायाश्चित्तभूमेर्मौलिका समुत्पत्तिरेव तदर्थमावश्यक’ इति मनसिकृत्य स राज्ये प्रतिग्रामं शिक्षाप्रसारार्थं स्थापयित्वा पाठशालास्तासु सुशीलान् सुसंस्कृतान् सन्तुष्टानध्यापकान् न्ययुङ्क्त ।

एवं क्रमशः सान्न्तरोभूतायां माघारणजनजीवनपद्धतौ, प्रवृद्धायां व्यावसायिकचेष्टायां, प्रभावशालित्वमापन्नायामाभ्यन्तरिकरक्षाव्यवस्थायामुच्चतरीभूतायां प्रजाजनानां योग्याऽयोग्यविवेकक्षमतायां-स्वाभाविकतयैव-तद्वाज्यव्यवहाराऽऽनयेषु व्यवहारविधिः संख्याकाश्यंमवाप । तथापि सः तत्रापि निष्पक्षतया शीघ्रतया च विचारार्थं न्यायिकप्रशासनिकपद्धतियथा निःस्वार्था वस्तुतन्त्रा कार्यक्षमा च स्यात् तथा तांस्तान् उपायान् प्रायुङ्क्त ।

इत्थं विधाय स्वप्रजाजनान् सुरक्षितान् सुशिक्षितान् सुस्थितांश्च मगध-युवराजः क्षणमात्रमप्यविश्राम्यनधिकतरयैव तत्परतयाऽधिकतरेणैव समुत्साहेनाङ्गसेनायाः पुनर्घटनाय परिकरमवधत्वात् । भङ्गत्वा कालात्ययदुबलामक्षमां क्षीणां शिथिलनियन्त्रणां तां, नभ्याः स्थाने सख्ययाऽनत्यधिकामपि तीक्ष्णबलां मुनियन्त्रिणां कठिनतमकायक्षमां नवीनां मेनां व्यधात् । अवधीर्य पित्रा सहप्रेषितानां वृद्धानां मागधानां मेनाधिकारिणां निःशब्दं वैमत्यं, स तस्यामङ्गदेश्यानेव यूनो दक्षान् बलिष्ठान् स्वाज्ञाकारिणोऽगृह्णात्-तांश्च मुयोग्यपरिश्रमिसैनिकाधिकारिभिर्युद्धाभ्यासेऽशिक्षयत् । विद्यापीठे ग्रन्थेषु बहुवारमधोता युद्धकलायास्तास्ता विधाः प्रात्यधिके क्षेत्रे परोक्षितुमुत्सुकः स्वयमपि तैः सह कृतकयुद्धेषु परिश्राम-मुसलधारं वपति देवे प्रचण्डं तपति चण्डकिरणे दुष्प्रमह्वेगं वहति गन्धवाहे, करतलममे भूप्रदेशे, विषमे पवतीयदेशे, दुष्प्रवेश्येऽरण्यस्थलेऽनाव्ये महानदीप्रवाहे वा । आक्रोमायादेव कृताभरुचिश्च नवीनानामकल्पितपूर्वाणां युद्धविधानां युद्ध-यन्त्राणां च परिकल्पने, तास्ताः संघर्षविधानानि तानि मारात्मकान्यायुधानि तानि तानि वेगवन्ति युद्धवाहनानि स्वयमुत्प्रक्षिष्ट, पर्येक्षिष्ट च तानि परमविश्वासा-ऽऽस्पदः सहयोद्धृभिः साकमतिनिभृतम् ।

‘पुरोदष्टिविहीनं याथार्थ्यानभिज्ञं स्थूलप्रत्यक्षमात्रनिर्भरं सैन्यबलं नूनं पशुबलं नानिजेते’—इति पर्यानांचयन् स नवान्तया निमित्तस्याङ्गसेन्यस्याङ्गत्वेन सर्वदशिसवस्पर्शिसर्वगामिसर्वविग्राहिनेत्रमिव गूढपुरुषबलं विनिर्ममे । निर्माय च तत् तदेकवशवदमतिविश्वमनीयं गूढतमरहस्योद्भेदनममर्थं—आदौ कोतुकान्त-दनन्तरं कोतूह्लादन्ते च स्वसामर्थ्योद्बलनार्थं—स अंगदेशे बहिश्च तद्व्यापार-यितुमारभत ।

यथा यथा च स तेनातीन्द्रियशक्तिसंपन्नेन दिव्यचक्षुषेव चारचक्षुषा-
स्वराज्ये ब्रह्मिचावलोकयितुमारभत तथा तथा सर्वयाऽनपेक्षितेषु स्थानेषु भ्रष्टा-
चारं कर्तव्यशक्तित्वं विषयलोलुपत्वमकम्पात् साक्षात्कुर्वतस्तस्य मानवीयदुर्बल-
ताऽमहिम्नोः पराधिभ्येवप्रवृत्तिः सर्वपरम्यमन्यमानस्याहंमन्यता चाऽधिकाधिकमे-
वोदया बभूव । स्वभावन एव तोत्रा, मृसंस्कारेरण्यकृतोऽशमना तस्याहङ्कारि-
नेव समयेनाङ्गदेशे प्राप्तेन प्रशासनसाफल्येन प्रचण्डेवाऽत्रायत ।

एवं मदमद्विवेकशक्तिपराभविष्णोरहङ्कारस्य वक्ष्यतामात्यन्तिकीमेत्य
स यदाऽन्ते छिदास्पेषि प्रकृतिकुत्पिनमपमर्षचक्षुः—नियत्या यत्किञ्चित्कारिण्या
प्रलोभ्यमान इव—स्वपितुरेव राज्ये प्रशासनयन्त्रे सुदृन्मण्डले व्यापारयितुमारभत
तदा नत्रापि तेषु नेत्रप्रत्याशिनेषु मर्मस्थानेषु यथेच्छाचारं कार्पण्यं भीरुत्वं—
सर्वमपि कृत्तुमोमनस्याऽऽवृत्तं—यमवलोक्य तस्य शिन्विषय आर्गेशवादेव बिस-
तन्तुक्षोणाऽऽदरबुद्धिः लोपमात्यन्तिकं ययौ ।

निपुणतरं प्रशासने क्षमतरं दण्डधारणे समर्थतरं विवेके स्वात्मानं पितु-
रपेक्षया, भाग्यवशात्लब्धराज्यस्य संघर्षपरिजिहीर्षया नूनं तैस्तैः राजवंशैः प्रस्था-
पितपारिवारिकसम्बन्धस्य, मन्तुमारभत ।

अंगदेशप्रशासनकालस्य प्रारम्भे नियमपूर्वकं मगधराजसेवायां तेन संप्रेष्य
माणाः सविस्तराः कार्यप्रगतिवृत्तान्ताः क्रमशोऽनियमिततामल्पतां ह्रस्वतां
चाऽवापुः ।

तस्येयं स्वेच्छाकारिताप्रवृत्तिः क्रमश एतादृशीं कोटीमध्यारुरोहं यत् स
स्वतन्त्र इव वर्तितुमारभत ।

शक्तिः—विशेषतः पापिष्ठा शक्तिः—समय एवानियन्त्रिता इह—काल
एवामर्यादिता कठीरं—पश्यत एवागतिकं तत्प्रयुञ्जानस्य—अकुतोभयाऽगम्यगमना
च भवति ।

प्रोत्साहिता इव हि तस्य दुर्लभप्रपादस्य स्वयमेकान्ते तेषां वृत्तान्तान्
निशब्दं सावधानतया शृण्वतः कोतूहलेन, तस्य स्वशाः, स्वयमेव, मगधराजस्य
परिवाराभ्यन्तर एव विषकीटका इव भ्रमितुमारभन्त, शनैः शनैश्च तस्य मनो
दूषयितुं विषमयैरिव मर्मदाहकैर्मगधराजपारिवारिकवृत्तान्तरप्रियैः ।

अचिरादेव च, स स्वजनकं साक्षादा जन्मन एव तदनिष्टचिन्तकं मन्तुमार-
भत ।

आ शैशवादानुभूतं पितुः निःस्नेहं वर्तनं, सुलभदोषायां तस्य बाल्यावस्था-
यामनेकदा दृष्टचरं तस्य, त्रुटिलेशं तस्योपलभ्य क्रोधोदीप्तं, मुखं, क्षुद्रतमं निमित्तं

प्राप्य तस्याकस्मात् सुदूरावस्थिते तक्षशिलाविद्यापीठेऽध्ययनार्थं किल सम्प्रेषणं द्वादशवर्षपर्यन्तं तस्य तत्र स्थापनं निरन्तरं, ततः प्रत्यागतस्य—जनलज्जया यौवराज्येऽप्रत्याख्येयेऽभिषिक्तस्य—शीघ्रमेव वनप्रायेऽदेशसङ्घे प्रदशे प्रमुखशासकापदेशेन पुनर्निर्वासनं, स्वीकृत्याऽऽह्वानं स्वयोग्यतां प्रदर्शयितुं प्राणपणेन प्रयतमानस्य तस्य समुपेक्षणं, स्वप्रयत्नेषु क्रमशः साफल्यं लभमानस्य तस्य निःशब्दमवधीरणं...सर्वमेव...ऐकान्तिके तीव्रसंवेदने तस्य मानसे दुर्ग्रहमुपर्युक्तं प्रबलतरं व्यधात् ।

घनतिमिरेणाकालदुर्दिनसायंप्रभेव, आ जन्मनः निरानन्दस्वभावस्य तस्य सा उत्साहसम्पत्...सा महत्वाकाङ्क्षा, ...उग्रया दुर्मय्याऽनाकलनीयया स्तब्धतया शनैः शनैरभिभूता, नान्निचिरादेव जाड्यमिव प्रपेदे ।

षष्ठः परिच्छेदः

‘‘मया खलु योवराज्यैश्वर्यसुखोपभोगं तृणीकुर्वता, सामान्यप्रशासकवदह-
निशं प्राणपणेनेतानि पञ्चवर्षाणि प्रयतमानेन, प्रशामनाथं प्रदत्तस्यास्याङ्गदेशस्य
सर्वथा समुपेक्षितस्य सर्वाङ्गीणविकामार्थं ते ते कार्यक्रमाः संकल्पिता योग्यसाध-
नसम्पन्नाध्यमेन सफलीकृताः । स्वयमागत्य तेषां सकौतुकं निरीक्षणं तु दूर एव...
तातेन प्रोत्साहनपरसन्देशेनापि नाभिनन्दितः । ...अननुकूल एव स मम—आ ज-
न्मनः । ...न म्मराम्येकवप्यवसरं यस्मिन् स मां पितृस्वभावमुलभेन केवलेन स्नेहेन
शिरस्याजघ्नी, शुद्धेनानन्देन मामालिलिङ्ग, कोतुकेन वा सहर्षणाभिननन्द । ...
मामवलोक्य तस्य मुखमुद्रा कयाऽप्यनाकलनीयया दुश्चिंतयेवाऽऽक्रम्यते । तस्य
नयनज्योतिः कयाऽपि भयलहयेव निर्वार्यते । ... किमत्र कारणं स्यात् ?

—एवमादि चिन्तयन्तमेकस्मिन् प्रभाते चम्पातगर्याः नातिदूरवर्तिन्याः
प्राकारपरिवेष्टितायाः सशस्त्ररक्षकरक्षितायाः निषिद्धजनसामान्यप्रवेशाया आ-
युधनिर्माणशालाया विस्तीर्णं प्राङ्गणे तत्रत्यैः कल्पनाचतुरैस्तन्त्रज्ञैरधिकारिभिः
सोत्साहं प्रदर्शयमानं रथमूसलनामकं रिपुसैन्यसागरविलोडनक्षमं नवीनतया
कल्पितं रणयन्त्रमन्यमनस्कृतयैव परीक्षमाणं, कृष्णप्रायवर्णं पुरुषाधिकप्रमाणकायं
लोहकवाऽऽवृतमुदग्रमुखमुद्रं रक्तनयनमजातशत्रुं सत्वरमुपसृत्य सादरं कृतप्रणामः
प्रासादप्रतिहारिप्रमुखः स्वर्णदण्डधारी न्यवेदयत् देव ! महाप्रतापस्य कोशलेशस्य
युवराजः श्रीमान् विरुद्धको देवस्यानामयं द्रष्टुं स्वयमेवाकस्मात् कृताऽऽगमनः
प्रासादे देवस्य प्रत्यागमनं प्रतिपालयन्तिष्ठति, श्रुत्वा देवः प्रमाणम् ।’

अजातशत्रुस्तु, सर्वथाऽनपेक्षितां वार्तामिमां श्रुत्वा किञ्चित्कौतूहलाऽन्वि-
तोऽपि पूर्ववदेव नवीनरणयन्त्रपरीक्षणव्यापृतमिवाऽऽत्मानं प्रदर्शयन्, अनुगृह्य
कल्पकान् शिल्पिनः समुत्सुकान् सकौतुकदृष्टिक्षेपेणकमात्रेण, तुरगमारुह्य ततः
प्रस्थितोऽवतरितगतिः, पयलोचयन् किमपि स्वात्मनैव प्राप सद्यःकृतसुधोपलेपो-
ज्ज्वलं शस्त्रभीषणप्रहरिरक्ष्यमाणमहाद्वारं कृतकायपरिवर्तनमिव भासमानं
प्राचीनं प्रासादं वैभवशालिनम् । समालिलिङ्गं च क्षणमात्रेणैव कृताकारगूहनः

निर्मलहास्योज्ज्वलमुखमुद्रः स्वागतवचनमुखरो बाहू प्रसार्य पुरतः आगतः ह्रस्व-
स्थूलकायं गौरवर्णमपि सुखलोलुपतया निस्तेजस्कमिव भासमानं कृष्णवर्तुला-
ङ्कितनिष्प्रभनेत्रं कोमलदुर्बलमुखमुद्रं समानवयस्कं कोशलयुवराजं सस्मिताननं
ताम्बूलरसरञ्जितरदम् ।

तत्पदानुरूपेणातिथिसत्कारेण च तं संमान्य, कृतविश्राममपगतप्रवासखेदं
रजनीमुखे यदा समीपवर्तिषु निबिडेषु विपिनप्रदेशेषु सुलभया मृगयया मनोविनो-
दयितुं तं बह्वनुद्भासि साफल्यं न लेभे तदा, प्रोढायां रजन्यां, पूर्वाचलशिखरा-
धिरुद्धे रजनीनाथे क्षोणैः स्वकरैः स्पृशत्यातपक्लान्तां निद्राङ्कलीनां धरित्रीं, निवृत्तेषु
विश्रामार्थं परिचारकगणेषु, तेन महः प्रासादादृके प्रारब्धपानमहोत्सवः किमपि
किमपि जल्पन् तथैव नस्थौ... स्वात्मनेव विनर्कयन् तदागमनप्रयोजनम् ।

“...विचित्रा...अविचारितरमणीया नूनमस्य जगतो रीतिः । न कोऽपि चिरमु-
पभुक्तमपि महत्त्वशालि स्वाधिकारपदं स्वेच्छया त्यक्तुमिच्छति, न कोऽपि जरा-
पलिनकेशोऽपि भारायमाणं राजमुकुटमुज्झितुम्, न कोऽपि वार्धकजर्जरितेन्द्रि-
योऽपि...वैषयिकमुखानि’... स्वैरमीषदम्फुटवर्णमाहार्द्धमीलितारक्तलोचनो मद-
जडः सोपहासहासवक्रोभूतस्थूलाधरोष्ठः कोशलयुवराजो विरुद्धकः शनैः शनैः...
उद्वमन्निव चिरान् खलु स्वान्नस्तले विवर्तमानं, स्वानुकूलस्थलकालव्यक्तिविशे-
षानुपलंभात् तत्कालपर्यन्तं स्तम्भितमिव प्राणपणेन, नैराश्यपूर्णमाक्रोशं...मद्यप्र-
भावेणोच्छ्रंखलितवृत्तिः ।

‘शैशवेऽभ्यस्तविद्या...योवने विषयेषिणो...वार्द्धक्ये मुनिवृत्तयो...योगेनान्ते
तनुत्यजो महापुरुषाः...तूनमस्माकं धर्मशास्त्रिणां कविवराणां च दिवाम्ब्वन्पुरुषा
एव न कोऽपि जरातिरेकवेपमानमस्तकोऽपि, किरीटं स्वेच्छया संन्यस्यति ।’

‘सर्व एव शन्तनवः । न कोऽपि रघुः ।’

‘किं पुरातनकालविमर्शेन ?...भ्रान्तः । अस्माकमेव समयं पर्यालोचय ।
अवन्तीशः स्वनामधन्यो महासेनश्चण्डप्रद्यानः पित्तातिमारविलुप्तद्योतोऽपि स्वतन-
यायातिक्रान्तयौवनाय वराकाय दुरूहं राज्यभारं नार्पयति । महाप्रतापो मद्रदशम-
हाराजः स्वतनयां विकसत्तारुण्यकलिकां पलिनकेशाय तव जनकायाग्निसाक्षिकं
दत्त्वाऽकुतोभयमन्यः श्रान्तान्यपि क्लान्तान्यपि स्वेन्द्रियैः बलाद्विषयेषु व्यापार-
यति । अस्माकं पितृदेवता अस्मान् वैषयिकमुखकदमदिमग्नान् महत्तमराज्यभारा-
क्षमान् च मन्यमानाः स्वयं गलितगात्रा अपि विषयसुखपाशेभ्य आत्मानं न मोच-
यन्ति ।’

‘तिष्ठतु तावत्तथा । त्वया तु, भ्रातः, किमपराद्धम् ? तव तु को दोषः ? त्वयि तु का त्रुटिः ? आ जन्मनो गम्भीरस्वभाव, आबाल्यान्मातुः समवयस्कानां च सामन्तपुत्राणां प्रदूषकात् स्नेहसम्पर्कान् प्रसह्य रक्षित, आ कौमारात्तक्षशिला-विद्यापोठमहेशेऽतिविख्याते नियमकठोरं गुरुकुलेऽनुशासितो, यौवराज्ये महता ममारोहेण समस्तभारतीयनृपचक्रममक्षं विधिवदभिषिक्त, एतत्सदृशस्य वनप्रायस्याविकसितस्याननुकूलस्य प्रदेशस्य प्रशासने (-परीक्षणार्थं नूनं योग्यतायाः) नियुक्तः तस्मिन्नपि सफलः, त्वं तु अहमि, सम्प्रति त्रिंशद्वर्षीयो मगधेशपदम् ।’

‘न हि त्वं...अहमिव...विषयलुण्ठितः क्षीणबलोऽविनीतः । त्वयि तु नूनं विद्यते प्रखरा क्षात्रशक्तिः । दुर्दमनोया महत्वाकाङ्क्षाऽप्रत्याख्येया प्रशासननिपुणता ।...भ्रातः । न त्वं जानासि । समस्तेष्वपि राजकुलेषूत्तरभारतवर्षीयेषु त्वमधुनाऽहोरात्रं सकौतुकमुल्लिख्यसे । सर्वेऽपि नृपा—अस्माकं पितृचरणास्तेषामन्यतमा एव—स्वं स्वं तनयं त्वामेवानुकर्तुमहनिशं प्रेरयन्ति । सर्वेऽपि राजानस्त्वां बहु मन्यन्ते । त्वयि च भाविकं प्रबलं भारतीयराजस्वनन्यतमं सम्प्राजं समुत्प्रेक्षन्ते...ऋते तव पितुर्मगधराजस्य बिम्बसारस्य । न जाने किमिति—परन्तु स अद्यापि त्वयि राज्यप्रशासनभारं विन्यस्याऽऽत्मनः मानवशरीरलाभं सायंकीकर्तुं (विहस्य) आत्मानमस्माज्जन्ममरणचक्रान्मोचयितुं वानप्रस्थाश्रममङ्गीकर्तुमनुत्सुक एव लक्ष्यते । अस्माकं पितृचरणास्तस्य परमविश्वासाऽऽस्पदम् । नास्ति च तैः सह तस्य मन्त्रणालेशोऽप्येतस्मिन् विषये । अत्यल्पमिदमुक्तम् । अस्माकं पितृचरणोऽस्त्वाहोपुत्रवरण्यलाभनिमित्तमेकदा विशेषदूतमुखेनाभिनन्दितोऽपि न स यथापेक्षं सगर्वं हर्षं प्रकटीचकार । अपि तु मोनमेवाङ्गीचकार । किमत्र कारणम् ? किमिति स दुर्वहं स्वभारं त्वयि नाद्यापि विन्यस्यति ?...किमिव दीर्बल्यं त्वयि स खलु पश्यति ? किमिव लभेत स योग्यतरं त्वदपेक्षया स्वोत्तराधिकारिणम् ?

‘शृणु...भ्रातः ! न किमपि दीर्बल्यं पश्यति त्वयि सः । नान्यं च योग्यतर-मुत्तराधिकारिणं लब्धुं तस्याऽऽकाङ्क्षा ।...एकैव तस्यऽऽकाङ्क्षा—‘अन्तिमनिःश्वासपर्यन्तं प्रभुता ममाक्षुण्णा तिष्ठत्विति । न केवलस्य तस्य । अस्मत्पितृचरणानामपि । उज्जयिनीश्वरस्यापि । मद्रदेशाधिपस्यापि । एते ह्यस्माकं ‘गुरुजना’ वार्धकेन क्षीणशरीरा अपि अक्षोणवासनाः शृगालबुद्धयस्तानि तानि...आपातत उदात्तानि परहितकारिणि सद्भावनामात्रप्रेरितानि...वस्तुतः स्वार्थभावनामात्र-समुद्भूतानि निमित्तान्युदरीकृत्य...प्रभुतां नान्यस्मिन्, नात्मजेऽपि, विन्यसितुमिच्छन्ति । प्रभुताया मद एवैतादृशः । अहं तु मन्ये—प्रसह्य सिंहासनाद्भ्रंशनाया एते । बलात् सन्यासं लम्बनीयाः । हठात्...’ एवमादि बहु जल्पश्चिरमास्त ।

मगधयुवराजोऽजातशत्रुस्तु, कोशलयुवराजं तृणवन्निःसारं चिन्तयन्नपि निभूतं, प्रकटतस्तस्याऽऽभ्यन्तरिकभावाद्गारमादौ सस्मितं ततः सावधानं ततः

सगाम्भोर्यं ततश्च सविचारं शृण्वन्...अन्ते गूढविचारकलुषितमुखमुद्रो मूर्तिवत्तावत्
तस्थौ...आकर्णयन् मदविह्वलस्य तस्य भावोद्रेकमधिकाधिकासम्बद्धतां प्राप्नुवन्तं
यावत् स कोशलयुवराजो मदनिद्रापारवश्यं नायासीत् ।

तथाभूतं च तं समाहूतैः परिचारकैस्तच्छयनकक्षाम्यन्तरमनाययत् । स्वयं
त्वेकाग्रयेव किमपि चिन्तयन् निभृतं चिरमतिष्ठत् प्रामादादृके, विस्मृतमद्यचषको,
ध्यायन्तु निनिमेषयाऽऽरक्ततरया दृष्ट्याऽनागतं रहस्यमयं क्षीणचन्द्रे निरानन्दे
दुर्लभनक्षत्र आनन इव भवितव्यताया गूढभावे, गगनफलके,—सानुकम्पेनेव निशीथ-
समीरणेन मन्दमन्देन स्पृश्यमान उत्तप्त उच्छूननाडीकलङ्किते ललाटे, ...अन-
भिज्ञः नातिदूरवर्तिनीषु सर्वव्यापितिमिरवशाद्दुर्लक्ष्यविशेषासु वृक्षराजिषु सहसा
समुद्भूतस्य शृगालरुदितस्य करुणस्य...अमङ्गलस्य ।

सप्तमः परिच्छेदः

व्युष्य कतिपयान् दिवमानङ्गराजधान्यां चम्पानगरीं, संयुज्य राजकीयम
तिथिसत्कारं यथेच्छं, प्रतिन्यवतंत कोशलदेशं युवराजा विरुद्धको निरगलरसनो
विस्मृतप्रथमरात्रिसंलापो मगधयुवराजमनः स्थित्यनभिज्ञः ।

यथापूर्वमनुससार नियमितां दिनचर्यां प्रकटं धीरगम्भीरोऽपि प्रकाशमविच-
लितोऽपि गूढं कटुविचाराऽऽलोडितहृदयोऽजातशत्रुः ।

एकदा च, सन्ततप्रवामपरिश्रान्तेषु पश्चिमांशुनिधौ गतामिव प्रविशत्सु
विषमाश्वारवेषु, तद्रथमज्जनोत्क्षिप्नैः पश्चिमांशुनिधिजलकणैरिवाङ्किते नील-
कृष्णे गगनाङ्गणे नक्षत्रैः, राजप्रासादाट्टालकावस्थितकुशलवादकवृन्दवाद्यमान-
मङ्गलवाद्यश्रुतिसुखदध्वनिलहरीवाहिनि मन्दं मन्दं वहति निशामुखसमीरणे,
विकसद्विविधकुसुममुमनोहरगन्धपरिपूरिते प्रतिक्षणाघनीभवन्नैशान्धकारनिगीर्य-
माणविशेषेऽपि मन्दनक्षत्रालोककिञ्चित्प्रकाशिते विविधछायावृक्षसंघट्टननिबिडो
भवत्तिमिरे प्रासादान्तर्वर्तिनि रमणीय आरामे, सुखामने समुपविष्टं विचारमग्न-
मुदामीनं युवराजमजातशत्रुं निःशब्दं समुपसृत्य प्रधानप्रतिहारी, चिरातिरेकप्रस्फु-
टितधर्मबिन्दुरपि स्वामिभयान्नियन्त्रितात्मा, बिम्बदिव स्वामिनं विचारतन्द्राया
जागरयितुं, सपमिनेन स्वरेण मगधराजदेव्या अखण्डसौभाग्यमण्डिताया वैशाली-
देव्याः राजगृहादागमनमाकस्मिकं निवेदयामास ।

अजातशत्रुस्तु, सर्वथाऽप्रत्याशितां तां वार्त्तां निशम्य चकितो, हठात् समु-
त्सार्य चिन्ताभारं, धीरगम्भीरया गत्या प्रासादमहाद्वारं गत्वा, धूलिधूसरितहर्षक-
केतु मण्डितादुष्वलाश्वाद्रथादवतरन्तीमनवरतप्रवामपरिश्रान्तामप्यतिरोहितप्रभा-
विशेषां पीतोज्ज्वलक्षोमावृतकमनीयदेहलतां प्रासादमहाद्वारलम्बमानप्रखरदीप-
प्रकाश्यमानरत्नग्रेव्यकां विनम्रमहारक्षकाभिवन्द्यमानां गम्भीरमुखमुद्रां रेखाभास-
कलङ्कितभालप्रदेशामस्फुटकृष्णवर्तुलाङ्कितनेत्रकमलां जननीं चरणकमले निपी-
ड्य ववन्दे ।

तथा च सहसा स्निहयन्नेत्रोत्पलया प्रस्फुटन्मधुरस्मितकोमलमुखमुद्रयाऽ-
स्फुटाशीर्षचनं घनचिकुरे वन्दनानन्ने सुवासिते मस्तके कोमलेन करतलेन संस्पृष्टः,

सादरं सस्नेहं तां हस्तकमले धृत्वा, सत्स्वपि सेवासमुत्सुकेषु प्रतिहारिषु पङ्क्ति-
बद्धेष्वानम्रेषु स्वयं, तस्याः कृते परिकल्पितं राजगृहप्रासादान्तःपुरकस्तुल्यवि-
भवं कक्षमनयत् । तन्मार्गपरिश्रमापनोदार्थं च प्रधानपरिचारिकामाज्ञापयामास ।

प्रहरमात्रानन्तरमेव सा प्रक्षालनापनीतप्रवासखेदा कृतवस्त्रपरिवर्ता कथ-
मपि विहितशुधोपशमना, -प्रतिवृत्त्यैव शयनार्थं, -वेत्रधारिणीमुखेन युवराजदिक्षा-
मसूचयत् ।

मगधराजकुमारोऽपि तां सूचनामधिगत्याधिकमेव समुत्सुकमानसस्तस्मिन्ने-
व क्षणे विशाले महाहं-पुष्पकोमल-विचित्राऽऽस्तरणसच्छादितभूतले रत्नदोपमन्दा-
लोकालोकिताऽऽगन्तरे मन्दसमोरदोलायमानकौशेय्यवनिकाऽऽवृतबृहद्वातायने
रजतधूपपात्रनिःसरद्ब्रूपचहरोसुवामिते तस्याः गयनकक्षे समुपतस्थौ । कृतासन-
परिग्रहश्च, तदज्ञामनुसरन्, दृष्टिभेदमात्रेण वेत्रधारिणीं ततो गन्तुं प्रवेशमात्र च
निषेद्धमाज्ञापयामास ।

अवलोकयामास च मातृमुखमद्वंद्वप्रकाशितं विलुप्तस्मितं स्पष्टतरकृष्णवलय-
दूष्यमाणोदासीननयनकमलं गम्भीरं...जिज्ञासया निःशब्दया ।

क्षणमात्रं विचारमग्रेव, क्षणमात्रानन्तर कृतकठोरनिश्चयेव, त्रैशालीदेवी,
नैराश्यपूर्णया स्वहृष्ट्याऽऽब्रून्नती स्वतनयदृष्टिं कौतूहलपूर्णां, परिहरन्तो
सेविकाजनश्रुति मन्दं मन्दमुवाच-अज !...अधिकारस्तव संकटापन्नः । अतः
समुद्बोधनार्थं तव...अहम्...एवम्...अकस्मादागता ।

अजातशत्रुस्तु, गूढचरमाध्यमेन मगधराजस्य तद्विशयकमोदासीन्यं जान-
न्तपि तत्रत्यायाः परिस्थितेर्वैपरीत्यमेतादृशीं पराकाष्ठामापन्नमजानन्, 'तूनं कि-
मपि प्रबलमेव कारणमुद्भूतं स्यात्तत्र यद्वशादियमेवं । चन्तानूराऽकस्मादिहाऽऽग-
ता-' इति चिन्तयन् कृष्णतरमुखमुद्र उच्छूनतरनाडीकलङ्कितभालपट्ट आकुञ्चि-
ताऽऽरक्ततरनयनो मातृमुखं तथैवावलोकयस्तूष्णीं तस्थौ प्रनिपालयन् तद्वचना-
न्तरं...निःशब्दः ।

'मगधराजस्त्वं स्वराज्योत्तराधिकाराद्भ्रंशयित्वा तव पदे दशवर्षीयं हल्लं
नियोक्तुं बद्धपरिकरः'-सा कथमप्यवदत् ।

'क इव ममापराधः' तीव्रस्वरमपृच्छदजातशत्रुः ।

'तत्तु...अहमेव...तन्मुखाच्छ्रोतुमेतावत्कालपर्यन्तं नाशक्नवम्'- अवदत्तस्य
माता । 'प्रातिकूल्यं शनैः शनैर्लभमानां तत्रत्यां पारिरिस्थितिं प्रतिपलमनुभवन्त्या
मयाऽनेकवारं-कदाचित् साश्रु कदाचित् सोद्वेगं कदाचित् सक्रोधं कदाचित् सदैव्यं

पृष्ठोऽपि स तव पिता मत्समीपे नैकदाऽपि स्पष्टतया प्रकटीचकार तत्कारणं यद्वशात् स त्वद्विषये, स्वज्येष्ठतमपुत्रविषये, क्रोधमौदासीन्यमुद्वेगं च मनसि कुर्वन्निव... एभिस्त्रिचतुरैर्वर्षैः विशेषतो... मयाऽलक्षि । तस्य मनोवस्थाया वैपरीत्यस्य वास्तविकं कारणं तन्मुखादज्ञातुमपारयन्त्या मया निगौर्यं स्वाभिमानं स्त्री-स्वभावसुलभमुरीकृत्य देव्यं साश्रु सपत्नी कोशलदेव्यपि... 'मगधराजपरमविश्वासाऽऽस्पदं सा' इति मनसिकृत्याऽनेकदाऽनुरुद्धा, वारं वारं प्रार्थिता । परन्तु-साऽपि, जानत्यपि तत्, कदाचिदपि, मामिगितेनाऽपि व्यञ्जनयाऽपि, नासूचत् ।'

'एतादृशं वास्तविकं कारणं किञ्चित् सत्त्वस्ति'-एतदेवाहं विनिश्चितं नाशकनवम्... एतावत्कालपर्यन्तम् ।'

'काल्पनिककारणसमुद्भूतमेव तव विषये तव जनकस्यैतदौदासीन्यं... अथं समुद्वेगः... अथं क्रोधः...' इति तर्कयामि ।'

'एता हि दुर्भावनास्तस्य मया चिराय खल्वनुभूताः ।... सुनिपुणं स्मरामि तं दिवसमधुनाऽपि, व्यतीतेष्वपि दोषदोषतमेष्वेतेषु त्रिशद्वर्षेषु । स्मराम्यधुनाऽपि समग्रेऽपि मगधराज्ये क्रमशो वर्धमानेषु त्वज्जन्ममहोत्सवेषु परां काष्ठां प्रपन्नेषु, मगधराजः, समुल्लास एव मूर्तिमान्, महाराज्या कोशलदेव्या मगधयुवराजप्राप्तिं प्रमुदितया यवीयस्या च कीतूहलोत्फुल्लनेत्रकमलया पच्छामुखरया कौतुकचञ्चलया पद्मावत्या सह शुभे दिने शुभे नक्षत्रे त्वन्मुखकमलप्रथमावलोकनमहोत्सवार्थं तस्मिन् सूतिकागृहे आगत आसीत् । सूतिकापर्यङ्कमपमृत्युश्रान्तां हृष्टां मां स्निह्यन्त्या दृष्ट्या बहु बहु अभिनन्द्य मम समीप एव मुखं प्रमुपनस्य तव सुकोमलरल्लकाऽऽवृतस्य मीलितनयनं मुखमवलोक्य हर्षमुखरो, यत्किञ्चिदपि वात्सल्यमधुरं बहु बहु जल्पन्, चिरं स्थित आसीत् । अन्ते च-प्रमुपतस्यैव तव यवीयसि मणिबन्धे रत्नकङ्कणमावध्य, अनिच्छन्नेव, मम निर्वलायाः श्रमोऽधिकतरो मा भूदिति ततोऽपगत आसीत्... आश्चर्यामयन् मां 'आवयोरयं पुत्रको महान् चक्रवर्ती'... महान् सम्राट् भविष्यति... नास्त्येवात्र संशयः । इव एवाहं राजकीयं ज्योतिर्विद-माह्वास्यामि । आवयोः पुत्रकस्य जन्मपत्रिकां कारयिष्यामि तेन । तन्मुखाच्च तत्फलितं ज्ञात्वा त्वां स्वयं निवेदयिष्यामिति' ।

'परन्तु-न जाने किं तदनन्तरं घटितं सर्वथाऽप्रत्याशितम् । तव पित्रा न तदाश्वासनं परिपालितम् । श्रुतंमया सूतिकागृहे-यदपरेद्युरेव मगधराजनं राजकीयः ज्योतिर्विद् भविष्यद्दर्शी सादरमाहूतो महाराजोसमक्षमेव च पृष्ठः । परन्तु तेन तत्र जन्मपत्रिकामधोत्य कोऽशी भविष्यद्वाणी समुदीरिता तत्त्वहमद्य-

पर्यन्तं न जानामि । 'तव किमपि घोरमनिष्ट भविष्यद्गर्भे पिहितं स्यादित्या-
शंकाऽऽकुलया मया मगधराजो वारं वारमस्मिन् विषये पृष्ठः । महाराज्यपि...अनु-
नीताऽसकृत् । परन्तु-ताभ्यामभ्यामप्यहमन्तैराश्वासनेर्वञ्चिता एव ।...ज्योति-
विदा तेनानिष्टाया घटनायाः कस्याश्चित् पूर्वसूचना ताभ्यां प्रदत्तेत्यत्र तु न
संशयः । यनो हि नातिचिरादेव तदनन्तरं जनकेन तवाकथयित्वैव मां किमपि
कारणमेकोऽनिष्टग्रहशान्तियज्ञ आयोजित आसीदुद्विग्नचित्तेन ।'

'परन्तु-अनुष्ठितेऽपि तस्मिन्, तव पितुः स निष्कपटः नैसर्गिकः समुल्लासः,
सः त्वद्विषयकः सहजः स्नेहो, यो विलयमात्यन्तिकं गत आसीत्, न कदापि
पुनरधन्याया ममानुभवविषयीभवूव ।'

'प्रत्युत-यथा यथा त्वं युक्लेन्दुरिव वृद्धि सर्वान्तःपुरिकाजनमनोहारिणीं
कोतुककारिणीमभजस्तथा तथा तव पितुस्त्वद्विषयिणी मातृहृदयमात्रवेद्या सा
...अनुदारभावनाऽपि वृद्धिमेवाभजत् ।'

(सनिःश्वासं) जानुभ्यां क्रनमाणो विशालानि कक्षान्तराणि, स्नेहमुखरोप-
मातृहृस्तमवलम्ब्य प्रार्थमिकानि पदान्यस्थिराणि क्षिपन् अस्पृष्टाक्षरं किमपि
किमपि वक्तुं प्रयतमानः, लालाक्लित्तचिबुकः...स्मेरमुखो वत्सः...न कदाऽपि तेन
सकोतुकं समुत्क्षिप्तः, सस्नेहं वक्षसि घृतः, साभिमानं वाङ्के गृहीतः ।'

'यया यथा वत्सः, समतिक्रम्य मुग्धां बाल्यावस्थां, कैशोर्ये सुलभचाञ्चल्ये
पदं न्यसितुं प्रचक्रमे तथा तथा तस्य त्वां पाषाणकठोरेऽनुशासने आबद्धमिवेच्छा
प्राबल्यमभजत ।'

'अभिनिवेशेनेव न त्वां...मन्मार्गानुसारिणं गुणगणमण्डितं राममिव
पित्राज्ञानुसारिणं विधानुं प्रयत्नमर्हन्निधमकरोत् । साधारणमपि...कैशोर्यसुलभ-
मपि तवाद्दण्डमाचरणमवलोक्य कल्यान्नमित्राऽऽसन्नं कल्पयन्, कठोरतरानुपा-
यानवललम्बे । मां, तव जन्मदात्रीं, न कदापि परामर्शं । तव ज्येष्ठां मातरं
पृष्ट्वैव तांस्ताननुशासनोपायानन्वतिष्ठत् ।'

तक्षशिलाविद्यापीठसदृशेऽनिदूरे गुरुकुले विद्याऽध्ययनार्थं किल त्वामकस्मात्
प्रेषयता तेनाहमस्मिन्मपि न पृष्टा परामृष्टा वा । अपि...अपि तु पद्मावतोमाता
...एव ।'

'विद्यापीठ एकाग्रचित्तेन तास्ताः कलाः विद्याश्चाभ्यस्यतोऽपि तव विषये स
कदापि ममाश्वस्तचित्तो नासीत् । अपि तु-तव सुलभकोपमधीरं स्वभावमेव सततं
मनसि कुर्वाणस्त्वां गान्धारदेशनृपमाध्यमेन चारचक्षुषा च प्रत्यहं निरीक्षा
ञ्चक्रे ।'

‘तव भगिन्याः पद्मावत्या विवाहेऽपि त्वां विद्यापीठान्नानाययत्...अवधी रयन् मम सास्त्रां प्रार्थनाम् ।’

‘अहं तु मन्येयदा त्वं पितुराज्ञां दाशरथिवत् शिरसि कृत्वा तक्षशिलायां पांसुलपादविद्यार्थिवदध्ययनमात्रनिरत आसीस्तदाऽपि स भार्वाति काले स्वोत्तराधिकारिपर्यायान् स्वात्मनैव परीक्षाञ्चक्रे ।...अन्यथा-का खत्वावश्यकताऽऽसीद्वाजकीयस्तेहसम्बन्धवद्दीकरणमिषेण मददेशनरेशकन्यां स्वकन्यासमानवयोन्वितां परिणेतुम् ?... (सोद्वेगं) कियान् खलु स हृष्ट आसीत् हल्लवेहल्लयोः जन्म वार्त्ता-मुपलभ्य ?...यदा खलु त्वं (विद्या) वनवासात् स्वगृहं प्रत्यागन्तुं प्रवृत्तस्तदा स तव शस्त्रनेपुण्यं शास्त्रवेदगध्यं च विद्यापीठेऽर्जितं भूयो भूयः प्रशंसन्निपि...तव सुलभकोपनस्वभावविषये साशंक एवाऽऽसीत् । प्रत्यागतं त्वां जनापवादपरिहारार्थं कथञ्चिद् योवराज्येऽभिषिच्यापि स राजगृहात् त्वां दूरीकर्तुमिव पुनरिहास्याङ्गदेशस्य प्रधानशासकत्वेन सम्प्रेषितवान् ।’

एकाग्र्याकुञ्चितचक्षुरजातशत्रुः लोहमूर्तिरिव निश्चलः, प्रस्फुरदुच्छूननाडी भोषणभालफलकः जनन्या इममान्तरिकवेदनोद्गारमश्रुतपूर्वसदृशं शृण्वन्तथैव तस्थौ ।

‘एतां हि तव जनकस्य दुर्भावनामेतानि त्रिशद्वर्षाणि प्रतिपलमनुभवन्ती...अहमधन्या...कदाचित् ‘पितोपहृता शशिशुभ्रं शङ्खमपि पीतं पश्यामि’ ।...तथाप्यहं दृढं संशये यदसत्यपि प्रबले कारणे तव नैसर्गिकान्मगधराज्योत्तराधिकारित्वां दूरीकृत्य तत्स्थाने बालकं हल्लं स्वोत्तराधिकारित्वेन, ‘स्वदेहपात-दशायाम् तस्य-अल्पवयस्कत्वेन-कोशलराजं तत्पालकत्वेन चोद्घोषयितुं प्रवृत्त इति’ ।

‘परंत्वज’, अवदत् वेशाली, संक्रामयन्ती भावनावेगातिशयशुष्कां स्वदृष्टिं खेदजड इव मन्दालोके निश्चले रत्नदीपे, ‘तवाऽपि दोषः...अस्ति...अत्र ।...व्यवहारो वा दोषकल्पो य एतादृशीं परां काष्ठामारोहयत् त्वज्जनकस्य प्रतिकूलां भावनां चिरप्ररूढाम् ।’

‘मया खलु, मगधराजोमहाराज्ञ्या वा सङ्कल्पपरिवर्तकारणं यथार्थं लेशतोऽपि ज्ञातुमपारयन्त्या, निगीये स्वाभिमानं चतुरा परिचारिका एका महाराज्ञ्याः क्रोता द्रव्येण’ ।

‘तस्याश्च माध्यमेन मया ज्ञातं यत् पूर्वग्रहदूषितचित्तोऽपि तव जनको योवराज्याभिषेकानन्तरं सत्यमेव त्वां स्वोत्तराधिकारित्वेन द्रष्टुं प्रवृत्ते । प्रभावित एवासीत् स द्वादशवर्षानन्तरं विद्यापीठात् प्रत्यागतस्य वत्सस्य प्रभविष्णुना व्यक्तित्वेन संयमपूर्णं व्यवहारेण च’ ।

‘स्वप्रासादे त्वां प्रत्यहं साक्षात्कर्तुमसमर्थस्यापि तस्य, त्वामस्मिन् प्रदेशे सम्प्रेषयतः, ‘प्रशासनकलानुभवलाभोऽपि भवतु नामे’ति सदिच्छाऽपि प्रेरिका-
ऽऽसीत्’ ।

‘प्रशासनकालस्य प्रारम्भे त्वयैव नियमितरूपेण सम्प्रेष्यमाणेरत्रत्यैः कार्य-
प्रगतिवृत्तान्तेरादर्शवादोद्भासितैः सोत्साहैः सः प्रभावितोऽपि समभवत् ।
सामान्यजनसम्पत् स्थितेरुन्नयनार्थं त्वयाऽनुष्ठीयमानान् विविधानुपायानपि सः
सकौतुकमशृणोत् । लुब्धानां कर्तव्यविमुखानामप्रामाणिकानां राजपुरुषाणां
शासनमपि तव सोऽनुमेने । रक्षकविभागपुनर्घटनमपि तव सोऽनुमुमुदे । शिक्षाप्रसा-
रप्रयत्नानपि, तव स बह्व्मनन्दत्’ ।

‘परन्तु यतः प्रभृति त्वं तत्स्थापितामत्रत्यां मगधसेनिकबहुलां सेनां भङ्क्त्वा
तस्याः स्थाने तीक्ष्णबलां मुनियन्त्रितां कठिनतमकार्यक्षमामङ्गदेशोपपायां नवीनां
सेनां निर्मातुमारभिषे...ततः प्रभृति तस्य मनश्चिरकालिकेन तेनैव पूर्वग्रहेण,
ग्रहेणैव पापेन, प्रवन्नतरवेगेन ग्रमितुमारभत’ ।

‘तदनन्तरं तु नैकदाऽपि तस्य चित्तं त्वद्विषये नैर्मल्यमलभत । क्रमशो
विरलीभवतो ह्रस्वीभवतश्च कार्यप्रगतिवृत्तान्तान् तव समवलोक्याधिकतरमेव-
संशयग्रस्तस्तव विषये बभूव, स्वपुत्रस्य विषये त्वद्गतिविविधवृत्तान्तसङ्कलनार्थं
गूढान् पुरुषांश्च न्ययुङ्क्त तेषां माध्यमेन शनैः शनैरुपलभ्यमानैस्तव नवीनतरगूढ-
तराऽऽयुधनिर्माणोत्साहवृत्तान्तैश्चारुबलघटनसमाचारेश्च सोऽधिकाधिकमेव
अमुद्विग्नोऽभवत्’ ।

‘द्विजिह्वान् तव चारांश्च तत्र...राजगृहे...राजप्रासादे...साक्षादन्तःपुरे कार्य-
रतान् विज्ञाय तस्योद्वेगस्तु परां काष्ठामधिरुह ।’

‘पर्यणमत च तस्याऽऽकस्मिके कटुनिश्चये पूर्वोक्ते ।’

‘यदा त्वहं, मन्दभाग्या, तस्य तं भीषणं निश्चयमशृणवं तदा क्षणमात्रं
हतबुद्धिरात्मानमात्मनैवावलम्ब्य, येन केनाप्युपायेन तव हितं रक्षितुमातुरा,
विधूय संश्रमं, महाराज्ञ्या अन्तःपुर एव सततं क्लृप्तनिवासस्य दुर्लभदर्शनस्य तस्य
समीपेऽगच्छं, शृण्वत्या एव मम सपत्न्या अश्वत्र व्यावृत्तनयनाया, समाकणयन्ती-
नामेव निरुद्धश्वाससमुत्सुकोत्सुकानां पिहितद्वारकपाटतिरोहितानां धुदाणामान्तः
पुरिकाणां, तत्पादयोरपतं, तदनुग्रहं चायाचम् ।’

‘अश्रुविलन्नां दुःखविह्वलां प्रार्थनां मम नितान्तमवधोरयितुमसमर्थन तेन
चिरात् खलु समाश्वासिता—‘यदि तव तनुजोऽधुनाऽपि स्वस्याऽऽचरणं न्याय्यं
स्वमर्यादानुरूपं च विधास्यति तर्हि मगधराजमिहामने तस्याधिकारोऽश्रुणः
स्थास्यति । परन्तु...अन्तिम एवायमवसरस्तस्मै प्रदीयतेऽस्माभिरिति’ ।

‘प्राप्य चैतदाशवासनं, तेनानुज्ञाताऽहं राजगृहान्निर्गत्य तव समीपमागता’ ।
 ‘तत्-समाकलय्य भाविनीं विपदं, स्वात्मनः नैसर्गिकस्याधिकारस्य रक्षणार्थं
 बद्धपरिकरो भव ।’

‘शृणु मम हितवचनम् । परित्यजाहंभावं विनाशकरम्, कुरु मगधराजं
 प्रति स्वं व्यवहारं विनयनम् । पिता हि तव सः, अनुदारोऽपि पिता पितैव ।
 वर्तस्व मगधराजवशंवद-प्रादेशिकप्रशासकवत्, न स्वतन्त्राङ्गदेशनरेशवत् ।’

‘मा मनसि कुरु कल्पनामणोयसीमपि मगधराजेन सह संघर्षस्य सशस्त्रस्य ।
 यौवनमुलभेनोत्साहेनाऽऽत्मानं बलाढ्यतरं योग्यतरं कुशलतरं च मन्यमानोऽपि
 स्वल्पेनैव समयेन शलभगतिं लप्स्यसे समवेतानां मगध-कोशल-मद्र-वत्ससेनानां
 क्रोधवह्नी ।’

‘उक्त्वा चेत्थं, साऽऽसनात् कथमप्युत्थिता सन्तापशुष्कस्वरा भावाति-
 रेकप्रज्वलन्नेत्रकमला संततभाषणपरिश्रान्तादेहा नु मातृहृदयवेदना-विससर्ज
 स्वं पुत्रम् । शय्याभिमुखी च बभूव...अकालवार्धकमंथरया गत्या ।

अष्टमः परिच्छेदः

एवं विसर्जितश्चिन्तातुरया जनन्याऽजातशत्रुरेकमप्यक्षरमनुच्चार्य, स्तोक-
मप्यनाश्वाम्य खिन्नां तां लेशतोऽप्यप्रकटय्य स्वमनोगतं, ततो निर्गतो विचार-
मनोऽनभिज्ञः मेवकानां कौतूहलपरवशानां दृष्टिक्षेपाणामतिक्रम्य मन्दप्रदीपा-
ऽऽलोकानि परिजनशून्यानि नीरवाणि सुखप्रसुप्तानीव कक्षान्तराणि, स्वशयन-
कक्षं प्राविशत् ।

अकृतवेषपरिवर्त एव शय्यायाममृतकेनघवलायां सुखदायां मन्दसुमनोमोद-
वासितप्रच्छदायामात्मानं वात्योन्मूलितं महावृक्षमिव तरुणमक्षिपत् ।

स्तु कतिपयक्षणानन्तरमेवाश्वनुवन् सोढुं विचारोल्लोलकल्लोलाऽऽघा-
ताम्, तत उत्थाय पूर्वाभिमूखशयनकक्षवातायनमुपगम्य, उतो बहिरतिदूरावस्थिताः
मन्दे तारकालोकेऽस्पष्टतयाऽकालकालमेघमाला इव प्रलयाणोदीयमानाः कमपि
पापसङ्कल्पं गूढं मनसिकृत्य निश्चला इव विभाव्यमाना अचलपङ्क्तोरन्यमन-
स्कतयैव विलोकयन् मूर्तिरिव तस्थौ ।

अशान्तचित्ततया तत्रापि चिरं स्थातुमसमर्थोऽन्यमनस्कः, शयनकक्षान्ति-
गंत्य, यन्त्रचालित इव प्रेयमाण इव केनाप्यदृश्येन मानवेन, अभ्यासवशादेव,
प्रासादान्निगतः समीपवतिनीमश्वशालामुपससार ।

तत्रत्येन चाऽश्वपालकेन निद्राजडनयनेन शिथिलगात्रेण खट्वानिपतितेना-
ऽकस्मात् पुरतोऽवस्थितं कठोरतरमुखमुद्रं कृष्णतरवर्णं स्वामिनं—मन्दे नैश-
आलोकेऽमानवमिव कमपि भयङ्करेणाद्दृश्येन सर्वव्यापिनस्तमसागरादुद्भूतं
परिभानमानं-समवलोक्य विलुप्ततन्द्राणि विदित्वा तदभिप्रायं, तस्मिन्नेव क्षणे
सेवायां समुपस्थापितं चिरपरिचितं परमविश्वासपात्रं, विलोक्य स्वामिनं परमहृष्टं
तुरङ्गममाहूय, एकाकिन्या युवराजमातुरागमनमाकस्मिकं चंचयतामुदग्रमुखाकृति
रक्तनयनं तं तस्मिन् मध्यरात्रे तथा बहिर्गच्छन्तमवलोक्य हठाद्विरतालापानां
दक्षाणां भयस्तब्धानां किमपि महदनिष्टमासन्नप्रायमनुभवतां महाद्वाररक्षकाणां
प्रणतीः संसंभ्रमा अवधोरयन्नेव, सः प्रासादप्राकारमहाद्वारान्निर्जगाम ।

अतिक्रम्य च मन्दप्रकाशानि जनशून्यानि स्तब्धानि निद्रितग्रामसिंहानि रथ्या-

तराणि, विजही पश्चान्नातिचिरादेव तच्छासनच्छत्रच्छायायां विश्रब्धं प्रसुप्तां चम्पानगरीम् ।

प्रवस्तुं चारभत राजधान्या बहिर्यायिना शस्यसम्पच्छालिक्षेत्रनिबद्धोभयपार्श्वेन-
वृक्षपङ्क्तिनिबिडतरान्धकारेण मार्गण, यश्चक्ष्येव गृहीतोत्तरदिक् ।

शनैः शनैश्च नैशममीरमुखदसंस्पर्शन्यूनीभवदुद्वेगातिशयोऽनुजानन् तुरङ्ग-
गमं स्वेच्छया गन्तुमविदन् तस्य क्रमं लक्ष्यं वा, परित्यजन् स्थलकालविचारं,
चिन्तयितुमारभत—

‘एवमेतत् ! एवमेव विपरिणमन्तेऽस्मिन् क्षुद्रे मानवसमाजे सर्वक्षेमकरमु-
दात्ततमं ध्येयमुररीकृत्य निःस्वार्थभावेनानुष्ठिता अपि कार्यकलापाः ।’

‘मया हि, तक्षशिलामहेशे सुविख्याते विद्यापीठेऽपि ख्यातिगतेन, यौवराज्य-
पदेऽभिषिक्तेन, विस्मृत्य नयने संतापाऽऽरक्ते जनन्या मम पुनर्निष्कामनवात्तां
निशम्योद्बेल्लिताया, विजित्यापमानभावनामवधीयं मानपिकमन्तापं दूरीकृत्य
रणरणकरीडामस्याविकसितस्यारण्यप्रायम्योपेक्षितस्याङ्गदेशस्य प्रशासकपद-
मङ्गीकुर्वता, प्रदेशस्यास्य सर्वाङ्गीणं विकासं कृत्वा स्वपितरं प्रकृतिकातरं दीर्घ-
शङ्किनं समाश्वासयितुं वद्धपरिकरेण न मनसि कृतः परिश्रमः, न चित्ते धृतः
खेदः, न गणितः कष्टः ।’

तस्य सर्वस्य चेतत् फलमुपलब्धं—वंशपरम्परासिद्धान्मगधसिंहासनाधिका-
रात् प्रभ्रंशनरूपम् !’

‘मया खलु (विषण्णं विहस्य) चिन्तितमामीत्—मगधराजो मामविवेकिन-
मधीरं कोपिष्ठं मन्यमानो न बहु मन्यते । मयि पतृकं मगधराज्यभारं न्यसितुं
नोत्सहते । मां स्वतामघन्यस्य भट्टीयमहोदयस्य राजवंशप्रस्थापकस्य मनोरथानां
पश्चिपूरणेऽसमर्थं मन्यते । तदहमस्य प्रदेशस्य सर्वाङ्गीणां समुन्नतिं स्वप्रशासनमाध्य-
मेनाचिरादेव सम्पाद्य तं दर्शयिष्यामि यदापतिते खलूत्तरदायित्वे श्रमतानुरूपेऽह-
मपि विवेकी धीरः संयमशोलश्च भवितुं क्षम इति । अत एव मयाऽस्य प्रदेशस्य
सर्वाङ्गीणविकासाय प्रयतितम् ।...स मम मनोरथः...स मम सङ्कल्पः...स मम
प्रयत्नः सुफलमित्यम्प्रकारकं प्राप्तः ।’

‘अथवा—सर्वमेतदवश्यंभाव्येवाऽसीत् । प्रत्युत, यदि मगधराजो मम
प्रयत्नानिमान् दृष्ट्वा प्रसन्नोऽभविष्यत् तर्हि तदेवास्वाभाविकमाश्चर्यप्रदं चाभवि-
ष्यत् । यथाऽहं माताऽहं—स आजन्मन एव मम त्रिषयेऽनुदारहृदयः । न जाने
कारणम् । परन्तु—शैशवे बाल्ये केशोर्यं यौवने, सर्वास्वयवस्थायाम्, मया जानता-
ऽजानता वा समक्षं परोक्षं वा सदैव स मां प्रति साशङ्क इव, मयि अविश्वसन्निव,
मत्तो बिम्बदिव...मत्तो बिम्बदेवालक्षि । तस्य वृद्धस्य सामन्तब्रुवस्य दण्डधारण-

रूपिणीं क्षुद्रां घटनां निमित्तीकृत्य मां राजगृहादतिदूरस्थे तक्षशिलाविद्यापीठे निर्वासितवान् । तत्र चारचक्षुभिः मां रिपुमिव निभूतं निरीक्षाञ्चक्रे । ततश्च निष्कलङ्कं प्रत्यागतं मां योवराज्ये, यथाऽऽह जननी, जनलज्जयाऽभिषिच्यऽपि मम तत्समक्षमुपस्थितिं दैनिकीं सोढुमसमर्थः, शीघ्रमेव तदनन्तरमेतद्देशप्रशासन-भारवहनार्थं किल प्राहिणोत् । अविश्वसन्नेव मयि, मां स्वीयैः परमविश्वासपात्र-रधिकारिभिरादित एव परिवेष्टयितुमचेष्टत ।'

‘यतः प्रभृति त्वहं, अज्ञानन्नेव तरय कपटजालं, मूढ इव, नवनिर्माण-समुत्साहप्रेरितस्तदीयामत्रत्यां सर्वामेव नागरिक-सैनिकाऽऽर्थकव्यवस्थां दोषजंजरां भङ्क्त्वा तत्स्थाने नवीनां व्यवस्थामारोपयितुं चेष्टामकरवन् ... ततः प्रभृति तस्याविश्वासः, स्वाभाविकतयैव परां काष्ठामारुरोह ।’

‘यत्त्वाऽऽह जननी-मां गूढसैनिकयन्त्रनिर्माणरत स्पशजालप्रसारणपरं च विज्ञायैव स मत्प्रतिकूलो बभूवेति ... तत्तु मन्ये—पातिव्रत्यभावनाप्रेरिताया-स्तस्या ऐच्छिकमेव ... कपोलकल्पितमेव ।’

‘अस्त्यपि मयि नवीनसंहारयन्त्रनिर्माणरुची उन्मीलितचारचक्षुषि च स येन केनापि मिषेण येन केनापि निमित्तेन मां मम साहजिकादुत्तराधिकारादु-वञ्चयित्वा हृत्लाय तमदित्तत ।’

‘यथाऽऽह माता—मगधराज्यस्यायं वैकल्पिक उत्तराधिकारी तेन चिरात् खलु वाञ्छित आसीत् । अत एव-तेन स्वपुत्रीसमवयस्का ... क्षेमा ... जराजर्जरगात्रेण-परिणोता ... प्राणप्रियां कोशलराजभगिनीमक्षमां मज्जननीं चैतदर्थमयोग्यां परि-लक्षयता ।’

‘कियान् प्रियो हल्लस्तम्य ! प्रकृतिदुर्बलमपि तमतिलालनदुर्विनीतमपि तं बहु मन्यते । नतं पितामहमनोरथपूरणसामर्थ्यलाभाय राजगृहाद्दूरे कस्मिंश्चिदपि विद्यापीठे प्रेषयितुं उत्सहते । प्रत्युत विविधशास्त्रपारंगताननेकान् पंडिताननेकान् विविधशस्त्रकलाकोविदो वीरांश्च राजकीयसेवायां नियुज्य तेभ्य एव पाण्डित्यं शस्त्रनैपुण्यं चाधिगन्तुं तं प्रोत्साहयति । बाधकंपलितबुद्धेः पितुः पतिमनोरथाभि-ज्ञाया मातुश्च कौतुकमवधोयं स तदर्थं नोत्सहति इति त्वन्यदेतत् ।’

‘एतस्यां परिस्थितौ किं नु कार्यम् ? यत्तु चिन्तानुरया मात्रा समुपदिष्टं—अनुकूलवर्तनेन मगधराजो वशोकरणीय इति—तदनुसृत्य वर्तमानोऽहं (कटु विहस्य) नूनं सिकताभ्यस्तैलं लब्धुं समर्थः स्याम् । भूयान् समयः परिश्रमश्च, मया एतदर्थं प्रयतमानेन विनाशितः ।’

‘नाहमेतादृशीं त्रुटिं पुनः कर्तुमुत्सहे ।’

‘अहं मम जन्मसिद्धमधिकारमन्येन केनापि, भ्रात्राऽपि, लुण्ठितं, कण्ठगते-
ष्वपि प्राणेषु, न मषिष्ये । (सोद्वेगं) कापुरुषस्यैवैतच्छक्यम् । तत्—यदि मम
पिता पूर्वग्रहविपरीतदृष्टिर्मम यां कामपि चेष्टां तदुन्मूलनमात्रलक्ष्यप्रेरितां मन्यते,
तर्हि तत् तथैव भवतु’ इति । परम् ।’

‘इतः परमहमपि स्वाधिकारसम्पादनैकलक्ष्यः सूक्तानसूक्तान् यान् कानप्यु-
पायान् प्रयोक्ष्ये ।’

‘यथाऽऽह स, विषयजर्जरितदेहोऽपि तीक्ष्णमतिः, कोशलयुवराजः, जगत्य-
स्मिन्, न कोऽपि स्वाधिकारं स्वप्रभुत्वं स्वेच्छया संन्यस्यति । तत् बलादपहरणी-
मेव भवति ।’

‘प्रदर्शितमेवैतच्छूरेण, मयेव त्रिलम्बासहिष्णुना, मयेव महत्वाकाङ्क्षिणा,
मयेव मन्व्यमनोरथेन पितामहेन भट्टोयमहोदयेन पितृनिर्विशेषं विश्वमन्ममपि तद्-
वशंवदमपि स्वाभिनं, दुर्बलं तं बाहूदयं राजानं रिपुञ्जयं प्रपद्य मिहामनाद्दूरी-
कृत्य तत्स्थाने स्वबन्धं स्थापयता ।’

‘तत्-स्वाधिकारो बलादधिगन्तव्यः । मगधराजश्च बोधनीयो यत्तस्य पुत्रः न
नपुंसको, यः स्वाधिकारं जन्मसिद्धमन्यस्मै प्रदीयमानमवलोक्याश्रुपूर्णनयनस्तूष्णीं
तिष्ठेत् हताशः ।’

‘...भाविन इतिहासकारा मां पितृद्रोहिणं घोषयिष्यन्ति । घोषयन्तु नाम
बधेच्छम् । ...किं तैः कापुरुषैः ?’

‘मगधराजसिंहासनमारुह्य शस्त्रबलेन बुद्धिपाटवेन चाहं यत्तत् क्षुद्रं राज्यं
महत्तमे भारतीयसाम्राज्ये परिवर्तयिष्यामि तदपि तु तेऽवलोकयिष्यन्त्येव ।’

‘पितृद्रोहिणमपि...समर्थं प्रशासननिपुणं रणचतुरं महान्तं सम्राजमेव ते मां
घोषयिष्यन्ति ।’

‘निन्दन्तु ते...स्तुवन्तु वा । अहं तु मम कृते नियत्या सर्वतन्त्रस्वतन्त्रया
निर्धारितपूर्वं राज्यमभिगमिष्याम्येव ।’

‘नियतिरेव मामाह्वयत एतदर्थम् ।’

‘तत्—कथं स्वाधिकारोऽधिगन्तव्यः ? ...किं बलेन ? न तावद्वलेन ।
ममेयं सेना, नवीनतया निमिताऽपि दक्षाऽपि रणकलादीक्षिताऽपि न पर्याप्ताऽद्यापि
तदर्थम् । एतस्यां हि प्रयुज्यमानायां, साक्षात् पुत्रं पितरं सिंहासनाद्भ्रंशयितुमु-
द्यतमवलोक्य धर्मप्राणानां दाशरथिभक्तानां मागधप्रजाजनानां महान्निवृत्तलोभो
भवेत् । सुखप्रशासिता अभ्युदयः अंगदेश्याः प्रजा अपि मद्विद्रोहं कुर्युः ।’

‘यथाऽऽह च जननी - मगधकोशलवत्समद्रसेनानामेकीभूतानां प्रचण्डे क्रोध-
वह्नी ममेयं सेनाऽचिरादेव शलभगतिं प्राप्स्यति ।’

(किञ्चिद्विचार्य) ‘अहो ! एतदेवाभोष्टं मगधराजस्य । तेन खलुत्प्रक्षित-
यज्जननोमुखात् विदित्वा सर्वमेतं वृत्तान्तमहं, तन्मतेन साहसिकः, समुत्तेजितोऽव-
धीर्यविवेकं, सुलभकोपोऽकृत्वं बलाबलविवेकं, तं ससैन्यमाक्रमेय, बहु मन्य-
मानो मूखेतया स्वसामर्थ्यम् । तथा च सति—सर्वममक्षं कठोरतया बण्डनीयः
स्यामिति ।’

‘अहो धूर्तता...मगधराजस्य ।’

‘अथवा—युज्यत एव सा तत्मह्यस्य कपटकुटिलस्य ।’

‘परन्तु—एतत्तेन नोत्प्रेक्षितं यदल्पवयस्कोऽपि शीघ्रकोपोऽपि सांमारिका-
नुभवहीनोऽप्यहं न तथा महमाकागी यथाऽऽपाततः परिलक्ष्ये, ...यदहमपि जगतः
कुटिलान् व्यवहारान्—मन्येव ममये प्रत्यभिज्ञानं प्रतिकर्तुं च क्षम इति ।’

‘अतः—पितृपादानां कुटिला व्यवहाराः कुटिलैरेव व्यवहारैः निराकर-
णीयाः । मया खलु मानुषस्वान्मगधेश्वरस्य कोपस्य वार्त्तां निशम्य नितान्तं
भीतमिवाऽऽत्मानं नाटयता, आदौ तावत्.....’

विचारयन्नेवेत्थं स अकस्मात् भालप्रदेशे संप्रद्वितं किमपि कठिनमनुभूय,
द्वितीय एव क्षणे समुद्भूतया तीव्रया वेदनया विचारनन्दायाः प्रबोधितः ‘कुत्र
खल्वानीतोऽहमनेन प्रभञ्जनेन’—इति कौतूहलवशादितस्तनो दृष्टिमाकुञ्चितां
व्यापारयन्, सूत्रिभेद्यपर्वव्यापितिमिरवशात् स्पष्टतया द्रष्टुमपास्यन्नपि, स्वा-
त्मानं नितान्तमपरिचिते निःस्तब्धेऽरण्यानीप्रदेशे क्षीणनिभ्रकूले नाति
प्रवृद्धस्य सर्वतः प्रमृतशाखस्य, अश्वत्थवृक्षस्य भयजडस्येव निष्कम्पपणंसम्भा-
रस्य, कस्यचिदधस्तान् निष्टन्तमवलोकयामास ।

अवलोकयामास च क्षणमात्रानन्तरं नातिदूरादागच्छन्तं कमपि पीतपीतं
प्रकाशं क्षीणक्षीणम् ।

आहूयमानमिवाऽऽत्मानं तेन विभावयन्, तन्मिन्नेव क्षणेऽधोवतीर्य,
निमिषेभ्यो विस्फारितया दृष्ट्या तमेव प्रकाशध्यायन्तं भीत्येव कयाचित् सहसा
समाक्रान्तं क्षणमात्रं निःस्तब्धमवस्थाय ततोऽन्यत्र गन्तुं सहसा प्रवृत्तं प्रभञ्जनं
श्रमस्वेदाद्विनतुं तस्यैव श्वत्यस्य मूले बद्ध्वा, तं समुद्दिश्य प्रसक्तुं मार्भत...अवश
आकृष्यमाण इव नियत्या...शनेः शनेः अपरिचित्रविषमभूमिस्खलद्गतिस्तन्मात्र-
निबद्धदृष्टिः ।

नवमः परिच्छेदः

यथा यथा च स अपरिचितविषमभूमितलस्खलद्वगतिरवधीरयन् कर्णयो रकस्मादापतितं चितप्रकम्पकं दिवामोतस्य कस्यचिदशुभसूचकं घूत्कारं, तिरस्कुर्वन् निद्राविचालितस्योद्विग्नस्य करेटोः कस्यचिन्नोडनिलीनस्य वाशितं, प्रतीपबाहिनो वसादुर्गन्धिनः कदुष्णस्य-निःश्वासस्येव कस्यचिन्महाप्रमाणस्य भयंकरस्य क्रूरस्य वन्यप्राणिनस्तदर्थमेव नातिदूरे तस्मिन् गहनेऽरण्यानोप्रदेशे कुत्रापि गूढं निलीनस्य समारस्योद्वेजकमाघातं च, तदैकनिबद्धहृष्टिस्तमेव मन्दवातलहरीप्रकम्प्यमानं पीतं प्रकाशमुद्दिश्याग्ने ससार,—तथा तथा स गूढेन केनाऽपि दुर्वणनीयेनाकत्याणकारिणाऽमंगलेनाऽशिवेनाऽऽधिदैविकेन प्रभावेण क्रमश आक्रम्यमाण इव, रहस्यमयेन केनाप्यनुभवमात्रगम्येनानिष्टेन वातावरणेन प्रसह्य पराभूयमान इव दुर्निवार्याऽऽवेशेन दुर्भेद्येन फलोन्मुखेन केनचिदतीतपापकर्म-जालेनाऽऽबद्धयमान इव, समुद्विग्नमपि प्रशान्तमिव भयाकुलमपि निर्भयमिवाऽऽ-शंकितमपि समाश्वस्तमिव पराधीनमपि स्वाधीनमिव दुःखभराक्रान्तमपि सुखजडमिवाऽनिर्वचनीयेन केनाऽपि राजसेनाऽऽनन्दातिरेकेणाऽऽपूर्यमाणमिव विनष्टचिन्ताभरमिव सामर्थ्यातिशयोपपन्नमिव त्रिलोकीविजयप्रभविष्णुमिव समस्तसृष्टिचक्रमध्यविन्दुमिव सर्वातिशायिमहत्त्वयुक्तमिवाऽऽत्मानमनुभवितु मारेभे ।

उपसृत्य च, ईक्षाञ्चक्रे, ऽरण्यानोगहनवृक्षिराजेः निर्गतस्तन्मध्यवर्तिनिवृक्ष-स्थानसीमाप्रदेश एव हठात् केनाप्यदृश्येन प्रभावविशेषेण निवारितप्रसर आश्चर्य-विस्फारितरक्तलोचनो विस्मयशुष्यन्मुखः कौतूहलताम्यदृढदयः समुद्विग्नमान-स्वेदबिन्द्वंकितभालपट्टो विलुप्तस्थलकालव्यक्तिविवेक, एकस्य घनतिमिरदुर्लक्ष्य-विस्तारस्याऽपि विस्पष्टानुमेयाभ्रकषशाखावितानस्यानेकशाखाभृगुकृतनिलयस्या-प्यसंख्यखगकुलकृतनीडस्यापि समासन्नभोषणघटनापूर्वसूचनाभीतस्येव नितान्त-निश्चलस्य बहृत्यपि शनैः शनैः नैशे समीरेऽकम्पमानपर्याप्त्य महतो वृद्धस्य कस्यचित् चिञ्चावृक्षस्य विशाले मूले मन्दं मन्दं प्रज्वलन्त्या मृद्दीपिकाया एकस्या निःसरन्तं तं प्रकाशम् ।

स्तब्ध एव, ईक्षाञ्चक्रे च तत्प्रकाशितमनास्तृतायां भूमावुपविष्टं, कृष्णवर्णं, गुहीतमानवविग्रहमिव निशीयतिमिरखण्डं, नग्नप्रायशरीरं, इमं शानभूमि

विदीर्य स मुत्थितमासोनं च दुष्कर्माचरणाय शवशरीरमिव कस्यचित् पापिनः प्रेतस्य, कृशतनुमप्यप्रत्याख्येयशक्तिविशेषं, प्रवृद्धघवलदमश्रुजालदुर्लक्ष्यविशेषमुख-मुद्रमपि सुलक्ष्यभीषणरक्तनयनं, जपव्यापृतमिव किञ्चिच्चलदधरोष्ठं, प्रत्यग्रसिन्दूर-कृतरक्तेखाभीषणं भ्रूमध्यं, ह्रस्वकायं, पुरोवस्थितं मृद्वीपिकाप्रकाशितसर्वविशेषं सद्यः पूजितमिव प्रत्यग्ररक्तचन्दनचर्चितं रक्तकुसुमार्चितं चिताभस्मरेखावल-मध्यवर्ति मद्यःकृतरुधिराभिषेकविलिन्नतया संलग्नरक्तकुंकुमाक्षतं भीषण नरमुण्डं विदीर्य मुखं प्रसन्नतया हृतादिव विहसदिव निःशब्दं निर्निमेषस्थिरया दृष्ट्या ध्यायन्तं, कञ्चिन् कापालिकम् ।

ईक्षित्वा च क्षणमात्रमवतस्थौ मन्त्रमुष्ट इव विलुप्तचेतन इव ।

प्रेर्यमाण इव च निष्ठुरया यत्किञ्चित्कारिण्या नियत्या, चालित इव काष्ठपुरुष इव जगत्सूत्रसंचालकेन, कतिपयक्षणानन्तरमेव, तदेव लोमहर्षकं चित्तचुम्बकं भीषणहृद्यं स्थानमुद्दिश्याग्र सन्तुं प्रचक्रमे ।

अग्रे सरंश्च, परवश इव सु त्वर्णमुञ्जस्यैकस्योपरि पदमजानन्नेवाकस्मात् न्यदधात् । बभञ्ज च सर्वताव्यापिनो र्मशानशान्तिन्तन्मर्मरध्वनिना क्षुद्रेणाऽपि तदानीं कर्णविस्फोटकेनेव भासमानेन ।

अपश्यच्च तस्मिन्नेव क्षणे तेन ध्वनिना समाकृष्टचित्तं परिवृत्य मुखं संमोहन-निपुण्याऽऽरक्तनया निर्निमेषया दृष्ट्या तमेवावलोकयन्तमकस्मादुपस्थितमपरिचि-तमपि तं तत्र तदा दृष्ट्वाऽप्यचकितं तं कापालिकं तमेव समुद्दिश्यातिपरिचित-मिवेषद्दहसन्तम् ।

शुश्राव च तं मन्दधर्षरयाऽस्पष्टवर्णयाऽसंस्कृतया वाण्या तमेव समुद्दिश्य गदन्तम्—

‘एहि अजातशत्रो एहि । त्वदर्थमेव निजनेऽस्मिन् स्थानेऽद्य समुपस्थि-तोऽहम् । त्वदर्थमेव सर्वस्मिन्प्रदायां मंगलायाममावास्यायामस्यां पूजामिमामकर-वम् ।’

‘विरायितोऽसि नूनं नियतिसमादिष्टोऽपि ।’

‘अद्य खलु सर्वतन्त्रवतन्त्रा भगवती नियतिस्त्वामाह्वयते ।’

‘शृणु...अजातशत्रो...शृणु तदाह्वानम् । स्वीकुरु च नतेन मस्तकेन तस्या आदेशम् । नियतिस्त्वां समग्रस्य भारतवर्षस्याधीश्वरं कर्तुमुत्सुकायते । स्वीकुरु विनम्रेण मस्तकेन तस्या आदेशम् । ग्रंगीकुरु च तत्परिपालनायात्याव-श्यकमाधिदैविकं दुष्प्रसहमतीन्द्रियशक्तिसाहाय्यम् ।’

‘एहि...अजातशत्रो...एहि ?—इति ।

स्वभावत एवाऽऽधिदेविकीषु शक्तिषु परं विश्वसन्, आदित एवातीन्द्रियया कयाऽपि दृष्ट्या शक्त्या वशीकृतः, आदित एव लोमहर्षकेन तेन दृश्येनाभिभूतोऽ-
ज्ञातशत्रुश्च तस्य कापालिकस्यै तथाऽस्पष्टवर्णयाऽपि मन्द्रघर्षयाऽप्यप्रत्याख्येय-
प्रभावया वाण्या, कृष्णभुजंग इव मन्त्रशक्त्या, बलादाकृष्यमाणास्तस्य मर्मापे—
मन्त्रचालितः प्रेत इव-तिरस्कृत्वा यो ग्यायाग्यविवेकमवधारयन् मदसद्विवेकमुपा-
सरत् । उपाविशच्च निष्प्राण इव तन्मर्मापे शुष्यन्मुखः । निदध्यौ च तस्य विलक्ष-
णस्य कापालिकस्य कृष्णवर्णमपि प्रवृद्धशुभ्रश्मश्रुजालमपि शुष्कमपि दन्तुरमप्य-
लौकिकदृष्टशक्तितेजोभासुर्योरारक्तयाः परसम्माहृतनिष्प्रातयोः नयनयोः
कारणाच्चित्ताकण्ठकं विरम्य जपात् निनिमेषस्थिरया दृष्ट्या तमेव-बलिपशुमि-
वाऽऽसन्नघातं ध्यायदानतम् ।

पराभूत इव नितरामभिभूत इव तस्य तथा तीक्ष्णया विषमिव वमन्त्या
द्वेषमिव पाययन्त्या तामसं हृषमिवोद्गिरन्त्या दृष्ट्या, क्षणमात्रानन्तरमेव,
तस्याऽसन्नात् प्रसह्यापमार्यं निस्तेजस्कां दृष्टिं, कुत्सितमिव हसति स्वात्मीयभावेने-
वाभिनन्दयति नरमुडे तां बबन्ध ।

अश्रुणोच्च क्षणमात्रानन्तरमेव पुनस्तामेव मन्द्रघर्षरां सोत्लासां परसंमो-
हिनीं वाणीम् ।

‘गृहाण...अज्ञातशत्रो...गृहाण प्रसादमिमम् । तवैव कृतेऽद्य सविशेषमिह
पूजिताया देवतायाः प्रसादमिमं गृहाण । अस्य सामर्थ्येन त्वं शरीरेण मनसा
चापराज्यो भविष्यति ।’

‘गृहाण...अज्ञातशत्रो...गृहाण प्रसादमिमम् । अस्य प्रभावेण त्वमापात-
भयंकरानपि परिणाममुखदानुपायान् प्रयोक्तुं समर्थो भविष्यसि । अस्य बलेन त्वं
मूर्खैः पाखण्डैर्धूर्तैः स्तुताम् स्नेहपाशान् छेत्तुं शक्यसि, छद्मवेषाणां प्रकटानां
निर्बलानां सबलानां सर्वेषामेवारोणां मनोगतानि गूढान्यपि ज्ञातुं शक्यसि ।
निराकर्तुं च तेषां स्वार्थान्धानां कपटकुटिलानुपायान् त्वद्विनिपातमात्रपरानेका-
क्येव ।’

गृहाण...अज्ञातशत्रो...गृहाण प्रसादमिमम् । अस्य प्रभावेण त्वं धूर्तं
कुटिलगतिं वञ्चनाचतुरं पितरं तं वृद्धं शृगालं...बिम्बसारं स्वात्मनः प्रगतिप-
थाद् बलादपसारयितुं शक्यसि...तत्पितेव स्वस्वामिनम् । स हि तव भाग्योदयस्ये-
कमात्रप्रतिबंधकः । नहि सः स्वयमेव तवोन्नतिपथादपसर्ता । नियतिरेवा-
ऽऽज्ञापयति त्वां तं हठाद्दूरीकर्तुम् । दूरीकृते च तस्मिन् तव भाग्योदयोऽवश्यमेव
भविष्यति ।’

‘आरोक्ष्यसि चाचिरादेव विशालमागवसान्राज्याधीश्वरपदम्’ ।

‘अलंकरिष्यसि च शीघ्रमेव चतुःसमुद्रबलयां कितपृथ्वीपतिपदम् ।

‘लम्भयित्वसि चेतिहासेषु ध्रुवं स्थानं स्ववंशम् । तदर्थमेव तु तव पिता-
महेन विश्वसन्तपि स्वस्वामी सः ‘रपुञ्जयो मृत्युमुखे हुतः’ हाः...हाः...हाः ।

‘गृहाण...अजातशत्रो...गृहाण प्रसादमिमम् । नियतिस्त्वामाज्ञापयति ।
गृहाण । गृहाण ।’

अजातशत्रुस्वादित एव समयं तस्मिन् घनतिमिरे वनप्रदेशे व्याप्तेन विल-
क्षणेनानिवचनीयेन पंशाचिकेन प्रभावेणाभभूतस्तत्रापि निध्यातेनतेन लोमहृषकेण
पैशाचिकगूजादृश्येन प्रभावितस्तया चित्तसमाहिन्या मन्दघघरया वाण्या वशीकृतः,
निष्प्राण इव, यन्त्रचालित इव, तेन कार्पासिकेन कुस्मन्तभीषणमुखमुद्रण प्रदीय-
मानमकालकवलितबालकधवलकपालविधृतं वसोग्रगन्धि कषायं किमपि द्रव्यं,
भट्टिति, परित्यज्य सर्वं विवेकमाचामत् ।

आयमनक्षरा एव, जिह्वामिव दहता तालुमिव शोषयता कण्ठमिव विदार-
यता जठरमिव स्फाटयता तेन द्रवीभूतानलेनेव सर्वांगदाहकेन द्रव्येणापहृतचेतनः
क्षणानन्तरं भूमितले न्यपतत् विलुप्तसंज्ञः ।

चिराच्च संज्ञां पुनरलभत, नयनयोमृदुस्पृशद्भिर्विशालवृक्षपण-
सम्भारान्तपालनिपद्भिः नातितीव्रैः सुखदैः दिनकरकरैः, भालप्रदेशेऽस्पष्ट चुम्ब-
न्तीभिः शीतलाभिर्विविधवन्यमुमनपरिमलवाहिनीभिः समीरलहरीभिः, मन्दं मन्दं
कूजद्भिः निबिडतरुपल्लवसम्भारनिनीतः खगेश्च, बोध्यमान इव सदयं
सानुकम्पम् ।

लब्धसंज्ञश्च स्थलकालव्यक्तिविशेषान् विनिश्चेतुमपारयन्, विषमभूमितलै
यथापर्वं निपतित एव, किसलयान्तरप्रविशद्विकिरणनिबद्धदृष्टिः विस्मित
आत्मानं पयवस्थापयितुमचेष्टत ।

सहसा च स्मृती प्रादुर्भूतेन विगतरात्रिवृत्तान्तेन लोमहृषकेण दग्ध इव दष्ट
इव मर्माहत इव हठादुत्थातुं प्रचक्रमे ।

जडीभूतदेहस्तु न सहमा शशाक ।

महता कष्टेन दीर्घेण प्रयत्नेन समुत्थितश्च तन्द्राजडे म्लाने रक्ते नयने
समस्ताद् व्यापास्यामाम ।

दिग्गन्तव्यापि-क्षितिजचुम्बि-गहनवृक्षराजि-निबिडपर्णसंभारान्तरितं गगन
मण्डलं सर्वतः प्रसृतहरिततृणांकुराऽऽम्तीर्णं भूतलं चावलोक्य रम्ये वनप्रदेशे
कस्मिंश्चित् सुप्तोत्थितमात्मानमुत्प्रेक्षितुं प्रवृत्तमात्रस्य तस्य परिभ्रमन्ती नयने

हठात्स्वसमीपतिनोऽतिविशालशाखासम्भारस्य चिञ्चावृक्षस्य मूले पतितायाः
निर्वाणायामृदोपिकाया इतस्ततः प्रकोर्णानां शुष्काणां कणिकाङ्कुमानां
पिपीलिकाभिर्नीयमानानां रक्ताक्षतानामीषदस्पष्टीभूतस्य चिताभस्मरेखावलयस्य
समीप एव पतितस्य...अकालकालकवलितबालकधवलकपालभाण्डस्य नोपरि
पेततुः ।

सहसा प्रयत्नप्रेरितेऽपि नग्नप्रायशरीरं कृशं ह्रस्वप्रमाणं कृष्णवर्णमुदग्रनयनं
तं कापालिकं तत्पूजितं रक्तचन्दनचर्चितं रक्तकुसुमार्चितं भीषणं विहसन्नरमुण्डं
च द्रष्टुं न शक्तुः ।

प्रसह्य एवमवबोधितो विगतरात्रिवृत्तान्तस्य याथार्थ्यविषये...दुर्द्वो स
राजकुमारः परिगलितधैर्यः कम्पमानगात्रो महता कष्टेन समुदतिष्ठत् ।

अगच्छच्च, महता प्रयत्नेन, समवलोक्य तमुत्थितं प्रहृष्टमघोरतया खुरेण
भूमिं खनन्तं ह्येषारवमुखरं नातिदूरवर्तिनं स्वमश्वं प्रभञ्जनं...विमनस्कः ।

दशमः परिच्छेदः

उह्यमानश्च सहवेदनक्षमेण विदिततन्मनोवस्थेनैव सुखदगतिना तेना-
 श्वैनाविदन्नेव ललाटनपनतापमनभिनन्दयन्नेव शीतलसमीरस्पर्शम् परिलक्षयन्नेव
 मार्गं धूलिधूसरितसर्वाङ्गः, शुष्कधर्मबिन्दुलाञ्छितभालपट्टः, प्रबुद्धश्मश्रुजाल-
 कृष्णतरमुखमुद्रः पारशुष्यन्मुखः, -तस्य तामवस्थां द्रष्टुमपारयतीव पश्चिम-
 सागरे निमज्जन्ति भगवति भास्वति, निपतितेषु तदनुकंपाश्रुविन्दुष्विव गगनाङ्गण
 आविर्भवत्सु नक्षत्रेष्वसङ्ख्येषु पापप्रभावं मनसिकृत्य गृहप्रत्यागच्छन्तं स्वस्वामिनं
 समवलोक्य परं दुःखिताया अगतिकाया अङ्गदेशश्रियः निःश्वास इव मन्द मन्द
 वहति कटुष्ण निशामुखसमीरे, विजित्य तद्गृहदयं प्रबुद्धोत्साहेकुतोभये तमोगुण
 इव मूर्तिमति चराचरं प्रमह्ययाऽऽक्रामति नेशोऽन्धकारे पापसखे, तदाक्रमणप्रति-
 रोधार्थं कथञ्चित् प्रयतनानेषु सत्त्वगुणावशेषेष्विव मार्गेषु चत्वरेषु देवतायतनेषु
 निवासेषु तत्र तत्र प्रज्वलत्सु क्षीणप्रभेषु प्रदीपेषु-स्वप्रासादप्रकारमहाद्वारं प्राप ।

तथैवान्यमनस्कश्च...अस्वीकुर्वन्नेवाकम्पादागतं विलक्षणावस्थमुन्मत्तप्रायं
 तमवलोक्य चकितानां भीतानां स्वरमागानां ससम्भ्रमाणां रक्षाधिकृतानां
 सैनिकानां प्रणामान्, कथञ्चिदवतीय प्रवामधूलिधूसरितदेहात् प्रस्रवत्स्वेदकणा-
 ङ्कितघाणान् फेनिलमुखात् परिश्रान्तात् प्रभञ्जनात्, सहसा प्रविवेश स्वशयन-
 कक्षाभ्यन्तरम् ।

परिहरंश्च परमविश्वासपात्राणामपि सेवकानां सम्पर्कमवधारयन्तुपोषिता-
 यास्तत्प्रत्यागमनवार्तां विरप्रतीक्षितामुपलभ्य किञ्चित् सम्यक्त्वताया अपि
 चिन्तात्रयायाः पारिवारिकामुखेन वारं वारं तदवलोकनेच्छां प्रदर्शयन्त्याः जनन्याः
 साग्रहमनुरोधवचनं, तां निशां, शयनपतिताऽप्यविन्दन्नेव क्षणिकामपि निद्रां,
 मद्यपानप्रवृत्ताऽप्यनाप्तुवन्नेव मदोल्लासं कथमप्यत्यवाहयत् तीव्रविचारकल्लोल-
 विलोडितमानसः ।

अनावृतेभ्यः पुरुषप्रमाणेभ्यः शयनकक्षवातायनेभ्यः सभयमिव साशङ्क-
 मिव प्रविशन्तीभिः परिस्फुटितमुमनोमोदवाहिनीभिः प्रासादक्रीडासरोवरवीचि-
 समालिङ्गनशोभलाभिः प्राभातिकसमीरलहरीभिः परिवीजितः किञ्चिच्छीतली-

कृतोत्पत्तभालप्रदेशश्च, तन्मनोवस्थां ज्ञातुं त्वरमाणहृदययेवाऽऽरुण्या प्रभया समुत्सायंमाणे पूर्वादिगङ्गणात् नैशेऽश्वकारे, क्षणमात्रमस्वपत ।

अपश्यच्चात्मानमतिविशालायामुत्तुंगायाम् महाप्रमाणवातायनप्रविशद्-
रविकिरणाऽऽलोकिताम्यन्तरमहार्हरत्नपुष्परचनामनोहरस्तम्भमालिकायामुच्छा -
वचराजपुरुषकृतसमर्दायां राजसभायां विविधमणिखचितसौवर्णसिंहासनोपविष्टं
दिगन्तविजयिसामन्तवरेष्वनिबद्धोभयपाश्वर्यं हीरककुण्डलिनं रत्नखचितमुकुट-
मण्डितं निरुपमसुन्दरचामरिकावीज्यमानं निखिलभारतवर्षीयनृपमण्डलीमुकुट-
मणिप्रभाघोतपादाम्बुजं समीप एव सादरं सेवायामुपस्थितेन विचित्रवेषेणासुर-
देशाधिपप्रतिनिधिना सह संनपन्तम् ।

प्रबोधितः क्षणमात्रानन्तरं राजप्रासादाट्टालकनिःसरत्प्राभातिकमङ्गल-
तूर्यध्वनिलहरीभिः पटुप्रहृष्यमानपटहनिःस्वनानुसृताभिः दिगन्तव्यापिनीभिः,
प्राक्तनशशात् तं प्राभातिकं स्वप्नं दिशःप्रदर्शकं नियतिनिर्देशमेव गूढं प्रेषितं
मन्यमानो, विधिलिखितं भाग्योत्कर्षमेव पूर्वदृष्टं कल्पयन्, हठाद्दूरोक्त्य कि-
कतं व्य-भारं हृदयावस्कम्भकं, बलादपसायावसादजालं चित्तप्रतिबन्धकं विनि-
श्चित्य स्वात्मनेव सह किमपि, सहसा शय्याया उत्स्थी, परिममाप्य प्रातःकालिकं
नित्यं देहिकं क्रियाकलापं सद्यःस्नानोज्ज्वलमुखमुदः कृतविशेषकः परिगृहीतघोत-
घवलमुदुलवेषः, धनीभूतशिशिरकरकरनिकरेणेव शुभ्रेण मोक्तिकधारऽलंकृतेनो-
ष्णीवेण सुशोभितमस्तको वेत्रधारिणीमुखेन मातुः दर्शनं चायाचत ।

अधिगत्य च क्षणमात्रानन्तरमेव तदनुज्ञां धीरोद्धतया गत्या नमयन्नित्थं
सर्वसहं समतिक्रम्य कक्षान्तराणि पलायमानतिमिरावशेषदुर्लभ्यविशेषाणि
प्रविवेश तस्याः शयनकक्षम् ।

ददर्श च वातायनसमीप एव स्फटिकमूर्तिवदुपविष्टाम् उद्यद्प्रविकिरणा-
ऽऽलोकितारक्तां मेषमाखां प्राचीनां क्षितिजवर्तिहिमवच्छिखरमालां विडम्बयन्तीं
सूत्रमनस्कतयैवावलोकयन्तीं, प्रविशच्छ्रोतलमुखदमन्दवातलहरीदोलायमान-
विलुलितालकां मञ्जिनबन्धामपरिमाजितमुखकमलां, मूर्तिमतीं मातृहृदयवेदनामिव
ताम् ।

वेत्रधारिण्या सूचितप्रवेशश्च, तस्मिन्नेव क्षणे व्यावर्तितजागरणोच्छ्वाना-
ऽऽरक्तनयनकमलया जनन्याऽऽननुज्ञातस्तत्समीप एवाऽऽसन उपविवेश ।

तन्मानसतलमवगाहमानाभ्यामिव निर्निमेषस्थिराभ्यां नयनाभ्यां तम-
वलोकयन्त्यास्तस्याः पारदर्शिनीं मर्मस्पर्शिनीं दृष्टिं स्वहृदया प्रयत्नस्थिरया,
षुषुक्षयन्त्या इव किमपि कुतिसतं धृष्टितं सङ्कल्पितं कर्म, निगडयितुमपारयंश्च,
इतस्ततः कौतूहलाक्रान्त इव नयने व्यापारयन्...अनुपयुक्तायां समास्तरणायां

शय्यायामपीतोदके रजतकलशे...मन्ते दक्षिणानामिकांगुलीयकेन सह कीडन्ता-
माघोदृष्टिर्मंद्रया वाचाज्जोचत्—

‘निरचिनवमहं स्वकर्तव्यं, मातः । तवैव हितवचनमनुसरिष्यामि । करि-
ष्यामि च स्वव्यवहारं नम्रं...तं प्रति । वस्तुतोऽहोरात्रं पर्यालोचयन्नपि बहुवार-
मात्मनो व्यवहारं, न कामपि त्रुटि न किमपि दोषस्थलं तत्राहमपश्यम् । मम तं
प्रति व्यवहारः न कदाप्युद्धत आसीत् । यदि तु तस्मिन् विनम्रतायाः सवजन-
मुलक्षयाया अतिरेकः नासीत्तर्हि तत्र मम स्वभाववैशिष्ट्यमेव कारणम् । स्वभाव
त एवाहमेकान्तप्रियो मितभाषी च । तस्य कृपाप्रसादादाबाल्याल्लब्धयानुशासन-
कठोरया शिक्षया नोक्षणतराभूतं च तद्वैशिष्ट्यं मम व्यवहारेऽनिच्छतोऽपि वरी-
वृत्त्यते, वरोर्वतिष्ठ्यते च । स्वभावो हि ‘दुरनिक्रमः । तथापि—‘यथास्वभावमाच-
रतो मे वर्तनेन मम साक्षाज्जनको दुर्मनायत’ इति मनसि सततं कुर्वन्नहं स्व-
भावमतिक्रम्य वर्तितुं प्रयतिष्ये’ ।

‘त, धीनप्रशामक इव च व्यवहर्तुम् । वस्तुतो मम मनसि ‘स्वतन्त्रोऽहम् ।
अङ्गगदेशस्य नृपोऽहम्’ इति धारणा स्वप्नेऽपि कदाऽपि नोदभवत् । तेनैव खलु
प्रशामनानुभवार्थमस्मिन् प्रदेशे प्रेषितस्य, योवराज्ये यथाविध्यभिषिक्तस्य, निश्चित-
पैतृकराज्यलभस्य मम चित्त एतादृश्या आशावैकल्यमात्रसम्भाव्योद्गमाया धार-
णायाउद्भवावकाश एव न ।’

‘यस्मिन् मम प्रदेशस्यास्य प्रशासनिकव्यवस्थापरिवर्तने आर्थिकव्यवस्थादो-
करणे रक्षोपायनवीनीकरण चाभिविवेशः एतावत्कालपर्यन्तं तेन चारदृष्ट्या
परिलक्षिताऽन्यथा च गृहीतो मम दुर्भाग्यवशात्—स तावन्ममार्थनीतेः राजनीतेश्चा
धीनान् सिद्धान्तान् प्रात्यक्षिके क्षेत्रे परोक्षितुमुत्सुकस्योत्साहादेवाविर्भूत आसीत् ।

‘यदि तु स न तं बहु मन्यते तर्हि तमद्य प्रभृत्यैवाहं संन्यस्यामि । क इह
तेन मम लाभो वृथा पितृशङ्काकारिणा ? या च मे तोक्षणबलायाः मुनियन्त्रितायाः
कठिनतमकायंक्षमायाः नवीनायाः सेनायाः निर्माणेऽभिरुचिः साऽपि मम चेष्टेवा-
ऽऽसीत् प्रतिकूलासु परिस्थितिषु प्रयोगार्थं तस्मै तां समर्प्यं चकितात्तस्मात् साधु-
वादान् लब्धं कृतसङ्कल्पस्य । तथैव च मम नवीनरणयन्त्रपरिकल्पनाऽभिरुचिः ।
अत एवाहं ते द्वे अपि तस्मादगूहम् ।’

‘अद्य प्रभृत्यैवाहं ताभ्यां द्वाभ्यामपि विरस्यामि ।’

‘यदि नाम मम पिता हयंङ्कराजवंशप्रस्थापकस्य स्वपितुः स्वप्नं साकारं
कर्तुं तथा सर्वजनसमक्षं सोत्साहमात्मानं प्रदर्शयन्नपि तद्विषये वस्तुतः स्वयमुदा-
सीनः, किञ्चिदपि कर्तुमक्षम, आत्मनः पुत्रमपि तथैवोदासीनमेव काङ्क्षति तर्हि
तथैव भवतु तत ।’

‘अहमपि, महाराज्या भ्रातृपुत्र इव, वाक्शूरोऽकर्मण्यताकर्मठः, धुर्देन्द्रिय-
मुखोपभोगमात्रलक्ष्यो भविष्यामि । भवन्तु नाम मम सहजाः शक्तय आरोग्येपिताश्च
गुणा विकलाः । क इह मम लाभ इत्थमर्हतिशं भाविमहदुत्तरदायित्वनिर्वाहार्त्वा-
भ्यासं प्राणपण्येन कुर्वतः पितरं च प्रतिकूलं कुर्वतः स्वयमिदं स्वीयमुत्तराधि-
कारमेव च सङ्कटापन्नं कुर्वतः ?

इत्येवमादि च बहु तथाऽगददधादष्टिर्भद्रस्वरो विनम्रो यथा तस्य स
माता, ... जानत्यप्यात्मन एकमात्रस्याऽऽत्मजस्याभिभवासहिष्णुं परिभवप्रचण्डम-
कुतोभयं तेजस्विनं स्वेच्छामात्रवशंवदमाग्रहिणञ्च स्वभावं सम्पस्थितेष्वपि सङ्कटे-
ष्वगुमात्रमप्यविचरद् धैर्यं च । कक्षप्रवेशक्षण एव स्वदृष्ट्या चिन्तातुरया मिलि-
तायां तस्य दृष्टौ साक्षात्कृत्यादष्टपूर्वपस्वाभाविकमस्पष्टं कमपि भावं, समुत्प्रक्ष्य
कापट्यनेशं क्षणमात्रं विचलितहृदयाऽपि, — प्रस्वस्थहृदयाऽपि — ग्रन्ते — किं
विधिलिखितवशात्, किं वा सहजहार्यत्वान्मातृहृदयस्य, न जाने किमिति, —
तस्य वचने दृढं विश्वासं बबन्ध ।

दूरीभूतदुरुहहृदयभारेव प्रत्यागतप्राणप्रकाशेव घनचिकुरमवनतं वामितं
तन्मस्तकं भूयोभूयः करतलेन मुमनोमृदुलेन स्नेहमन्धरण परामृशन्ती, साश्र-
नयनोत्पला, स्फुटितहासोद्भासितमुखकमला, किमपि किमपि मन्द मन्दं जल्पन्ती,
क्षणमात्रं तं तत्कन्यमुपदिदेश, क्षणमात्रानन्तरं भाविनं तस्य समुत्कर्षकाल-
मुत्प्रेक्षत, क्षणमात्रानन्तरं बाल्ये कदाचित् पितुरपराद्धस्य दण्डितस्यानुशयांश्चितस्य
तस्य वर्तनं स्वसमीपेऽस्मरत्, क्षणमात्रानन्तरं च तमन्यैर्युवराजैः विशेषतः
कोशल्युवराजेन वत्पराजेन च — सह तुलयन्ती तमेव बहु बहु मेने । ग्रन्ते च
सोत्साहा महताऽऽत्मविश्वासेनाशपद्यथा मगधेश्वरो विस्मृत्य सर्वमान्तरालिकं
दीर्घमनस्याभास यादृच्छिकं पूर्ववदेव तस्य मगधराज्योत्तराधिकारविषयेऽनुकूलः
स्यात्तथा प्रयतिन्तु प्राणपण्येन ।

मगधेश्वराय प्राणेश्वराय विनिवेद्य स्वप्रयत्नसाफल्यं तस्य मनोमालिन्यं
दीर्घमनस्यमुद्वेगं खेदं च विलापयितुमुत्मुकाऽपारयन्ती चाधीरनया कालमति-
वाहयितुमनिच्छन्त्यपि स्वपुत्रं तथा विमनस्कं विहाय गन्तुं साऽपरेद्युरेव, मातृ-
तञ्जनापरं पुत्रं कुनकनङ्कायमानं निर्भर्त्सयितुमिव वेगेनोदयाद्रिशिखरमारोहति
भगवति त्विषाम्पती, पतनगतीन्मुखं तादृशं पुरुषवरमवलोक्य खिन्नाया भारतभुवः
निःश्वास इव मन्दं मन्दं वहति कदुष्णे समीरेऽश्रुनपूर्वतद्दर्शी मातृविप्रलम्भवातां
परस्परं सोद्वेगं श्रावयत्स्वबोच्चैर्विरुत्सु खगकुलेषु, सा, बहुवारं समाश्वास्य
विनयावनतं किलाधोमुखं स्वपुत्रं पुनः प्रत्यागमनवचनप्रदानेन, मगधराजकेतु-
मण्डितं तमेव धवलाश्वं रथं समारुह्य राजगुहाय प्रातिष्ठत ... स्तपयित्वा चरण-

नतं पुत्रं ग्नेहमय्या 'दुग्धकुल्ययेव दृष्ट्या', समुल्लसितमुखकमला विहसन्नेत्रो-
त्पलाङ्गरक्षकपरिवृता ।

अज्ञानशत्रुस्तु, प्रतिनिवर्त्य मानरमेवं राजगृहाय प्रत्यागतप्राण इव, समु-
पजाताऽऽश्वाम इव, यथापूर्वं प्रशामनकर्मण्येवाऽऽत्मानं दिवानिजं न्ययोजयन्...
आविष्ट इव केनाऽपि दुर्गहेण ।

एकं तु मौलिकं परिवर्तनं य तद्विनादारभ्यैव स्वप्रशामनपद्धती महताऽभि-
निवेशेन व्यदधात् । प्रत्येकं तु तत्तं प्रशामनिकं कार्यं राजगृहानुकूलं ग्यान्व वेति
विचार्यानुकूलं परिलक्षितं महताऽऽम्बरेणान्वतिष्ठत् । अननूकूलं चाऽऽदित
एवात्यजत् ।

अत्यल्पमिदमुक्तम् । यानि यानि प्रशामनिकानि परिवर्तनानि तेन ततः
पूर्वमङ्गदेशस्य भूमिव्यवस्थायामाधिक्यव्यवहारपद्धती शिक्षाप्रणाल्यां राजस्वा-
ऽऽदानपद्धतौ च जनसामान्यहितेच्छया कृतान्यासन्, तानि तानि स तथा परिवर्त-
यामास यथा तानि मागधपरम्पराया उद्भूतानीव तदनुकूलानीवाऽऽपातदृष्टि-
गोचरगेवभूवुः ।

यथा चेत्तत् परिवर्तनं स्वप्रशामनपद्धतौ प्रसिद्धिमधिकतमां लभेत मागध-
नृपसन्निधौ तथा तांस्तानुपायान् महता चातुर्येणायुतक् । एतदर्थं स मागधान्
तण्डिजस्त्वन्व्यापारिकवृत्तिप्रदानेन प्रात्माह्वयामासाऽङ्गदेशाभ्यन्तरे स्व-
व्यापारजालविस्तारार्थम् । मागधान् पण्डितांश्च तत्तदधामिकमांस्कृतिकयामा-
जिकममारोहेषु विशिष्य बहुमानयाञ्चकार ।

प्रधाने राजगृहकोषागारे तत्परनयाऽतिप्रकटया प्रेषयामास स मगधा-
धिपतये प्रदेयं सांवत्सरिकं समयमपि सञ्चित राजस्वधनम् । तत्प्रेषणविलम्बार्थं
च कतिपयान् राजस्वाधिकारिणः निमित्तीकृत्य तानभत्सयत् सर्वजनसमक्षम् ।

अङ्गदेशाद् बहिर्मगधदेशे, कोशलराज्ये वत्सदेशे...सर्वत्रैव प्रसृतं चारजालं
प्रसह्य तथोपसञ्जहार यथा तदपि मगधराजस्य तत्स्नेहवशंवदानां चान्येषां राज्ञां
सुविदितं स्यात् । ग्राम् । उपसञ्जहार सर्वत्र प्रसृतं चारजालम् । परम्त्वापानतः ।
वस्तुतस्तु—वृहत्संख्यकानि चारचक्षुषि निमोलयन्तपि, कतिपयानि सुपरीक्षितानि
नितान्तं विश्वसनीयानि दुर्ज्ञेयानि तानि तत्र तत्र स्वस्वकर्तव्ये दक्षतराणि यथा
स्थुस्तथाऽन्वतिष्ठत् । विशेषतो मगधाधिपसन्निधौ । तस्य मगधाधिपस्य स्वज्येष्ठ-
मातुश्च समीपे सः, शनैः शनैः, परिहरन् संशयलेशं, तेन तेन मिषेणैतादृशान्
चारान् निपुणतमान् प्रसारयामास यन् तन्माध्यमेन स तयोः क्षुद्रतममपि
विचारमाचारं बाऽबिलम्बेनैव पर्यस्रयत् ।

स्वसेनाबलं च नाभनक् । नापि मगधाधिपवशंवदं नदकरोत् । केवलं तत्परिवर्द्धने स्त्रोतगाहम्—प्रापानतो—ऽव्यजत् । सर्वजनदुर्लक्ष्यं यथा तन् म्यात्, साधारणजनोदासोऽन्यविषयां यथा तन् प्राप्नुयान्, समुपेक्ष्यमाणमिव यथा तन्नि-पुण्यस्यापि निरीक्षकस्य दृग्गोचरीभवेत्—तथा तत् प्राप्तात् ।

नवीनरणयन्त्रकल्पनाकीर्तुकमपि परितत्याज नाम विगतोत्साह इव । मागधेभ्यो रणकलाविदुभ्यः सेनाधिकारिभ्यो वा तद्रहस्यानि तु न ददौ ।

संक्षेपतो दृढबद्धमूलस्य निरपेक्षस्य स्वसामर्थ्यस्य मौलिकीं क्षतिं महता चातुर्येण परिहरन्, धैर्यैः नामोपायैः स्वस्य मगधाधिपवशंवदत्वं तदप्राप्तत्वं च सावं जनोर्न, विशेषतो मगधाधिपवेद्यं, स्यान् नांस्तान् उपायानालम्बे ।

तच्चातुर्यप्रभावाद् वा विधिलिखितवशाद् वा तस्य ते कुटिला उपायाः शास्त्रमेव साफल्यमलभन्त ।

देवोपहतमतिर्मगधाधिपतिश्चम्पानगर्याः प्रतिनिवृत्त्याऽऽगतायाः समुल्ल-मिताचितायाः राज्ञ्याः वैशाल्या विदिनभतिशयोक्तिममनुप्राणितं स्वपुत्रस्यानुश-यानिरेकवृत्तान्तं शनैः शनैर्वास्मिकमेव मन्त्रमारभताङ्गदेशे सर्वत्र प्रसृतात् स्वचार-बलान् प्रत्यहं समापतत्सु प्रयासनिकपरिवर्तनवृत्तान्तेषु विश्वगन् ।

आरभत चाऽऽभासितुं यद्...यथाममयं तस्य शूरः स्वाभिमानी पुत्रः परिधौतौद्धयकलङ्कोऽनुशयनम्रस्तच्चरणे निरीड्य वन्दिन् तत्पुरत आगमिष्य-तीति ।

परन्तु, तस्य साऽऽशा...दुराशेव दुर्भाग्योपहतस्य...न कदाऽपि फलवती बभूव ।

तस्य सः शूरोऽभिमानी पुत्रः नैकदाऽपि तच्चरणे निरीड्य वन्दिन् तत्-पुरत उपतस्थौ ।

एकादशः परिच्छेदः

नियतिशतं कालदण्डं मगधराजमित्यभापातसत्येनानुशयान्वितेन विनीतेन वर्तनेन समाश्वसतं विधाय, स्वभावत एव मितभाषी निष्पन्न एवेकाकी सोऽज्ञात-
शत्रुः, छायामात्रसाहाय्येन प्रतितायां गूढायां स्वाधिकारसम्पादनचेष्टायामधिक-
तर एव मुद्रिनीष्पुटः, शनैः शनैः, परिहरन् संशयकारणं स्वल्पमपि, कुशाग्रबुद्धि-
दुर्भेद्यस्य तीक्ष्णदृष्टिदुलक्ष्यस्य तादृशस्य कपटजालस्य निमित्तान्तरव्यपदेशः निमित्तो
मनश्चक्रे...यत् प्राचीने भारतीयेतिहासे संवत्सरशतकानन्तर मागध एव राज्य
एकाकिना बुद्धिमात्रसाहाय्येन विप्रेरणकेन निमित्तेन कपटजालान्तरेण वातिशयितं
बभूव तत् ।

सर्वप्रथमं स सेवारतानामङ्गदेशीयानामतिदिश्वसनीयानामधिकारिणां
समूहात्, पर्यालोच्याऽऽत्मनैव, तदर्थं स्वप्राणानपि समुत्सृष्टुं तत्परान् तीव्रमती-
नुदग्रस्वभावान् स्वीकृतं कार्यं शारादपि शारादपि साधयितुं तत्परान् द्वादश यूनो
ऽचिनोत् । तेऽप्येव शपथबद्धेभ्यः सङ्कल्पितस्य कार्यस्य रूपरेखां व्यवदेयत् ।

तेषां च मध्यान् स महाकुलस्नेहमस्वन्धवशादनाशङ्कनीयगतिविधीन् पञ्च
यूनस्तत्तत्कार्यविशेषं तत्तदनुष्ठेयमुपदिश्य, साक्षान्मगधराजस्य वैयक्तिकसेवायां
प्रवेशं येन केनापि विप्रेण येन केनापि प्रकारेण लब्धुं व्यसृजत् ।

तेऽपि, क्षेत्रान्तरचिकित्स्यमहाव्याधिकीटका इव, मगधराजप्रशामनशरीरे
गूढं प्रविष्टाः, अत्यल्पेनैव समयेनानुत्पाद्यैव कस्यापि संशयमन्वतममपि, कृतोन्-
तयाऽर्जित्वाऽऽमन्नदुर्बलमूच्छितमतीनां मगधराजसुरक्षाधिकृतानामुच्चाधिकारि-
णामात्यन्तिकं विश्वासमचिरादेव मगधराजस्याङ्गरक्षणोत्तरदायित्वं स्वयमध्य-
गच्छन्, दक्षेण मधुरेण वर्तनेन राज्ञः प्रियतमाश्चाभवन्...पृथक् पृथक् नितान्तम-
परिचित्ता इव परसरेण । आरूढाश्च निर्धारितपूर्वाणि पदानि, वास्तविकस्य
कालपतिकस्य वा यस्य कस्यापि वैयक्तिकस्य कारणस्य वशात् साक्षात् मगधराज-
मेव परं द्विशतोऽपराधप्रवृत्तीन् कपटवृत्तीन् कतिपयान् मागधान् पुरुषान्
वैयक्तिकसेवकमिषणं सञ्जगदुः । अनन्यवशवदाश्च तान् विधाय तैस्तेरुपायः
निभूतं स्थापयामासुः...व्यापारयितुं समुचितेऽवसरे ।

अवशिष्टानां च यूनां मध्यादेकं नवनिर्माणचतुरं कल्पनानिपुणं युवा मगधराज्यसमीपवर्तिनोऽनाव्यप्रवाहेण दुःप्रसहवेगेन शीघ्रमहानदेनाऽऽरक्षितपास्व-
स्याशातप्रायस्य पाटलिग्रामस्य समीप एव समुन्नततरे विशाले समतले भूप्रदेशे
प्रासादमेकं स्थलदुर्गप्रायं राजकीयाऽऽवासमिषेण शीघ्रमेव निर्मातुं समादिदेश ।

सोऽपि महतोत्साहेनाजितुं दुराराध्यस्य ग्रीष्मकोपस्य कर्मण्यस्य स्वामिनः
निःशब्दं साधुवादमविगण्य धनव्ययमहोरात्रं प्रतिक्षणं व्यापारयन्परिमितौ
मानवशक्तिं, कतिपर्येव, मार्गः विनिर्दिष्टे स्थलेऽनभ्रङ्कपशिखरमपि नातिविशाल-
मप्यतिष्ठं महानदप्रवाहपरिवेष्टितप्रायं सर्वविधमुविधोपपन्नं प्राङ्मुखं प्रासाद-
मेकं निर्मापयति स्म ।

तत्स्वाम्यपि, परिभिन्न इव खिन्न इव, निक्षिप्य प्रशासनभारमधिकारिषु,
तस्मिन् प्रासाद उषित्वा, महानदे जलक्रीडयाऽमकृत् श्रमापनोदं कर्तुमारभत ।

एकदा च, निगोर्णे सूचिभेदेन घनतिमिरेण चराचरे, श्रमक्लान्तेषु
निद्रामग्नेषु रक्षकपुरुषेषु, क्षुद्रालातधारिणा प्रासादरक्षामहाधिकृतेन तेनैव यूनोप-
दिश्यमानमार्गः, निभृतं, प्रासादभूमितलान्तर्वर्तिनो द्वित्रान् गूढान् कक्षान् निषिद्ध-
सूर्यप्रकाशान् निवारितस्वच्छन्दवातप्रवेशान् गुप्तप्रवेशद्वारान् निरीक्षयाञ्चकार ।

अवशिष्टानां षण्णां यूनां मध्यादेकं व्यवहारचतुरं मधुरभाषिणं पाषाण-
हृदयं सर्वग्राहिणं विहङ्गदंष्ट्रि तीक्ष्णबुद्धिं कपटजालस्य प्रधानतः तु भिस्तैस्तैर्युवभिः
निभृतं निरन्तरं सम्पकं साधयितुं, समुपस्थितेऽनपेक्षितेषु वा विघ्नेषु तान्
प्रत्युत्पन्नस्त्रमतिबलेन तत्क्षणमेव निराकर्तुं, प्रमुखकार्यकारिणां गतिविधेषु
पारस्परिकं सोमनस्यमापादयितुं च न्ययोजयत् । अस्थापयत्तं चम्पानगर्यामेव
परन्तु क्षुद्रस्य राजस्वाधिकारिण एकस्यापदेशेन, परिहरन् सर्वजनसमक्षं
तत्सम्पकम्, आदिशच्च निभृतं कार्यप्रगतिनिवेदनार्थमसकृत् ।

अवशिष्टांश्च स आत्मन एव समीपे तत्तदधिकारिव्यपदेशेन स्थापयामास
प्रयोगार्थमुपस्थितेऽवसरे समुद्भूते वाऽप्रत्याशिते कस्मिंश्चिद् विघ्ने ।

एवं, निष्पापान् स्वच्छन्दविहारिणः खगानाबद्धं पापद्विरिव पाषाण-
हृदयः... सोऽजातशत्रुः सरलस्वभावं निराशङ्कं स्वपितरमाबद्धं दुर्लक्ष्यं कपटजालं
विस्तारयितुं प्रचक्रमे । लेभे च शीघ्रमेव माफल्यं कल्पनातीतमवश्यम्भाविताद्
विधिलिखितस्यानुत्तलङ्घनीयत्वान्नियतिनिर्देशस्य ।

तत्प्रेरितास्ते सर्वेऽपि यूनाः,—यमदूता इव दुःसहगतयः,—अवलोकयतामेव
दक्षमन्यमानानां देवोपहृतदृष्टीनां मागधचाराणां-शीघ्रमेव निर्धारिते स्वे स्वे
स्थाने लब्धबुलाः, संनद्धमात्मानं खड्गपाताय तस्मै न्यवेक्ष्यत् ।

सोऽपि प्राणान्तकलङ्गप्रहारायावसरं समुचितं प्रतिपालयन् तूष्णीं तस्थौ प्रलभत च तं नातिचिरादेव ।

नातिचिरादेव हि, एकदा समुपविश्य नवनिमित्तस्य 'क्रीडाप्रासादस्याट्टालके, मन्दवातलहरीपरिचुम्ब्यमाने समुद्यत्तरङ्गे निर्मले महानदजलप्रवाहे प्रतिबिम्बित-मचिरोदितमारक्तमादित्यमण्डलं दोलायमानं दिव्यं रक्तप्रभं शतपत्रमिव निर्निमेषया हृष्टया कदाचिदवलोकयन्तं, कदाचिन्मन्दसमीरलहरीममानीयमानं कोलाहलं पथिकानां नौकातरणोत्सुकोत्सुकानां पाटलिग्रामावतारे सुदूरे समवैतानां विमनस्कतया शृण्वन्तं, कदाचिन्महानदपरतीरवतिष्ठति क्षितिजपटे दिव्याचित्रकारचित्रिते-ष्विव शस्यस्यामलेषु तिस्तीर्णेषु क्षेत्रेषु हृष्टे क्षिपन्तं, कदाचित् प्रासादप्राकारभित्ति-तलं पापाणामयं व्यर्थं समालिङ्गन्तं महानदजलोर्मणां यत्-यन्-ध्वनिषु कर्णं ददन्तं, कदाचिन्महानदतीरवनिनि देवतायतने कस्मिंश्चित् भद्रालुना केनचिदारा-धकेन प्रहृष्यमानाया घण्टिकाया रवं स्वच्छन्दवातलहरीसमानीयमानं शृण्वन्तं प्रसारितस्य कपटजालस्य विषय एव सततं चिन्तयन्तं, तं निःशब्दमुपसृत्वा प्रतिहारिमुख्यो ब्राह्मणं काञ्चिदाशीर्वचनदानार्थं दिक्षु श्यवेदयत् ।

सोऽपि, 'वास्तविकः कोऽपि ब्राह्मण आशीर्वचनदानार्थं मां द्रष्टुं मोत्सहेत । स तु सर्वविदिते राजकीये दानधर्मविभाग एव गत्वा-शृण्वत्सूदासीनेषु तदधिका-रिषु तन्महत्तमं कार्यं स्वजात्युचितं कुर्वीत । लभेत च राजाज्ञानुसारं प्रभूतां दक्षिणाम् । तदनेन गूढेन चारेणैव केनचिद्वाजगृहात् सम्प्रेषितेन भवितव्यम् इति मनसि कृत्वा, वस्तुतः समुत्सुकोऽपि प्रकटतः समुद्विग्नमिवानिच्छन्तमिव कमपि ब्राह्मणश्रुतं दर्शनप्रदानेनानुग्रहीतुमात्मानं दर्शयन्, तत्प्रवेशमनुजज्ञे ।

अन्यस्मिन्नेव च क्षणे, तस्मिन् कक्षे प्रवेशितं नातिदीर्घं नातिस्थूलं गौरं वर्णं धीतधवलवेषं भस्मभासुरभालप्रदेशमेकेन हस्तेन रुद्राक्षमालामपरेण च कमण्डलुं वहन्तं शिशिरकरकरनिमित्तेनेव शुभ्रेण यज्ञोपवीतेनोद्भासितवक्षःस्थलं चञ्चल-चतुरचक्षुषं ब्राह्मणमेकमक्षिलक्ष्योचकार । उदतिष्ठच्छानिच्छन्पि तत्सभाजनार्थम्-अवलोकयति सादरे प्रतिहारिप्रमुखे द्वारस्थिते किञ्चिच्चकिते । किञ्चिन्मितोत्तमाङ्ग एव चाश्रुणोत् घोरगम्भीरामपि तीक्ष्णमतिमुलक्ष्यप्रक-म्पामाशीर्वचनवाणीं-‘विनङ्क्ष्यन्ति तेऽरयः, राजन् । सफलोभविष्यन्ति तव मनोरथाः । आसन्नप्रायस्य फाल्गुनमासस्य शुक्लपक्षेऽष्टम्यां तव भाग्येशः लग्न-राशिं वेक्ष्यति । स च विलापप्रबलतमानपि तव शत्रूननयासेनेव ! ललाटलिखित-मेव द्योतयति तव भाग्यसम्पदमिति । तत्क्षणमेव परिजाय च तन्निहितं गूढं सन्देशमोत्सुक्यताम्यद्गृह्यदयोऽपि कृताऽऽकारगोपनम्, आश्वस्तमिव प्रभावितमिव सुखितमिवात्मानं तां भविष्यद्वाणीं निशम्य दर्शयन्, तस्य ब्राह्मण (कृतक) स्य तेजसाऽभिभूतमिवाऽऽत्मानं प्रकटयन्, अधिकतरमेवाऽऽदरपङ्क्तमतिथिसत्कारस्वी-

कारेणानुग्रहीतुमर्ह्ययामास विनयमन्त्रया वाण्या । अवलोकयामास च प्रतिहारि-
प्रमुखं साभिप्रायम् ।

अपगत एव तस्मिन् ततः आशीर्वाचनमुखरे, घटिकामात्रं पर्यालोच्य
स्वात्मनेव, विनिश्चित्य च स्वयमेव किमपि, मङ्कलपित्तकार्याभिज्ञानां स्वसमीप-
स्थानां पञ्चानां यूनां मध्यादेकं वेषवाग्वर्तनपङ्क्तिर्नचतुरमाह्वययत् ।
शीघ्रमेव सेवायां समुपस्थितं तं राजगृहात् मद्यः प्राप्तं गूढं सन्देशं श्रावयित्वा,
तदहरेव छद्मवेषं गृहीत्वा राजगृहं गत्वा मगधराजस्य वयक्तिकसेवायां गूढं
प्रवेशितानां कृतकाङ्क्षरक्षकाणां प्रधानात् विदित्वा सर्वं वृत्तान्तं प्रयित्सन्देश-
सम्बद्धं शीघ्रमेव प्रत्यागन्तुमादिशत् ।

सोऽपि तदहरेव प्रस्थितो धनपांसुलपादशामीणवेषो मगधराजघात्या यथा-
निर्देशं गूढं साक्षात्कृत्य तत्रत्यं प्रमुखं राजकीयसेवागममुक्त्वासाधारण्युक्कृद्मना
समधिगत्य सविस्तरं समाचारं, विस्मित इव राजधानीवैभवावलोकनेन दिनमेक-
मतिवाह्यं तच्छोभावलोकने नाम, पाटलिगामं न्यवर्तन् हताश इव । परिहरश्च
कालापव्ययं, समुपस्थित एव प्रथमेऽनुकूलेष्वसरे नमज्जातशत्रवे न्यवेदयत्—

‘स्वामिन् ! उपस्थित इवानुकूलतमोऽवसरः परिलक्ष्यते । जायते हि यत्
स भवतोऽनुकूलं विनम्रं व्यवहारं वीक्ष्य परमाश्चर्यं, राज्यप्रशामनभारं-वस्तुत-
स्तेन कदाचिदेवोह्यमानं-परमविश्वमनायेषु स्वामात्येषु निक्षिप्य प्राप्तप्रायं
होलिकादहनमहोत्सवं भगिनीं तत्पति च चिरान् खल्वनवेक्ष्य दुर्मनायमानस्य
कोशलनरेशस्य प्रसेनजितः परिवारेण महाभिनन्दयितुं राजगृहादासन्तस्य पाङ्गुन-
मासस्य शुक्लपक्षे सप्तम्यां तिथौ श्रावस्त्यै प्रस्थानं करिष्यति । महाराज्ञी
कोशलदेवी केवला तेन सह प्रवत्स्यति । स्वामिनो माता मदराजमुता च ससुता
राजगृह एव स्थास्यतः । यथा खलु तेन सह क्षुद्रतमं बलं कृशतमञ्च परिजनवृन्दं
प्रवसेत्तथाऽस्माभिः प्रयतितम् । सफलोभूतं च । तस्मिन्नपि क्षुद्रतमे बले कृशतमे
च परिवारे यथाऽस्माकं पक्षपातिनः सैनिकाः सेवकाश्च स्युस्तथैवास्माभिः
प्रयतितम् । अतः राजगृहादयमनुरोधः स्वामिचरणयोर्यत् यदि योग्यं मन्येत
स्वामी तर्हि राजगृहात् श्रावस्त्यर्थं प्रस्थितः सः, अष्टम्यां तिथौ, प्रहरमात्राव-
शिष्टायां रात्रौ, भागीरथ्या दक्षिण एव तीरे, प्रवामानन्तरं मुखं विश्रान्तिमुलभ-
मनुभवन्, सकलत्रः, प्रमह्य बन्दीकरणीयः । कोशलदेशं समुद्दिश्य सुदूरं प्रोषिते,
भागीरथ्या उत्तरतोरवनिनि वा कस्मिंश्चिद् वनप्रदेशे कृतविश्रामे तस्मिन् कतिप-
यदिवसानन्तरं निगृहीते सति, तस्य, पङ्क्तिज्य जनसामान्यमंशयं, अदस्ता कस्मं-
चिदप्यपहतृविषये कल्पनालेशं, ततः पाटलिग्रामपर्यन्तं निभृतमानयनं दुष्करमेव
स्यात् । यद्यपि स्वामिचरणयोनिवेदितं प्रहारस्थलं राजगृहान्नातिदूरं तथापि
चम्पाया अपि तन्नातिदूरम् । पाटलिग्रामादपि तन्नातिदूरम् । प्रत्युत-मगधराज-

धान्यास्तत्सामीप्यमस्माकं विपक्षिणां मनसि सम्भ्रममेवोत्पादयेत् । चम्पानगर्याः सामीप्यवशात् स्वामी...अष्टम्यामेव तिथौ पश्चिमामाशामवलम्बमाने दिनकरे-
ततो मृगयापदेशेन निर्गतोऽपि अनवरतं प्रवन्तु...प्रहरमात्रावशिष्टाया
नस्यामेव रात्रौ प्रहारस्थल आगन्तुं शक्यन्ति बन्दीकृतं च तं गृहीत्वा रथ्यान्तरेण
पाटलिग्रामं प्रतिगन्तुम् । तदनुगृह्णन् स्वामी स्वाभिप्रायनिवेदनानुगृहेण...
शीघ्रमेव-’ इति ।

अजातशत्रुस्तु चिकीर्षितवायपद्धतेः सङ्कल्पितं तमालेखं निशम्य प्रभावितो-
ऽपि प्रकटतया विचारमग्नमिव गुणदोषपरामर्शपरमिवाऽऽत्मानं दर्शयन् चिरान्-
खन् स्वसम्मतिं प्रकटीचकार । समादिदेश च तदनुसारं कार्यं कर्तुम् ।

एवं स्वामिन आदेशमनुमृत्य निभूतमप्रतिराधं स्वं स्वं कार्यं कुर्वन्तं कपट-
जालवन्नुवायानां तेषां भावनाशून्यमनसामधिकारिणां, स्वयं यत्निकातः स्थित्वा
दैनिकप्रशासनकार्यभारव्यापृतमिवाऽऽत्मानं दर्शयित्वा मगधराजं प्रति स्वं वर्तनं
विनम्रतरं कृत्वा मानवहृदयमुलभाः कोमला भावना गलपीड निष्पीड्य स्वकीत
कपटजालं मतनं निरोक्षमाणस्य क्षुद्रतममपि तद्दोषं तस्मिन्नेव क्षणं दूरीकुर्वन्तः
केनचिद् दुष्टेन प्रतात्मनाऽभिनिविष्टेनाहनिशं प्रतिपन्नं प्रतिक्षणं प्रेयमाणस्येव
निष्करणस्य तस्याजातशत्रोः, अवश्यम्भावित्वाद् विघ्निलिखितस्य विस्मृत्य
राजकोयस्य तस्य ज्योतिर्विदस्तां भविष्यद्वाणीं स्वान्तस्तले विषमयेरिवाक्षरैः
लिखितं वजीभूय पितृहृदयस्वाभाविकस्य स्नेहस्य स्वपुत्रस्य तस्मिन् व्यवहार-
परिवर्तने कृतविश्वामस्य प्रतिनिवृत्त्य कोशाभ्या अचिरादेवाऽऽगामिन्यां सर्वमङ्ग-
लायामक्षय्यतृतीयायामेव वस्मे कुणोकेऽनुभवविदग्धे राज्यकार्यभारं विधिवद्
विन्यस्य महाराज्या सह वानप्रस्थाश्रमे प्रवेशः कार्यः । सङ्कल्पस्त्वय महाराज्ये
अपि नाधुनैव प्रकटीकरणीयः । कुणीकाय पादवन्दनार्थमागताय (आगमिष्यत्येव
सः) अनुशयविनम्रमुखाय सर्वप्रथमं कथनीयम्’ इति स्वात्मनैव सम्प्रदायं समुल्ल-
सितमानसस्य मुणोपितमनोरथस्य बालकस्येव स्वात्मन उल्लासं तेन तेन मिषग
गूहतो मगधराजस्य वृद्धस्य विम्बमारस्य, युवराजस्य वर्तनपरिवर्तनमप्रत्याशित-
मपि चिराकाक्षितमनुभूयाऽऽदौ चकिनाया अपि नानिचिरादेव स्वाभाविकवा-
त्सल्यवशीभूतहृदयायाः समाश्वस्तमानमायाश्चिरान् खलुवाञ्छितं मानृगृहे
होलिकादहनमहोत्सवमुखमासन्नप्रायं परिकल्प्य मानृगृहगमनोद्योगायाः गद्योवि-
वाहिताया इव बालिकायाः समुल्लसितमानसाया महाराज्याः कोशलदेव्याश्च
राज्ये वैशाल्यं क्षमाय च तानि तानि कुलदेवताचनमम्बुद्वानि विविधानि कार्याणि
समर्पयन्त्याः कदाचिदामन्विपदाघातपूर्वच्छायाकलुषितस्वान्ताया इव रणरणक-
लिङ्गमानमानसाया प्रान्तरालानि दिनान्यविदितगतयामान्येव व्यतीयुः ।

प्रादुरामीच्च फाल्गुनमासस्य युक्लपक्षीया माघशुक्लमी तिथिर्यस्यां घटितया घटनया पितृवचनपालनार्थं परित्यज्य मिहासनमरणवासं दुःखबहुलमङ्गोक्वता दाशरथिना रामचन्द्रेण पितृमनोवासानापरितृप्त्यर्थं परित्यज्य धीवन्तुलभमुपभोग-माजीवनं ब्रह्मवयंमुरीकुर्वता भीष्मेण च प्राद्योतितायाः प्राचीनाया अयंसंस्मृते-गौरवमय इतिहास आकल्पान्नं कलङ्कितो बभूव ।

समुत्तेजितमानस इव चाऽऽगामिनीं तां घटनां पापमयीं मनसि पुनः पुनर्विभाव्य भगवान् दिनकरस्त्वरितयेव गत्या पश्चिमाश्विनिघो निमज्ज्य रसातल-मगात् । आसन्नायाम्तस्या घटनाया विषये जनसामान्यमुद्बोधयितुं समुत्सुकोऽय-जातशत्रुभयात् तथा कर्तुमपारयन्निव दुःखभराक्रान्तः सायंसमीरो मन्दं मन्दं बवौ । कर्तृत्वशालिनस्तस्य क्षत्रियवरेण्यस्य तथा घोरं विनिषानं साक्षात्कर्तुमनुत्सु-कोऽपि सृष्टिसञ्चालकेन प्रदत्तं कर्तव्यभारमुपेक्षितुमसमर्थं इव शशाङ्कः शनैः शनैः पौरुष्यं गगनाङ्गणमाक्रमितुं प्रचक्रमे ।

प्रातिष्ठत च मृगयापदेशेन (-प्रथवा मृगयार्थ-) युवराजोऽजातशत्रुः क्रोडा-प्रासादात् लोहकवचाऽऽवृतमर्वाङ्गः लोहशिरस्त्राणाऽऽच्छन्तमस्तकोऽक्षिमात्रलक्ष्य-व्यक्तिः सुतीक्ष्णमल्लोदग्रहस्तः प्रकम्पमानप्रंथं चञ्चलपुच्छं तीक्ष्णनेत्रं समुत्तेजितं प्रभञ्जनमारूढः स्वसमानवृत्तान्तैस्तैः पञ्चभिर्युवभिः जवनाश्वाच्छरैरनुमृतः । परिहरंश्च पाटलिग्राममध्यवायिनं मार्गमवधीरयन् तं निवारयितुमिव प्रयतमाना-नामुच्चैः रुदतोनां शिवानामशिवानि रुतानि, तिरस्कुर्वन् प्रतीपं वहन्तं कदुर्णमुग्र-गन्धं—तमभिनन्दयितुमभिमुखमागच्छतः रौरवतरकाधिपस्य स्नेहोच्छवासमिव-वातं, प्रासादाट्टालके मूर्तिवत् स्थित्वा निनिमेषं ध्यायतस्तस्य प्रासादरक्षाधिकृत-स्याधिकारिणोऽक्षिविषयतां शीघ्रमेवात्यक्राम्यत् ।

प्रवसन् अनवरतं, अतिक्राम्यन् निर्जान् समतलान् विषमान् निम्नोन्नतान् प्रलुब्धवृक्षतया दुग्धवेश्यान् निर्वृक्षतया सुगमान् शुष्कान् कर्दमप्रायान् भूप्रदेशान्, परित्यजन् जनसामान्यमार्गं क्षुद्रतममपि, अस्पृशन् निद्राजडानामपि कुग्रामाणां सीमाप्रदेशान्, भाययन् सद्यःप्रबुद्धान् भक्ष्यमार्गणे प्रवृत्तान् वलोक्य विवरतः कृष्णखण्डान् चकितान् राक्षिञ्चरान् श्वापदान्, जागरयन् सद्यःप्रसुप्तान् कान्तान् गलितगात्रानन्यान् पशून्, प्रोत्साहित इव सह श्वमग्निः कृष्णकार्यैर्विशालैः दिवाभीतैः कुत्सितं विरुवद्भिः, विदीर्य सर्वसहाया उदर बहिरागतानां कृष्णवर्णानां कृष्णवाहनानां कृष्णकृत्यानां राक्षसानां कस्यचिन्निरपराधस्य निराशङ्कस्य निष्पापस्य प्राणापहरणाय त्वरमाणानां भीषणरमणोयां शोभां विडम्बयन्, गगनमध्यमलङ्कुर्वत्यासन्नप्रायं पापानुष्ठानं साक्षात्कर्तुमनिच्छुक इव घनपटला-ऽऽवृतमुखबिम्बे चन्द्रमसि...प्राप भागीरथीतीरं पूर्वनिर्द्धारितम् ।

तत्समीपवर्तिन्यां किञ्चिद्भूतभूतलप्ररूढायामवलोक्य तं भयजडायामिव निःशब्दायां गहनवृक्षराजो निलीनश्चानुयायिभिः सह...अथः प्रसृते विस्तृते क्षीण-
चन्द्रिकोद्भासिते सद्योविधवाभालप्रदेश एव धवले तस्मिन्...सर्वत्र तोक्षणे मावधाने
लोचने व्यापार्यामाम ।

अवलोक्यामाम च नानिदूर एव पूर्वापरदिगन्तचुम्बिप्रवाहायाः क्षीणचन्द्रि-
कोद्भास्यमानजलतरङ्गाया धवलतीरोपरुद्धप्रवाहाया मलिनस्फटिकभूमावलि-
खिताया दीर्घदीर्घाया रजनपट्टिकायाः शोभामनुकुर्वन्त्याः निराशङ्कं प्रसुप्ताया
इव पशान्तवाहिन्या भागीरथ्याः रोधमि, जलसमीप एव, चन्द्रिकाधवले बालुका-
मये प्रदेशे क्लृप्तं धवलमेकं विशालं मगधराजवंशध्वजभूषणं पटवासं, तस्मान्नः-
निदूर एव वर्तुलाकारेण क्लृप्तान् षट् साधारणान् मलिनवर्णानिन्यांश्च
पटगृहान्, नानिदूर एव ततो विथान्तान् नीलगगनतले कतिपयान् तुरङ्गमान्,
रथ च विमुक्ताश्वमेकम् ।

प्राहिणोच्च...नस्यामेव गहनवृक्षराजो तुरगादवतीर्णः, एकमधिकारिणं
पदानिमेव निभूतं तं पटक समुद्दिश्य । योऽपि, शनैः शनैरुपमृत्य तं निःशब्दं
तस्मिन् प्रविष्टः कतिपयक्षणानन्तरमेव न्यवनत । अकथयच्च किञ्चित् स्वामिनं
मन्द्रेण न्वरेण । अज्ञानशत्रुरपि तन्निशम्य दृष्टिपानमात्रेण स्वानुयायिनः सम-
दिश्यानुगमनाय बद्ध्वा प्रभञ्जनं तदन्यतमनरुमूले, पदानिभिरन्यैरनुगम्यमानः,
निःशब्दमये गन्तुः, क्षीणे तस्मिन् चन्द्रिकाप्रकाशे निर्घृणं किञ्चित् संकल्पं मनसि
कृत्वा प्रवर्तितानां समीपवर्तिगहनवनराजिवनतमखण्डानां शोभां रोमाञ्च-
कारिणीं विडम्बयन् पश्यतामेव निनिमेषाणां स्तब्धानां गगताङ्गणकृतसम्मर्दाना-
मसंख्यानां नक्षत्राणां तं स्कन्धावारमविशत् ।

निभूतं च पितुः पटमण्डपमित्ररेभ्यः पटगृहेभ्यः निःशब्द निःसृतेः लोहक-
वचाऽऽवृतकायैः लोहशिरस्त्राणाञ्छ्रितमस्तकैरक्षिमात्रलक्ष्यैः सशस्त्रैः कृतकमगध-
राजाङ्गरक्षकैः स्वानुयायिभिरुपाद्वलितबलः ।

अपश्यच्च अगमात्रं तन्मध्यवर्तिनि नानिविशालेऽपि सर्वविधमुविधोपपन्ने
महार्हास्तरणसंछादितरोधस्तले मन्ददारुदीपदण्डाऽऽलोकिताम्प्रन्तरे भागीरथी-
समीपप्ररूप्यमाननीलकोशेयाऽऽवृतपटभित्ती विश्रामकक्षे मृत्वं विप्रबन्धं च प्रमुप्ती
मृदुलचानां शुभाऽऽवृतक्षीणशरीरी मन्दनेशदीपप्रकाशमुलक्ष्यधवलकेशी मन्दं मन्दं
श्वसन्तो स्वपितरो ।

अन्यस्मिन्नेव च क्षणे, हठात् ततः परिवर्त्य दृष्टिं स्वानुयायिनः निःशब्दे-
नेङ्गितेनादिदेश ।

ते च, तत्क्षणमेव, अग्रे ससर्पुः बन्दोचक्रुश्च तो वृद्धो जायापती... निद्रितावेव प्रसह्य धृतेषु दुर्बलेषु करेषु निगड्य ।

वृद्धो बिम्बसारस्त्वेवं हठात् प्रबोधितः सुखनिद्रायाः क्षणमात्रं निद्रावशेष-जडाम्यामर्द्धोन्मीलिताभ्यामन्यस्मिन्नेव च क्षणे विस्फारिताभ्यां नयनाभ्यामवलोक्य समन्ततः स्थितान् महाप्रमाणान् सुगोपितदुर्लक्ष्यव्यक्तिविशेषान् सुतीक्ष्णभल्लोदग्रहस्तान् निनिमेषया दृष्ट्या तावेव सोपहाममिव निरीक्षमाणान् — प्राणापहारार्थं समयात् पूर्वमेवोपस्थितान् यमदूतानिव, — भागीरथीपावनप्रवाहेण निष्कामितान् स्नातभावुकजनपापपुञ्जानिव मृतिमतः-नेशे समये यथेच्छं काकतालीयन्यायेन तत्र समुपस्थितान् निशाचरानिव भीषणान्, आकृतिविशेषान् भयाक्रान्तः, क्षणमात्रं परिकल्पयन् दुःस्वप्नपीड्यमानमेवाऽऽत्मानमन्यस्मिन्नेव क्षणे निगडितो दुर्बलो स्वहस्तावनुभूय तां भ्रान्तिं दूरीकुर्वन्, क्षणमात्रं स्मरन् बहोः कालान् प्राक् तस्य वृद्धस्य कूटदन्तस्याऽऽवाप्तं तादृश्यामव निशायां प्रसह्याऽऽकामतः कृष्णाकृतीनाततायिनः, अन्यस्मिन्नेव क्षणे प्रसह्य परिमार्जयन्ममङ्गलां तां स्मृतिं स्वमनःपटलात्, क्षणमात्रमुत्पश्यन् रिपुसैनिकान् गूढमाभभवतः, अन्यस्मिन्नेव क्षणे तामपि सम्भावनां निराकुर्वन् मगधराजधानीसामीप्यं मनपि-कृत्वा,***अन्ते किङ्कर्तव्यविमूढः शयनपतित एव तस्थौ ।

क्षणमात्रानन्तरं च निशब्देरातनायिभिर्येलादुत्थापितः शयनान्, समन्तादवलोकयन्, अपश्यत् स्वशयने पूर्वमेवोत्थायोपविष्टां विललितधवलविरलकेश-पाशां किञ्चित्परामृष्टमोभाः । तत्र कां भयाक्रान्तयाऽपि स्थिरया दृष्ट्याऽऽतनायि-प्रमुखमेव किञ्चित्परावर्तितमुखं प्रत्यभिज्ञिज्ञामयेव निरीक्षमाणां स्वपत्नीं... विनिगडितकृशमणिबन्धाम् ।

क्षणमात्रानन्तरमेवात्मानमपश्यदाततायिनोऽन्यतमस्येङ्गितानुसारं शयनादुत्थितं, पटमण्डपाद् वहिरनावृतपादं निःसरन्तं, शून्यं प्राणहीनमिव स्कन्धावारं विहाय तीरसीमावतिनीं गहनवृक्षराजिं समुद्दिश्य कथमपि प्रभूटनोशारं चलन्तं, तत्र समुत्थापितेऽवे केनचिदराह्यमाणं, केनचिद्विधूतरज्जुना तेनाश्वेन तत्र उह्यमानं, तुल्यवृत्तान्तया भार्यया...छाययेव...मनुगम्यमानम् ।

द्वादशः परिच्छेदः

अजातशत्रुस्तु, दाम इव दुष्टस्य यत्किञ्चित्कारिणः कस्यचित् प्रेतात्मनः, एवमनुष्ठायाभयलोकविरोधि कृष्णं कृत्यमनुशयनेनमप्यननुभवन्, मूकी दुर्बला-
वर्द्धनिगनितप्राणाविव किञ्चिदप्यप्रतिकर्षन्तो यन्त्रचालिताविव परेच्छानुसारिणो
समुदासीनो निस्तेजस्को वृद्धो जायापनी इव सर्वपेक्षितो तो स्वपितरौ स्वापेक्षा-
विवरोत्तं दष्ट्वा क्षणमेकमस्वस्वचित्तोऽपि तत्कालमेव प्रकृति र्गन्तव्यधून्व्यां
स्वभावकशरणमापन्तः, किञ्चिदाकुञ्चिताऽऽरक्तलोचनस्तो कृष्णवस्त्रावगुण्ठित-
सवशरारो कारोयत्वा, मार्गेनिर्देशनार्थं किञ्चिदग्रं गारयित्वा मन्दगतिम-
समयमिव पापराशिभारभुग्नं स्वामिनं बोद्धुं प्रभञ्जनं, पाटलिग्रामप्रासादं समु-
द्दिश्य प्रवस्तुमारभतानुगम्यमानगतेन कदाचिद् गहनवृक्षरात्रिच यायादुलक्ष्येण,
कदाचिद् दुर्मनायमानस्येव क्षीणप्रभस्य शशाङ्कस्य करैरनिच्छयेवैपदालोकितेन,
निजनतया तस्यारण्यपथस्य केनाऽप्यनवलोकितेन, रात्रिचचरैर्वनैः इवापदेरपि
जुगुप्सयेव समुपेक्षितेन, त्रिलोकादिव लोकात् रस्मादपि मर्त्यलोकां आप्नितेन
सूर्यादयात् प्राक् कस्मिंश्चिद् गूढ स्थले निभूतं निलीयाऽऽस्मानं रक्षितुं प्रयतमानेन
पापिप्रतात्ननमुदायेनेव मूर्तिमता निगृहीतनिष्पापनिःसहायजीवात्मद्वयेन तेन
भोषणरमणायैव तुरगसादिदलेन ।

प्रायः च प्रहरमात्रावशिष्टायां तस्यां युक्तायामपि कृष्णायां नमस्विन्यां,
स्वेदाद्रन्तुरङ्गमः परिश्रान्तसहपथिकः, कथमप्यनुष्ठाय जगन्निगन्त्रा सर्वमृष्टि-
सञ्चालकेनानादिकालात् प्रदत्तं कनक्यं पञ्चिमाश्विनिघो निमज्ज्य प्रक्षालयितु-
मिव पापकर्मसाक्षात्कारकलङ्कं गते शिशिरकिरणे, त्रिगुप्ताय निवेदयितुमिव
तत्पापाचरणं कुत्रापि गतामु तारामु, पाटलिग्रामप्रासादस्य पश्चाद्भागवति
गुप्तं प्रवेशद्वारं पुरुषमात्रप्रमाणम् ।

तत्र तदागमनं यथानिर्देशं प्रतिपालयत एकाकिने तस्मै प्रासादरक्षाधिकृताय
युवकायाऽऽज्ञापालनदक्षाय प्रदाय निःशब्दं तो बन्दिनी, तेन कृष्णवस्त्राऽऽवृत्त-
मुखावेवान्तःप्रवेशितो तो वीक्ष्य ततः स्ववर्तताम्यंरश्वारोहैः सह । मृगयायाः
अत्यागच्छन्तमिवात्मानं प्रकटयन् प्रविशेत् प्रासादं विरलतररक्षकेण महाद्वारेण ।

स्वशयनकक्षे कृतवस्त्रपरिवर्तश्चानुष्ठाय कथमपि नित्यदैहिकक्रियां, आर-
क्तनयनः परिश्रान्तगात्रः जागरणोच्छूननाडीभोषणभालप्रदेशः, निविघ्नं विनैव
रक्तपातं विनैवाऽऽक्रोशं विनैव बलात्कारं विनैवात्याचारं सफलं पर्यवसानं याते-
ऽपि स्वकल्पनामात्रोद्भूते कपटजालेऽपेक्षितं समाधानमलभमान, उच्छ्वासमननु-
भवन्, प्रत्युताधिकतरमेवास्वस्थचित्तोऽधिकतरमेवाशान्तस्वान्तोऽसमर्थ इव तस्मिन्
प्रासादे ततः परं क्षणमात्रमपि स्थानुमानुर इव तस्मात् स्थानात् दूरं-अतिदूरंयत्र
कुत्रापि गन्तुं, शीघ्रमेव, आरोहति पूर्वाचलशिखरं श्रुत्वा कर्णोपकर्णिकयाऽस्ततायि
कृत्यं निर्घृणं परं कुपित इवाऽऽरवते भगवति सवितरि, मह स्वानुयायिभिस्तुल्य-
वृत्तान्नैरङ्गराजघान्ये चम्पानगर्णे चचाल प्रामादग्राहिकृतं तमधिकारिणं
मंसूच्य ।

तत्र च दैनिकप्रशामनकार्यव्यापृतमिवाऽऽत्मानं प्रकाशयन्, निभृतं, मगध-
राजं विलोपमात्यन्तिकमाकस्मिकं गतं विज्ञाय राजगृहेऽन्यत्र चावश्यम्भाविनीः
प्रतिक्रियाः प्रतिपालयन्—क्रूरः इवापद इव निहतधनुः जानपदप्रतिहिमां—
अशान्तस्वान्तो विक्षुब्धचित्त उन्निद्रप्रायः क्षणमात्रमपि शान्तिमात्मनोऽविन्दन्
कानिचिद्दिनानि तूष्णीं तस्थौ ।

अध्यगच्छच्च शीघ्रमेव प्रजविगन्देशहराऽऽहूत मन्देशं, जनन्या, राजगृहात्
कोशलराजधानीमुद्दिश्य महाराज्या सह कुनप्रस्थानस्यात्यल्पपरिजनाऽऽवृतस्य
मगधराजस्य कुशजवार्ता कोशाम्ब्याः प्रेषितामप्राप्य किञ्चिच्चिन्तितमानमया,
प्राप्य कोशाम्ब्याः कोशलनरेशस्य चकितस्य दुःखडाग्रस्तस्य समाचारं यत्
'स्वनामघन्यो मगधराजोऽद्यापि नागतः कोशलदेश्या सह व्यनीतेऽपि पर्याप्ते
समये'—अधिकतरमेव चिन्ताग्रस्तया किङ्कर्तव्यविमूढया, 'प्राप्तायां परिस्थितौ
प्रौढः पराक्रमी युवराज एव परामण्डव्यः, स एव पितरं मृगयिष्यते सत्वरम्' इति
सम्प्रधार्य प्रेषितम् ।

अत्यन्तमुद्विग्नमिव चकितमिव चिन्तितमिवाऽऽत्मानं प्रदशयन् सः राज-
गृहाय तत्क्षणमेव प्रातिष्ठत प्रभञ्जनमारुह्य तरेवानुयायिभिः युवभिः सह ।

साक्षात्कृत्य चान्तःपुरस्थितां मलिनवसनां विलुलितालकाननां चिन्तामग्नां
माद्रोद्धितोयां मातरं, क्षणमात्रमपि तत्समक्षं स्यातुमसमर्थः, परिहरन् तन्मन्यते
निष्प्रभे, महताऽऽवेगेन समाज्वास्य तां कनिष्ठां च मातरं ततो निर्गतस्तत्क्षणमेव
स्वोक्तमगधराज्यप्रशामनसूत्रः, 'पितुस्तुपस्थितौ स्वाभाविकमेवंतत् युवराजस्य
कृत' इति मनसि कृत्वा प्रवानामात्यादिभिः प्रमुखैः राजपुरुषैश्चिन्तामग्नेः
किङ्कर्तव्यविमूढैः निःशब्दमनुमोदितो, विस्मयजनकमदर्शनं गतस्य वृद्धस्य पितुर्ग-
वेषणाय नामान्वेषकजालं विस्तारयामास महताऽऽडम्बरेण ।

शीघ्रमेव च सार्वजनीनविषयतां प्राप्तान् भागीरथीतीरे वालुकामय इतस्ततः पतितान् वातविदीर्णान् विशोणान् मलिनान् मगधराजपटकावशेषान् तद्घ्वजांशाननाथमिव पतितमश्रीकं रथं च चिन्तापूर्वकमाधृत्य, 'नूनं मगधराजा-
ऽत्यल्पबलः नगाधिराजोपत्यकावतिभिरराजकैर्यथेच्छाचारिभिराततायिभिः कैश्चित् सशस्त्रैर्विनिमयद्वयाभिलाषिभिः सहसाऽपहृत्योपत्यकावतिषु घनेषु वनेषु नीतो भवेद्' इति शङ्कां जनसामान्यमनसि महता चातुर्येण समुद्भावयन्, तस्यामेव दिशि तस्मिन्नेव प्रदेशे गवेषणाप्रयत्नान् तीव्रतरोकर्तुं स्वानुयायिनं युवानमादिदेश ।

साफल्यं च (स्वाभाविकतया) नालभत ।

एवं व्यतीतेषु कतिपयेषु मासेषु, परिकलय्य गवेषणाप्रयत्ने शिथिलोत्साहान् परिश्रान्तान् मागधानुच्चावचाधिकारिणः स्वदेनन्दिनजीवनयापनव्यग्रीभवश्चे-
तसः सामान्यान् प्रजाजनान्, अकालवृद्धां शिथिलोत्तरीभवचिन्तां मातरं, हताशमपि शिरसि कृत्वा विधातुराजां पुत्रयोरल्पवयसोर्लालनपालने पुनरममाणहृदयां कनिष्ठां मातरं माद्रीं च, आत्मानमपि हतोत्साहमिव कुण्ठितगति-
मिव प्रह्वितशक्तिमिव सवेजनसमक्षं दर्शयन्, अनिच्छन्निव पैतृकराज्य-प्रशा-
सनभारमधिकाधिकमङ्गोक्तेषु, कोशलनरेशस्य प्रसेनजितो, मद्रदेशाधिपस्य, उज्जयिनीनृपस्य महासेनस्य चण्डप्रद्योतस्य, गान्धाराधिपतेश्च साहाय्यं पितुरन्वेषणे वारं वारं प्रार्थयन्, यथा ते मागधा अधिकारिणः सामान्याश्च प्रजाजनाः
सधनाः निर्धनाश्च सबला निर्बलाश्च प्रबुद्धा जडाश्च नागरिका ग्रामीणाश्च, मातरी मगधराजस्य स्नेहवशंवदाः राजानः दुर्द्विन् बिम्बसारं तस्य प्रियतमां महाराज्ञीं च विस्मरेयुस्तथा तांस्तानुपायान् प्रच्छन्नान् शनैः शनैरालम्बत उपयुज्यो ज च महता चातुर्येण ।

सर्वप्रथमं, सः, नातिचिरादवलम्बितां (कृतक-) स्नेहार्द्रां नीतिमेव यथापूर्व-
मनुसरन्, त्रितृगवेषणावैकल्यवशादात्मानं पुत्रकन्यव्यपालनदुर्बलमिव दर्शयन्, मगधराजस्य सेवायां वंशपरम्परया निरतान् परमविश्वसनीयान् महामात्यादीन् वरिष्ठानधिकारिणः सबहुमानमिव सतिर्वरमिव यथापूर्वं मगधराज्यं तादृशे प्राणान्तिके सङ्कटे स्वसेवया साहाय्ययितुं विज्ञापयामास । तेषां चैवं यथापूर्वं स्वस्वकार्यनिरतानां मार्गनिर्देशानुसारमिव प्रशासनकार्यभारं बोद्धुं प्रचक्रमे । शनैः शनैरुद्यत्साहस्रं इव राज्यप्रशासन मञ्चालनसूत्राणि स्वहस्ते सङ्ग्रहीतुमारभत । तेषां पञ्चाशद्वर्षपर्यन्तं बिम्बमारस्य प्रदीपे प्रशासनकाले कदाचिदप्यननुभूतां साक्षान्नरेशस्य दैनन्दिनप्रशासनकार्याभिरुचिमनुभूय चकिता, उदयस्वभावत्वेन यत्किञ्चित्कारित्वेन प्रसिद्धिं प्राप्तस्य महाप्राणस्य बलिष्ठस्य दुर्धर्षप्रभावस्य सुशिक्षितस्य दक्षस्याङ्गदेशप्रशासनविषये सफलप्रयत्नस्य तस्य

सादरं व्यवहारं—मंत्रथाऽनपेक्षितं साक्षात्कृत्य सुखिता, उच्छलदुःसाहस्य—यून
 इवाधीरस्य—तस्य कर्मठतां वीक्ष्य कौतुकान्वितास्तस्मै मगधराज्यप्रशासनस्य तेषां
 तेषामङ्गानां रहस्यानि स्वयं निवेदयान्कृतः । न विविदुश्च प्रशामनसूत्राणि शनैः
 शनैस्तदहस्त एव एकीभवन्ति ।

एवं प्रशासनयन्त्रस्य प्रमुखान् सञ्चालकानुच्चारणधिकारिणः नाममात्रेणैव
 सञ्चालकान् विधाय मनिभूतं शनैः शनैस्तेषां समीपे स्वस्यानयायिनः परमविश्वा-
 सपात्रान् तत्तन्निषेण न्ययुज्यन्त—सम्भाव्यं तद्विद्रोहं मत्थेव समये प्राबल्ययितुम् ।

निम्नस्तरीयानधिकारिणस्तु स मगधराज्यप्रदेशभ्रमणावसरेषु साक्षाद्
 विदाञ्चकार । तेषां कार्यपद्धतीं स्वयमवलोकयामास । तामां श्रुतीः दूरीकृतुं
 स्वयमुपायानसूचत सौहार्दपूर्णयाधिकारवाण्या । राज्ञो वैयक्तिकीमभिर्हि
 स्वकार्येषु परिलक्ष्य धन्यस्मन्यानां तेषां मध्याग्रे ता दूरीकृतुं शेकुस्तान् सर्वजन-
 समक्षं बद्ध मेने । ये च न तान् निभृतमनुद्भावयित्वैव तीव्रा विरुद्धाः प्रतिक्रिया-
 स्तदधिकारपदाद्दूरीकृते तदुच्चतराधिकारिमाध्यमेन । प्राप्त एव च स्वल्पतमेऽ-
 प्यवसरे प्रत्येकस्मिन्धिकारपदे स्वपक्षपातिनो मागधान् यूनः अनुत्पादयित्वैवोच्च-
 तराणामधिकारिणां मनसि संशयस्य लेशमपि—सहजमिव न्ययुज्यन्त ।

इत्थमचिरादेव स समस्तमागधशासनयन्त्रं तस्मात्प्रवशंवदं तदेकानुप्राणि-
 तं च चकार ।

‘सामान्याः प्रजाजनाः सुप्रशान्तं काङ्क्षन्ति । न तेषां तादृशोऽभिनिवेशः
 प्रशामक’-इति चिरन्तनमर्थशास्त्रमिद्वान्तं मनसि कुर्वन्, स मागधानां जीवनस्त-
 रस्य समुन्नयने विशेषतो दत्तचित्ता बभूव । अदपरम्परागता मागधप्रशासन-
 पद्धतीरेवानुमरन्तमिवाऽऽत्मानं प्रकटनो दर्शयन् सः शनैः शनैः अङ्गदेशप्रशासन-
 समये प्रयुक्तचराणि तत्र च मफलानि परिवर्तनानि तेषु तेषु कृषिराजस्वव्यापारा-
 ऽऽरक्षशिक्षामण्डेषु प्रशामनविभागेषु पावेशयत् । कार्यान्विनांश्च तान् स्वयमहनि-
 शमयैक्षत ।

अत्रिरादेव तानि परिवर्तनानि सगद्गुण्यपेक्षितानि फलानि ददुः ।

आरामो हि दक्षेण कर्तव्यकुशलेन परिश्रमिणाऽऽरामकेन सुनियोजित
 उर्वरया मृत्सतया संयोजितः संयमितया जीवनधारयाऽऽर्द्धीकृतः निर्दुष्टैर्बीजैः
 सगर्भीकृतः शीघ्रमेव विविधमनोहरमुमस्नवकहृद्यो भवति ।

इत्थं राज्याभ्यन्तरे स्वस्थितिं दृढतरां कुर्वन् स अजातशत्रुस्तद्वहिरपि
 तस्याः स्वानुकूलोत्तरं मनश्चक्र । सावधानतरश्च तांस्तानुपायान् शनैः
 शनैरालम्बे ।

परिस्थितिवशात् साफल्यं तु नाधिकं लेभे । गांधारादिराज्यानामधीशा हि क्लान्तमानसा एव तस्य प्रशासनं स्वीचक्रिरे...स्मरन्तः स्वमित्रस्य दुर्देविना बिम्बसारस्य विलयमात्यन्तिकमाकस्मिकं गतस्य ।

कोशलवत्सलिच्छवीमद्रसश्शानां राज्यानां प्रमुखा बिम्बसारेण सह प्रबलेः पारिवारिकस्नेहसूत्रैरावद्धास्तस्य तादृजं भयंकरमदर्शनं विस्मर्तुं न सहसा शक्नुः अजातशत्रुं च मगधराज्यसूत्राणि स्वहस्ते गृह्णन्तं न निरुद्धेन स्नेहेनाभिनन्दयितुम् ।

विशेषतः कोशलराज्यस्याधिपो वृद्धः प्रसेनजित् । स हि 'होलिकादहन-महोत्सवं मया मह...मम परिवारेण सह...प्रनेकवर्षानन्तरमभिनन्दयितुं महतो-ल्लामेन राजगृहात् स्वभर्त्रा ममाभिन्नहृदयेन मित्रेण बिम्बसारेण सह प्रस्थिता मम भगिनी मानान्यप्यधिकनारोवानाथेन मार्गं एव कैश्चिदाततायिभिर्दण्डैः पत्या सह लुण्ठिता...अदर्शनमात्यन्तिकं लम्बिता । ...अहं च तस्याः परमप्रियो ज्येष्ठो भ्राता-कोशलदेशस्याधीश्वरो, भारतवर्षस्य वरिष्ठतमः नृपः,—तां तस्याश्च पतिं वृद्धं पुनरुपलब्धुमममर्थ—' इति दिवानिशं खिद्यन्, अजातशत्रुर्ग-वेषणाप्रयत्नान् नातिविश्वसन् इवावलोकयाञ्चकार । उदासीन इव चावर्तत तं प्रति ।

विशेषतश्च वत्सराज्यस्याधीश्वरो युवा उदयनः । स हि ...पितरि वृद्धे बिम्बसारे मातरि कोशलदेव्यां च विशिष्य स्निह्यच्चित्तयाऽनभ्रवज्जनिपातसंशयौ तद्दूषणं नावातौ निशम्य दुःखसागरमग्नया कोमलस्वभावया देव्या पद्यावत्या तयोर्विषये किञ्चिदपि कर्तुं प्रतिक्षणं प्रयमाणाः नुद्यमानः—सच्चिवायत्ततया स्वयं चेष्टितुमनुत्सुकोऽपि-मृदुस्वभावतयाऽपारयन् प्रियाया भार्याया विगतश्रि विलुप्तस्मित विलोककान्ति क्लान्तं मूकम्—अपेक्षयेव कयाचित् तन्निगडितदृष्टि-मुखमहरहरवलोकयितुं ...कुण्ठितमतिः निरुद्धगतिरजातशत्रुर्गवेषणाप्रयत्नान् अश्रद्धान इवापश्यत् । अपश्यच्च पारस्परिकसौमनस्याय तेन क्रियमाणान्तान् ततस्थ इव ।

विशेषश्च स्वपरिवाराभ्यन्तरे परिस्थितिं सहजां स्वानुकूलां च कर्तुं कृतास्तत्प्रयत्ना वैफल्यमेव लेभिरे ।

स्वभावत उदयोऽपि मितवचनोऽप्येकान्तप्रियोऽपि सः, स्वभावाद्द्विपरीतं यावच्छक्यं चेष्टमानः, स्वपितुर्महति परिवारे परिस्थितिः यैर्येषामैः पूर्ववत् संपद्येत तांस्तानुपायान् शनैः शनैः प्रयुज्यते । दुःखभराक्लान्तमिव पितृगवेषणा-वैफल्यवशात्लज्जितमिवस्वात्मानं दर्शयन्निपि सः सहजमिव स्वमातरं भर्तृवियोगं विधिलिखितमिति स्वीकृत्य प्रकृतिस्थां शान्तां प्रशासनयन्त्रनवानोकरणप्रयत्ने

ष्वनुरज्यन्मानसां देनंदिनांतःपुरिककार्यसंचालनव्यापृतचिन्तां विधातुं प्रायतन्न परस्परया, कनिष्ठां मातरं च स्वपुत्रयोः लालनपालनाध्यापनसुविधाः पूर्ववदेवानुवर्त्यमानावलोक्य समाश्वस्तामीषदप्यन्यूनीभूतमहतां स्वस्थितेः साक्षात्कृत्य निःशङ्कां विधातुम् ।

परन्तु-तमाकस्मिकमापत्तडित्प्रहारमनुभूय दग्धप्रायं तन्मातुः हृदयं, कालप्रभाववशात् बाह्यां शान्तिं क्रमिकां लभमानमपि 'अस्तर्गूढघनव्यथं पुटपाकप्रतीकाश' मेवाऽऽस्त । आपाततो देनंदिनान्तःपुरिककार्यसंचालनव्यापृताऽपि, स्वपुत्रस्य प्रशामनयन्त्रनवीनीकरणप्रयत्नान्, तेन सादरं समये समये निवेद्यमानान्, श्रृण्वन्तमिवाऽऽत्मानं दर्शयन्त्यपि, प्रतिक्षणं स्मरन्ती स्वभर्तारं दिग्विलोपितमिव भूमिनिगीर्णमिवाऽऽकाशोत्पातितमिवाऽऽद्यतामात्यान्तिकीं नीतं, सपत्नीमपि भर्तुरधिगतस्नेहविषयामपि ज्येष्ठां भगिनीमिव सदा स्नेहार्द्रचित्तां सखीमिव सर्वविश्रम्भनिधानां प्राक्कनितानागतामिव महाप्रस्थानोद्यतामिव प्रस्थानसमये सर्वविधमेव कुलाचारा-नुष्ठानकार्यभारं तस्यै महता विश्वासेन ददतीम्, अस्ते साश्रु कृतप्रस्थानां कोशलदेवीं क्षणमात्रमप्यविस्मरन्ती कालं कथमप्यतिवाहयामास ।

न तथा माद्री क्षेमादेवी । तस्याहि प्रौढयौवनाया मानसं स्नेहशीलस्यापि वृद्धस्य-पितृसमवयस्कस्य-भर्तुर्विलोपेन किञ्चित्कालपर्यन्तमाशङ्कितमपि भीतजडमपि स्तब्धमपि नातिचिरादेव स्वास्थ्यं यौवनमुलभमलभत । पुत्रयोश्च शुक्लपक्षचन्द्रयोरिव प्रतिक्षणं वर्धमानयोः क्रीडामुखरयोः प्रकृतिचञ्चलयोः कौतुके मातृस्वभावमुलभं विश्राममध्यगच्छत् ।

अज्ञातशत्रुस्तु कनिष्ठां मातरं भ्रातरौ च यवीयांसी हल्लवेहल्लौ प्रकृतिमापन्नौ वीक्ष्य किञ्चित् समाश्वस्तोऽपि साक्षान्मातरं दुःखभारभुग्नां स्फुटतरकृष्णवलयीकितम्लानलोचना स्पष्टतररेखाकलङ्कितभालप्रदेशामुद्भ्रान्तकल्पमानसामवलोक्य समुद्विग्नः स्वप्रयत्नान् तीव्रतरीचकार । परन्तु नालभत साफल्यम् ।

एकमात्रौ तत्कल्याणाकाङ्क्षिणीं तां तथा विषादसागरे निमंक्ष्यन्तीमवलोक्य च हताशः खिन्नः शनैः शनैः पारिवारिकपरिस्थितिविषय औदासीन्यमेवाभजत । यन्त्रचालिताया इव मन्त्रप्रेरिताया इव तानि तानि कार्याणि सपत्नी प्रदत्तानि निलिप्तमनुतिष्ठन्त्याः कादिशोकचित्तायाः शरीरमात्रेणैव वर्तमानाया वास्तविकमत्याचारिणं क्षणमात्रमपि लेशतोऽप्यनुत्प्रेक्षमाणायास्तस्याः दुर्द्वेषोपहतायाः संमुखं क्षणमपि समुपस्थातुमसमर्थमात्मानमनुभवन् शनैः शनैस्तद्दर्शनमेवावीवृजत । क्रमशश्च राज्यप्रशासनकार्यजाल एवाऽऽत्मानमधिकाधिकं व्यापारयन् तस्मिन् महापापविस्मृतिममोमृगत ।

परन्तु-नालभत क्षणमेकमपि क्षणकल्पां ताम् ।

त्रयोदशः परिच्छेदः

वृद्धो विम्बसारस्वनभ्रवज्जपातसंनिभया भोषणया तया विपदा विलुप्ता-
वधान इव विगलितविवेक इव बधिर इव मूक इव यन्त्रनालितकाष्ठपुरुष
इवाऽऽघातकवशंवदः, कृष्णवस्त्रावगुण्ठितमुखतयाऽपारयनपहरणकर्तृनपहरण-
मार्गं वा परिलक्षयितुं-दूरोक्तेऽवगुण्ठने स्वात्मानभेकस्य नातिविशालस्य सद्योनि-
मितस्य निषिद्धसूर्यप्रकाशस्य निवारितस्वच्छन्दगन्धवाहप्रवाहस्य कोणैकदेश-
प्रज्वलत्काष्ठदीपप्रकाशिताभ्यन्तरस्य दारुमयपर्यङ्कद्वयसनाथस्य कक्षस्य
मध्ये निष्ठन्तमपसारितनिगडबन्धनमवलोकयामास । स्वपार्श्व एव च तुल्यवृत्तान्तां
भार्याम् ।

अशक्नुवंश्च तां विलुलितधवलविरलालकां परिक्षामानतां तोक्ष्णोदग्रनयनां
स्थिरया विचारमग्नया दूष्ट्या सद्यःपिहितं पार्श्वद्वारमवलोकयन्तीं द्रष्टुं,
क्षणमात्रानन्तरमेवनेत्रे परिवर्तयामास कारापालमवलोकयितुम् । उपलेभे च तं
तेनैव पार्श्वद्वारेण निःशब्दमपक्रान्तम् । विलीयमानचेतस्यज्योतिरिव शिथि-
लगात्रः शनैः शनैः पर्यङ्कमेकमुपससार । पातयामासाऽऽत्मानं तस्मिन् नाति-
मृदुलशय्ये । असूमुचत् इंगितेनाढ्यांगिनीं स्फटिकमूर्तिमिव निश्चेष्टां किञ्चिद्वि-
श्रमितुम् । शयनपतितश्च क्षीणवेपमानभुजाऽऽवृतनयनः स्मरन् क्रमशः व्यतीत-
नैशघटनाक्रमं स्वप्नोपमं ज्वरसंतप्तमस्तिष्ककल्पनामात्रसंभाव्यं, क्लान्तः नाति-
चिरादेव निद्रानिमग्नो बभूव ।

सर्वास्ववस्थामु तस्यानुगामिनी, सुखदुःखयोस्तस्य सहभागिनी, तस्याढ्यां-
गिनी कोशलदेवी च ।

चिराच्च प्रबुद्धः, शुष्यत्तालुः, श्रमजडसर्वाङ्गः, ज्वलन्नेत्रः, कथमप्यु-
त्थाप्य कूर्परबलेनोत्तमाङ्गं, कक्षाभ्यन्तरे सर्वत्र त्रिस्मयविस्फारिते नयने व्यापार-
यामासाऽपारयन्निवाऽऽत्मानं तथा विपरिवर्तितामु परिस्थितिपु निपतितं विश्व-
सितुम् । भ्रवलोकयामास च समीपवर्तिनि पर्यंक आदित एव प्रबुध्योपविष्टां स्व-
भार्याम्...एकां वृद्धां पलितकेशां जीर्णमलिनवेषां दुर्बलां दासीं भोजनपात्रैः सह
काराकक्षप्रवेशद्वारेण प्रविशन्तीं निनिमेषमवलोकयन्तीम् ।

निष्क्रान्तायां च तस्यां निधाय भोजनपात्राणि निःशब्दं, विनष्टक्षुदपि तिक्तमुखास्वादोऽपि कथञ्चिदप्यपारयनागत्य समीप उपविष्टायाः क्षीणक्षीण-स्वराया भार्यायाः साग्रहमनुरोधं वृथा कर्तुं महता प्रयागेन कांश्चिद्ग्रासान-भुनक् ।

तमनु च मा ।

पुनश्च निद्रावशो बभूवतुस्ती ।

एवं व्यतीयुस्तयोः कतिपया अहोरात्राः । रात्र्य एव वा । निर्वातायने हि तस्मिन्-अन्यथा सर्वविधमुविधोपपन्ने-काराकक्षे निक्षिप्तयोस्तयोरसूर्यपश्ययोः जायापत्योः कृते सर्वः समयः कृष्णरात्रिमय एव संबभूव । सूर्यश्च...चंद्रश्च... नक्षत्राणि च...ग्रहाश्चसर्वमपि कक्षकोणप्रज्वलत्काष्ठदीपमयम् ।

जनैः जनैस्तयोः प्राणज्योतिस्तादृशभङ्गावातनिर्वापितप्रायमपि पुनरपि किञ्चित् प्रज्ज्वाल ।

दुर्दमनीया हि जिजोविषा ।

किञ्चित् प्रकृतिस्थाविव च मन्द्रमन्द्रेण स्वरेणापहर्तृणामाततायिनां विषये विचारविनिमयमारेभाते । अथवा-एकाकी वृद्धो बिम्बसार एव स्वमताभ्य-भिव्यक्तुम् । तस्य भार्या हि, प्रायो विचारमग्ना एव, अश्रुणोत् तस्य तर्कनिर्द्धमनस्कैव ।

प्राततायिनां वास्तविकस्य स्वरूपस्य विषये कुण्ठितमति प्रतिरुद्धगति-मात्मानं सर्वथा स्वीकुर्वन्नपि स इदं विशश्वास यत्तादृशस्य घृणितस्य कृत्यस्यानु-ष्ठातारो बाह्या एव केचन दुराचारा मानवाधमा इति । स हि मेने-‘मम प्रजाजनाः सुप्रशासनसंतुष्टाएवमुभयलोकविरोधि कुकर्म कदाऽपि न कुर्युरिति । ‘बाह्यै रपि तैरराजकप्रायेभ्यो दुर्गमवनप्रदेशेभ्यो हिमाचलोपत्यकाप्रदेशेभ्यो वाऽऽगतैरेव भवितव्यम् । नास्ति हि दूरस्थं समीपस्थं वा राज्यमेकमपि यत् मां प्रति दुर्भाव-नाक्रान्तं मदपहरणोत्सुकं च स्याद्’-इति च । ‘दुर्गमवनप्रदेशेभ्यो हिमाचलोपत्यका-प्रदेशेभ्यो वा त प्राततायिनो मगधराजधान्या एतावत्समीप-अपरिलक्षिता एव करपि रक्षकैः—प्रागन्तुं कथं समर्था बभूवुः, कथं किमर्थं वा राजगृहसमीपवर्तिनि कारागृहे तौ निक्षेप्तुं च’—इत्येतादृशोनां शङ्कानां तु नासीत् तस्य समीपे किमपि समाधानम् ।

परन्तु-स इदं वारं वारं च समादधौ स्वभार्या मूकां यत्-‘तयोः पुत्रः पराक्रमो निर्माकः कुणोकोऽधिगत्य तयोरपहरणवार्ता, आवापृथिव्यन्तरिक्षं च विलोडयन् गवेषणायां, नातिचिरादेव तौ नूनमधिगमिष्यति, पारं च गमिष्यति विलक्षणस्य-ननुभूतपूर्वसदृशस्य तस्य संकटस्य स्वप्नोपमस्य’-इति ।

परन्तु-यथा यथाऽहर्निशं सप्ताहे सप्ताहः पक्षे पक्षो मासे मासस्त्रैमासिके त्रैमासिकः षण्मासेऽपरिणमत युगदीर्घः, न च कापि घटना तयोर्दूरवस्थामापन समाधत्त तथा तथा तस्य वृद्धस्य स दृढो विश्वासः, सा प्रबलाऽऽशा, क्रमशः क्षीणाऽभवत् ।

मन्त्रेणाऽपि दृढेन सोत्साहेन स्वरेण भार्यायाश्चिन्तामग्नाया उद्बोधनं परित्यज्य सोऽधिकाधिकं तूष्णींभावमेवाभजत । अर्द्धागिन्या नुद्यमान एव नित्या देहिर्कोः क्रियाः कथमपि कुर्वन्, शय्यायामुपविष्टः, शून्येऽंतराले विमनस्कतया किमपि ध्यायन्नामदिवानिशं ज्वलात कोणदोपज्योतिषि पीताभे बद्ध्वा वा शून्यमनस्कां दृष्टिमारब्धता, समयं यापयामास ।

आकर्ण्य वा क्षुद्रमपि ध्वनिं कारागृहाद्बहिर्न्यत्र कुत्रापि सहस्रोत्तेजित उत्फुल्लनयनोऽपेक्षया कयाचिन्निःशब्दया प्रवेशद्वारं निध्यातुं प्रचक्रमे । अन्ते च-निराशः स्वात्मनैव साकं किमप्यस्पष्टमस्फुटमपूर्णमनर्थकं गदितुमारेभे ।

स्वपत्युः स्वभावे क्रमशः परिलक्ष्यमाणं तदशुभं परिवर्तनमनुभूय, चिन्ता-भराक्रान्ता, मातेव रग्णस्य, स्वपुत्रस्य, तस्य परिचर्यायामधिकाधिकमवधानं दातुं निरता बभूव तद्धर्मपत्नी ।

‘यथार्थतो विज्ञाता विपदः सुतार्या भवन्ति’ इति मनसि कृत्वा, आतता-यिनां वास्तविकं स्वरूपं, तद्विज्ञातं, तस्य समीपे मृदुशब्देः प्रकटीकर्तुं च बद्धपरिकरा ।

अन्वतिष्ठच्च तथाऽपराह्ण एकस्मिन् सुप्तोत्थितं किञ्चित्स्वस्थचित्तं तं वीक्ष्य ।

वृद्धो बिम्बसारस्तु तस्मिन् भूमिगते कक्षे, मध्याह्नेऽपि तिमिरबहुले संतत-प्रज्वलदेकमात्रतैलप्रदीपप्रभासिताम्प्रन्तरे निःशब्दे, समीपे समुपविष्टायाः क्लान्त-मुखारविन्दायाः सानुकम्पमिव साश्वाममिव मानुरोधमिव तद्दुर्बलस्कन्धदेश-निहितकृशभुजलतायाः परिक्षामाया भार्यायामुखाद्विज्ञाय तदपहृत्तां वास्तविकं स्वरूपं, आदौ तावत् तस्यावचमि न लेशतोऽपि विशश्वास । आकस्मिकषिप-त्प्रहारविचालितायाम्तस्याः रग्णकल्पनाशक्तिमात्रोद्भूतं च तन्मेने । बहुविधानि च कारणानि स आवेगेन दयनीयेन स्वपक्षस्य समर्थनार्थं पुरश्चकार ।

यदा तु कोशलदेवी, निशम्य तस्य सावेशं प्रतिवादं, विरतवचसि तस्मिन् परिश्रान्ते फेनिलमुखे तीक्ष्णनयने, परिवर्त्यन्यत्र स्वदृष्टि क्लान्तां, स्वमतस्य परिपोषार्थं तानि तानि क्षुद्राण्यपि कृते विचारे संसूचकानि प्रमाणानि तयैकत्र-कृतानि सूक्ष्मनिरीक्षणशक्तिमात्रसाहाय्येन, एकंकशः, स्पष्टीचकार, तदा वराक-स्तत्पतिरसमर्थस्तानि खण्डयितुं, प्रतिवादविरतः, क्षामतरमुखमुद्रो, धवलतरकेशः,

आन्ततरनयनोऽन्ते तत् कटु सत्यंस्वीचकार । आस्त च चिरं मूको, विग्रहवान् पितृपराभवः, सशरीरो वादकषलेषः, मूर्तिमान् नैराश्याभावः ।

आरभत च लपितुं मन्दं मन्दं, तिव्रं म्मितं स्मयमानः—‘एवमेव... एतत् । ... एवमेव । ... यथाऽगदस्तथैव तत् । अयं प्राणान्तकः मर्मप्रहार आकस्मिकोऽस्माकमात्मजस्यैव... कुलीकस्यैव । न कस्याऽपि विद्रोहिणः परकीयस्य । न वा कस्याऽपि ! द्रव्याशिन आततायिनः । ... अस्माकमजातशत्रोरेव... वैशाल्याः पुत्रस्यैव । एवमेव एतत् । ... यथा च यच्च भावि आसीत्... तथैव तदेव भूतम्’ ।

‘अयि ! ... मरसि तस्य प्रसंगस्य... व्यतीतेष्वपि पञ्चत्रिंशद्वर्षेषु सद्यो घटितस्यैव स्मृतिपटले विषमयैर्वर्णैरालिखितस्य ?’

‘समग्रेऽपि मगधराज्ये क्रमशां वर्धमानेषु कुलीकजन्ममहोत्सवेषु परां काष्ठां प्रपन्नेषु, समुल्लसितहृदयोऽहं त्वया मगधयुवराजप्राप्तिप्रमुदितया यवी-यस्या च कौतूहलोत्फुल्लनेत्रकमलया पृच्छामुखरया कौतुकचञ्चलया पद्मावत्या च सह तस्मिन् प्रभाते पुत्रमुखकमलप्रथमावलोकनमहोत्सवार्थं वैशाल्याः सूतिका-गृहे गत आसम् । तत्र च सूतिकापर्यङ्कुमावद्धविविधरक्षिकं समुपसृत्य तां शान्तां हृष्टां स्निह्यन्त्या दृष्ट्या बहु बहु अभिनन्द्य तस्याः समीप एव सुख प्रसुप्तस्य समुज्ज्वलवर्णेन पत्रोर्णेन यवीयसाऽऽच्छादितस्य चञ्चलोष्ठस्याऽऽवद्धमुष्टिकस्या-ऽऽरक्तस्य कुलीकस्य मोलितनयनमाननं नयनाभ्यां विस्मृतनिमेषाभ्यां निपीय हर्षमुखरो यत्किञ्चिदपि वात्सल्यमधुरं बहु बहुजल्पन् चिरं स्थित आसम् ।

‘अन्ते च-तस्य प्रसुप्तस्यैव यवीयसि मणिबन्धे रत्नकङ्कणं, राजवंशचि-ह्नाङ्कितं यवीय आबध्य,—अनिच्छन्नेव,—‘वैशाल्याः श्रान्तायाः श्रमो मा भूत्’ इति ततोऽपगत आसम्... आश्वासयन् तां ‘प्रावयोरेयं पुत्रकोऽग्रे महान् चक्रवर्ती... महान् सम्राट् भविष्यति । ... नास्त्येवात्र संशयः । ... इव एवाहं राजकीयं ज्योति-विदमाहूयाऽऽवयोः पुत्रकस्य जन्मपत्रिका कारयिष्यामि तेन । ... तन्मुखाच्च तत्फलितं ज्ञात्वा त्वां स्वयं कथयिष्यामीति ।’

‘अन्येद्यश्च-प्राभातिक एव समये, स्नानपूतो कृतदेवताचर्चनो आवां तं वृद्धं राजकीयं ज्योतिर्विदमनागतमागतमिव स्पष्टतया परिकलयितुं समर्थं, सादरं, तवैव, देवि !, अन्तःपुर आह्वयाव, सद्योजातस्य मगधयुवराजस्य भाविजीवनविषये सौत्सुक्यमपृच्छाव च ।, सोऽपि, चिरप्रतीक्षितदर्शनस्य स्वामिपुत्रस्य भविष्यद्दृष्टुं ताम्यद्दहृदयस्तस्मिन्नेव क्षणे ग्रहगणितव्यापृतचित्तो बभूव । परन्तु-शनैः शनैस्तस्य वृद्धस्य सकौतुका सम्मिता सोत्साहा सा मुखमुद्रा केनचित् कृष्णमेघेनाऽऽक्रम्य-माणेव कयाचिद्दुःशंकया ग्रस्यमानेव विवर्णाज्जायत । बहोः कालादनन्तरमपि, वारं वारं ग्रहस्थितिं परीक्ष्याऽपि यदा स फलितकथनार्थं नोत्सेहे तदाऽऽवां

कण्ठगतप्राणाविव निरुद्धश्वासाविवाधीरो तमसकृदनुरुधिवहे । अपारयन्
आवयोरनु रोधं तनोऽधिकं ममुपेक्षितुं, स खलु प्रसह्य जुगूहाऽऽत्मनो मनोभावनाम् ।
भारभत च कृतकेनोत्साहेन कथयितुं यत् 'महापुरुष एव युगप्रवर्तको मगधराज
कुलेऽवतीर्णः । सर्व एव ग्रहा अर्भकस्यास्य नितरामनुकूलाः प्रवलाश्च द्योतयन्ति
यदयं नूनं भारतवर्षस्य समग्रस्य चक्रवर्ती सम्राट् भविष्यति । अस्य स्वयंशूरस्य
शूरजनमेवितस्य च स्वयं सुविद्यस्य विद्वज्जनसेवितस्य च कुशलप्रशासकस्य
विशालहृदयस्य दानवीरस्यापारैश्वर्यशालिनः कारणात् हर्यकवंश इतिहासवि-
ख्यातो भविष्यति । करिष्यति च नूनं मगधराजवंशप्रस्थापकस्य स्वनामधन्यस्य
भट्टीयमहोदयस्य स्वप्न साकारमिति ।

'तत् तस्य फलितकथनं कर्णाभ्यां निपीय कृतकृत्यावयावां, तस्य तां विवर्णां
मुखमुद्रां-मुनिगूढामपि-विस्मर्तुमपारयन्तो, तत्र कीतूहलवशादेकत्रभूतान् सकीतुकं
निरुद्धश्वासं भविष्यत्कथनं शृण्वतः परमविश्वसनीयानपि सर्वानेव, परिजनात्
तेन तेन मिषेण दूरीकृत्य, तं तत्कारणविषये भूयोभूयः साग्रहमपृच्छाव ।'

'परिकल्प्य च यत् ततः परं गोपनं निरर्थकमिति सः स्पष्टमकथयत्-
'राजन् ! यद्यन्मयाऽस्याभंकस्य विषय एतावत्कालपर्यन्तं निवेदितं...तत् तत्
सत्यमेव । एक एव तु योगोऽनिष्टोऽस्य जन्मपत्रिकायां योज्यथा सर्वोत्कृष्टामेता-
मत्यन्तं दूषयति । सूचयति नूनमयं यत्-अग्रे रणचण्डो दानवीरश्चक्रवर्ती सम्राट्
भूत्वाऽपि राजकुमारो भारतोयेतिहासे 'पितृहन्ता' इति ख्यातिममङ्गलां प्राप्स्यति'
इति । ग्रहस्थितिरेव स्पष्टं दर्शयति यदयं वालकोऽग्रे वीरोऽयधीरस्वभावः
सद्बुद्धिरपि, क्रोधनोऽतिमहत्वाकाङ्क्षी नियतं स्वजनकस्य मृत्योः साक्षात् कारणं
भविष्यति इति ।'

"अस्तु । अनाकलनीया प्राक्वनगतिः । अवश्यं भोक्तव्यश्च भोगः ।
तथापि करोतु स्वाम्यचिरादेव शुभे दिने शुभे नक्षत्रे ग्रहशान्तियज्ञम् । भवतु च
यावच्छक्यं दक्षः संवेदनक्षमे तीव्रसंवेगेऽप्य चित्ते मुसंस्काराणामाधाने । ...किं न
संभाव्यते ? कदाचिदाधिदैविकानुष्ठानवशान्नियतिरनेन तादृशं महापातकं न
कारयेत् ! अयमेव वा-आ जन्मन आरोपितानां मुसंस्काराणां प्रभावादुपस्थिता-
स्वपि समुत्तेजनपरामु, परिस्थितिपूम्भयलोकविरुद्धस्यैतादृशस्य पापस्य कारणात्
स्वयमेव कथञ्चिन्नित्त-त- ' इति' ।

'एवमादि बहु सान्त्वनापरं किमपि किमपि जल्पन् स चिरमाग्त । परन्तु-
आवांतादक्...अत्यन्तमनपेक्षितं भविष्यत्कथनं समाकर्ण्य हतबुद्धी किकर्तव्य-
विमूढो, 'किं ततः परं सोऽजल्पत्, कदा वा सः कक्षात्तस्मान्निरगच्छत्'-इत्येतदा-
कर्त्तायतुं न प्राभवाव । चिराच्च कथञ्चित् प्रकृतिमापन्नो निश्चिन्तय गूढपरा-
मर्शानन्तरं 'यत्-यद्भावि तद्भावेव, ललाटे लिखितं प्रोज्झितु न कोऽपि समर्थः ।

तथापि पितृकृतं व्यमिति ज्योतिर्विदोऽनुरोधं समनुसृत्या भ्रमकस्यानिष्टग्रहशान्तये यज्ञो विधिविहितोऽचिरादेव कार्यः । तस्य संगोपनेऽध्यापने च विशेषः प्रयत्नः ।

‘निश्चयं चाकुर्वाव यत्-‘अयं कटुवृत्तान्तं श्रावयोरेव विदितस्तिष्ठतु प्राणा-
स्तपर्यन्तम् । क इव लाभोऽनेन सर्वविदितेन ? न कोऽपि । प्रत्युत हानिरेव ।
वैशाल्ये अपि न सूचनीयः । तस्या हि चिरात् पुत्रमुखकमलमवलोक्य प्रमुदिताया
वराक्याः प्रमोदः निशम्य नूनमिमं वृत्तान्तं नितरां विलीयेत । तज्जीवनं च शरीर-
पातपर्यन्तं दुःखेनान्तर्गूढघनव्ययेन ग्रस्येत्-’ इति ।

‘तदनुसारं चैतानि पञ्चत्रिंशद्वर्षाभ्यामववर्तन्निह । आ वाल्यादेव कुणी-
कस्य संगोपने विशेषतो दत्तचित्ताभ्यामावाभ्यां स यथाऽत्यधिकेन स्नेहेन न दूष्येत,
तथा प्रयतितम् । तस्य मातरं प्रगङ्गविशेषेषु पीडयित्वाऽपि । स यथोच्छ्रित्व लानां
सामन्तपुत्राणां धनिकवणिक्पुत्राणां वा सम्पत्कंवशात् तथैव न विपरिणमेत तथा
प्रयतितम् । जनन्याः निरतिशयस्वाभाविकस्नेहछायायां स कदाचिदन्यथा
परिणमेत इति विचिन्त्य समवधीर्यवशात्वा वराक्या दुर्वलं प्रतिरोधमावाभ्यां
सः नियमकठोरे तक्षशिलासदृशे विख्याते विद्यापीठेऽपि प्रेषितः स्थापितश्च
द्वादशवर्षपर्यन्तं निरन्तरम् ।

‘परन्तु-यद्भावि तद्भाव्येव । ...कृतेष्वपि संततेषु प्रयत्नेषु कुणीकः
नियतिनिर्द्धारितया दिशैव प्रतिपलं वर्धमान आवाभ्यां परिलक्षितः । ...सद्बुद्धि-
रप्यतिक्रोधनः । बीरोऽप्यधीरः । निर्मर्यादमहत्वाकांक्षी । ग्रहमन्यः । ग्रहं तु
तस्मात् वृद्धकूटदन्तकाण्डदारमयं तस्य विषये नेराश्यमिवानुभवितुमारेभे । तवैव
च, मातुः स्वभावमनुसृत्य सततं शुभमुत्प्रेक्षमाणाया, श्रोद्धत्यपूर्णं तस्य वर्तनं
बालस्वभावसुलभमिति तत्तितिक्षापराया, उदारहृदयायाः संततानुरोधवशात्
प्रयत्नेभ्यः न व्यरमम् । विद्यापीठात् प्रत्यागतस्य तस्य महाप्रमाणं बलिष्ठं वपुस्त-
त्राऽजिता गुणसंपदो विनीतमाचरणमवलोक्य सत्यमेव प्रभावितः सत्यमेव
विश्वसन् तस्य सवकल्याणकारिणि उदकं, तं मगधवीराज्येऽभिषिञ्चम् ।
अयच्छं चाङ्गदेशप्रशासनस्य भारम् । परन्तु-अचिरादेव तस्य जन्मसिद्धः निर्मर्याद-
महत्वाकांक्षी स्वभावो विजित्य तस्य नम्रतामात्मानं प्रकटयितुमारभत । नितान्तं
निरपेक्ष इव प्रतिस्पर्द्धी नृप इव विजिगीषुरिव, पैतृकं राज्यं सेनासनाहं कर्तु-
मारभत । पित्रोरन्तःपुर एव गूढचारजालं च प्रसारयितुम् ।’

‘यदा चेतदसह्यमभवत् तदाऽहं...हल्लमेव...मगधराज्योत्तराधिकारिणं
समुद्धोषयितुं प्रवृत्तोऽभवम् । अशक्नुवन् तं समवधीरयितुं वराक्या वैशाल्या दीनां
प्राथनामेकमवसरं स्ववर्तनपरिशोधनार्थं तस्मै अदाम् ।

‘अनुशयान्वितश्च सः स्वव्यवहारं तदनन्तरं नम्रं व्यधात् ।’

‘अथवा-नानुशयान्वितः...अपि तु तदाभासान्वितः । अहो ! वञ्चितोऽस्मि स्वात्मजेनेव ।...देवि ।...मातुः सकाशाद्विज्ञायाऽऽवयोः संकल्पं, स न वस्तुतोऽनुतताप, ...अपि तु सर्प इव पादस्पृष्टः नितरां क्रुद्धस्तन्मार्गकटकयोरावयोर्दूरीकरणार्थमनुतापमभिननाय । आवां च तस्य तेन कुटिलेनाभिनयेन लुण्ठितमती प्रसृते तस्य कपटजालेऽपताव । अहो, तस्य नैपुण्यं कपटप्रयोगे यत्त्वयाऽपि महामात्येनाप्यस्माकं गूढपुरुषैरपि स नालक्षि । अथवा, भवितव्यस्य द्वारं भवति सर्वत्र । एवमेतत् ।...एतद्भावि आमीत् । अतो भूतमेव ।’

‘अथवा...अथवा...न भूतम् । देवि ! अद्याप्यस्त्यवसरः कुण्ठोक्तं पितृहत्या-महापातकाद्रक्षितम् । अधीरेण तेन खलु पैतृकराज्यप्राप्तौ विघ्ननावाभ्यां समुत्प्रेक्षमाणेन कारागृहेऽस्मिन् आवां निक्षिप्ती । प्राणैस्तु न वियोजितौ । पित्रोः कारागृहे निक्षेपः कस्याप्यार्यस्य कृते कलङ्क इत्यत्र न संशयः । परन्तु न तावान् भीषणः कलङ्को यावान् तयोः प्राणवियोजनेन समुद्भवेत् ।’

‘तत्...तत्...कुण्ठोक्तं आवाभ्यां तस्मात् कलंकाद्रक्षितव्यः ।’

(मास्त्रं) ‘नाहमिच्छामि स्ववंशं पितृघातकेन पुत्रेण कलङ्कितं द्राष्टुम् । तन्मन्येकारागृहेऽस्मिन् आवामस्य जीवनहनकस्य समाप्तिर्यावन्न भवति (-माऽपि सौभाग्यवशान्नातिदूर इव लक्ष्यते-) तावत् सुखं वत्स्यावः ।’

अधिगच्छतु कुण्ठोक्ता मगधराज्यम् ।... (विषण्णं विहस्य) पैतृकं हि तत्तस्मैयमोपागतायामक्षयतिथौ दातुं मया निर्धारितमेवाऽऽसीत् । अधीरः स यदि तावत्कालपर्यन्तं प्रतीक्षां कर्तुं न समर्थस्तर्हि तत्तस्य अस्तु नाम ततः प्रागेव ।... आवयोर्नास्ति स्वल्पोऽपि क्लेशोऽत्र । न च स्याद्राजगृहे वैशाल्याः क्षमाया वा, ... हल्लस्य वेहल्लस्य वा ।... कुण्ठोक्तो हि तृप्ताहंभावस्तान् न लेशतोऽपि क्लेशयिष्यति ।’

‘तन्मन्ये—कारागृहेऽत्र...कृष्णगृहे नूनम्...आवां सुखेनवेतः परं वत्स्यावः ।

‘कथं नाम...अस्माकं महाराज्ञी...मन्यते ?’

महाराज्ञी तु विज्ञाय वास्तविकमाततायिनं विविधभावनाऽऽलौकितान्तः-करणस्यादौ हताशस्य ततः समृतिमग्नस्य ततः उद्विग्नस्य ततः पश्चात्तापतप्त-स्यान्ते च ‘नित्या कुण्ठोक्तः पितृघातसदृशान्महापातकाद्रक्षित’ इत्येतेन बालिशेन विचारेणैव समुल्लसितचित्तस्य स्वभर्तुः प्रश्नमिमं श्रुत्वा तदाननान् स्फुरन्नासिकापुटात् प्रदीप्तनयनान् परिवर्त्य दृष्टिं शून्यां...तां...मन्दं मन्दं ज्वलति दीपज्योतिषि बबन्ध-मूका ।

चतुर्दशः परिच्छेदः

अन्यस्मादिव लोकादम्फुटमुदासीनमागच्छन्तं प्रहरघण्टारवमाकर्ण्य किं-
स्माच्छिन्नतन्द्रा कोशलदेवी, दुःस्वप्नात् कस्माच्चित् सहसा प्रबोधितेव, विस्फा-
रिताऽऽरक्तनयना, स्वशय्यायामुत्थाय तस्थो...सावधानतया शृण्वतीव कस्यचित्
पदरवम् । क्षणमात्रानन्तरमेव च विज्ञाय स्वभ्रान्तिं निराशा, समीपे पयङ्के
सुप्तस्य पत्युर्मुखे दीपप्रभालोकितस्वर्णमधवलकेशाच्छिन्नप्राये श्रान्ते दृष्टिं विनिद्रां
व्यापारयामास ।

वलितं परिक्षामं कृष्णवलयवृत्तनिमीलितनयनं तत् खिन्नया स्नेह-
सिक्तया षट्पद्या ध्यायन्ती च चिन्तयामास—

‘श्रान्ततर इव क्षीणतर इव लक्ष्यतेऽयमेषु दिवसेषु ।...किमवदत् अयं
तदानीं विज्ञायाऽऽनतायिनः स्वरूपं वास्तविकम् ?...‘अस्य जीवनहतकस्य
समाप्तिभग्यिवशान्नातिदूर इव लक्ष्यते’ इति ? यथा यथाऽस्मिन् जीवितसमाधि-
स्थले कालो व्यत्येति तथा तथाऽयं दुर्बलतरोऽप्यधिकमेव सोत्साह इव लक्ष्यते, ...
प्रतिपलं निलयं समोपतरमुत्प्रेक्षमाणोऽनवरतप्रवासपरिश्रान्तगात्रदिवरपथिक
इव । कृतकृत्य इव । कृतस्वस्तिवाचन इव ।...एषु दिवसेषु...अयमतोतजीवोव
लक्ष्यते । विस्मृत्य वर्तमानं सदा भूतकाल एव वर्तमानोऽयमतोतानामेव स्मरति
दिनानाम् । तत्रापि सुखमयानामेव । क्षमित्वेव स्वपुत्रं, स्नेहातिरेकेण तस्यैव
स्मरति । तत्रापि तस्य निरागसमधुराणां बालचण्डानाम् । तस्य जन्मन आरभ्य
षड्विंशद्वर्षपर्यन्तं प्रतिक्षणमनुभूतं दुःशङ्काभारमकम्यादुव्यपगतं साक्षात्कृत्य
कृतार्थमिव धन्यमिव...समुपकृतमिव नियत्याऽऽत्मानं मन्यते ।’

‘किं सत्यमेवायं...इतो महाप्रस्थानमासन्नप्रायं परिलक्ष्यते ? अस्यां परि-
स्थितौ...अस्मात् जीवितसमाधिगृहात्...प्रस्थानं...महाप्रस्थानं कर्तुमयमेवं
समुत्सुकः ? न दूषतेऽस्य चेत् प्राणाधिकप्रियां स्नेहमयीं पुत्रोमभिन्नहृदयं सुहृदं
कोशलराजं चापृष्ट्वा...इतः जिगमिषोः ? सत्यमेवायं...एतावान् निर्ममः
संजातो यद्विसप्तति-त्रिप्रतिवर्षपर्यन्तमसंख्यानां सेवकानां मित्राणामाप्तजनानां
‘च स्नेहवृष्टिमनुभूय...इतः प्रस्थानसमये आत्मानं मयैव केवलया ह्याययेव सुख-
दुःखानुगामिन्यां परिवृत्तं वीक्ष्याऽपि न लेशतोऽपि खिद्यते ?...नहि, नहि । दूयत

एवास्य चेतः । खिद्यत एवायं प्रतिपलम् अस्य मुखमुदेव श्रान्ता क्लान्ता गृह-
मेतन् प्रकटयति । अयमस्य जागरितस्योत्साहः...एतत् समाधानं तु कृत्रिमम् ।
...मदर्थमेतत् । ...प्रयासोऽयमस्य मां समाश्वासयितुम् । परिश्रमोऽयमस्य भास-
यितुं—'अस्मात्लोकात् गन्तुमुद्यतस्य मम मनसि नास्ति क्लेशलेशोऽपि' इति ।
अहो मम मोक्ष्यम् ! एतदभिन्नहृदयमात्मानं सगर्वं मन्यमानाऽप्यस्येयं करुण-
मभिनयं यथार्थतया नाजानामेतावत्कालपर्यन्तम् । अहो मम मोक्ष्यम् !'

महमा सा स्वपर्यंकादुदतिष्ठत् । नि शब्दं च पत्युः समीपे गत्वा समुपविश्य
च तत्तन्निधौ विश्रब्धं शयानस्य तस्य भालप्रदेशमुष्णं करतलेन शनैः शनैः परा-
श्रष्टुमारभत ।

'न त्वयाऽस्मिन्ममक्षं मम पाणिं गुह्यता मुखदुःखसहभोगाय क्षुद्रमपि मुखं
दुःखं वा मत्सङ्गायात् निहृत्य कदाचिदप्युपभुक्तम् । नत् किमिति...आवयोः
जीविनावसानकाले समामन्नप्राये प्राणान्तकारि दुःखमेतदेकाको एव उपभुङ्को ?
...किं मन्यसे-वराकीयं...आदिन एव दुःखभाग्यभुक्ता प्रियजनविप्रयुक्ता मोढु-
मेतन्न शक्यतीति ? अयि, त्वयि संनिहिते मति...अहमेतेन सदृशानि दुःख-
सहस्राणि मोढुं समर्था । नारी हि...सर्वसहा...भूरिव ।'

'अथवा...किमिति कालमतिवाहयामि वृथालापैरेतैः ?...नाहमेनं...एवं
दुःखभारभुग्नं लोकादस्मात् प्रयाप्तं मूकेव वधिरिव निर्वार्यैव निःप्राणैवावलोक-
यिष्यामि...अनुगमिष्यामि च । ...मम कारणादस्येयं दशा सञ्जाता । अहं...
एनं...अस्या मोचयिष्यामि ।'

विचिन्तयन्ती चेवं सहसा सा पत्युः पर्यङ्कादुदतिष्ठत् ; सावेगं च कारा-
कक्षनिर्गमद्वारमुपसृत्य तल्लोहशलाका दृढाः पल्लवपेशलाभ्यां करतलाभ्यां विधृत्य,
प्रयतमानेव तद्बलादुद्घाटयितुं, विचारमग्नाभ्यां जागरणाऽऽरब्धाभ्यां
ज्वलद्भ्यामिव लोचनाभ्यां वहिः सर्वत्र प्रसृते तमसि मुक्त्युपायमिवावलोकयन्ती
पुनश्चिन्तयामास—

'अहमेनं मोचयिष्यामि...न पुनः राज्यमुखोपभोगं लभ्मयितुम् । चिरं...
अतिचिरं खलूपभुक्तमावाभ्यां राज्यसुखम् । साक्षात्कृतं च—तत् सुखं कियत्
सुखमिति । ...न तत् काङ्क्षामि ...आवयोः कृतेऽन्यस्मिन्नपि जन्मनि । तत्कारणा-
देव...आवयोरियं दुरवस्था । न कुणोक्तं दण्डयितुम् । स हि प्राक्तनकर्मवशात्
तथाऽपरराध । ...यश्च सर्वोच्चः दण्डधारकः...मः...तस्य दण्डं विचारयिष्याति ।
अहं...एनं...मोचयिष्यामि-भवतु आवयोरस्य दीर्घदीर्घस्य जीवननाटकस्यान्तः...
नास्मिन् अन्धकूपे...निःस्नेहे काराकक्षे...अपि तु...आश्रमस्थानस्य कस्यचित्
प्रशान्ते कुटोरे...गदसु स्नेहबिह्वलेषु...सेवकेषु...सुहृदसु...इष्टजनेषु प्राप्त-

जनेषु साश्रुभिः नेत्रैः प्रस्फुरद्भिः ओष्ठपुटैः 'शुभाः युवयोः पन्थानः सन्तु, शुभाः युवयोः पन्थानः सन्तु' इति ।

'तत् कथमेनं मोचयिष्यामि ?'

चिन्तयन्ती चैवं सा चिरमनिष्ठत् तथैव । अन्ते च, विनिश्चित्येव किमपि, विनिश्चित्येव कार्यपद्धतिं, दृढतरमुखमुद्रा शनैः शनैः स्वपयङ्कं प्रतिन्यवर्तत । चिरं निषीय च श्रान्ताभ्यां नयनाभ्यां तथैव प्रमुप्तस्य पत्युः वलितं परिक्षाममानं शयनपतिता, तदभिमुखा एव, निद्राया अशरणशरण्याया अंके मुष्वाप... प्रसरति प्रहरघण्टारवे ब्राह्ममुहूर्तसंमूचके ।

तद्दिनादारभ्य सा 'सुगोपितमनोमिप्राया, पतिमिवाऽऽत्मानमपि काराकक्ष एव जीवितावशेषं यापयितुमुद्यतं प्रकटयन्ती, निरुद्वेगं निश्चिन्तं चात्मानं प्रकाशयन्ती, निर्धारितायाः कार्यपद्धतेरेव विषये वस्तुनिश्चिन्तयन्ती, शनैः शनैः पदानि तद्दिशामनुसृत्य निक्षेप्तुमारभत ।

सर्वप्रथमं सा...तयोः सेवायां संलग्नां तां वृद्धां पलितकेशां जीर्णमलिनवेषां दासीं, तस्या अनुपस्थितौ च तत्सेवाकार्यसम्पादनार्थं कदाचिदागच्छन्तं वृद्धमपि चतुरं तस्याः पतिं च, स्नेहशीलेन वर्तनेनानुपभुक्तविविधभोज्यपदार्थप्रदानेन च स्वानुकूलोक्तं प्रचक्रमे ।

लेभे च साफल्यमनुकूलप्राक्तनवशात् । दयनीयो वार्धकविकलवो अज्ञात-कुलशोलावपि स्फुटपरिलक्ष्यमाणमहाकुलसम्भवो निरपराधमेव काराकक्षे निक्षिप्तो कोमलस्वभावो तौ प्रत्यहं वीक्ष्य समुपजातदयौ तौ सेवकदम्पतौ हि नातिचिरादेव तस्या अनुकूलोद्भवतुः ।

तौ च तथाविधावनुभूय सा शनैः शनैस्तन्निकटे स्वदुःखगाथां कपोल-कल्पितामुद्घाटयितुमारभत । महाकुलसम्भूतमपि मगधराजवंशपरमभक्तमपि स्वपतिं वक्रधूर्तसेवकजनपरिलुण्ठितसमस्तवैभवं राजस्वदानासमर्थं कुपितैः राज-पुरुषैः कारागृहे तथा निक्षिप्तमात्मानं चैकाकिनस्तस्य परिचर्यार्थं स्वयमेव कारा-गृहे महताऽनुरोधेन लब्धप्रवेशं प्रकटोचकार । अयाचत च तयोः साहाय्यं कस्यापि विश्वसनीयस्य कार्यचतुरस्य दूतस्य प्राप्ती...यस्य माध्यमेन सा कोशलराज-घानोस्थितं भर्तुः परमविश्वसनीयं सुहृदं सामन्तमेकं तयोर्दयनीयामवस्थां ससूच्या-ऽऽर्थिकसाहाय्यदानार्थं विज्ञापयितुं शक्नुयात् ।

तौ तु कारापालभीतावपि तदयाचनां दीनदीनामवधोरयितुमसमर्थौ कथ-मपितथा कतुं स्वीकृत्याचिरादेव,—वृद्धयोर्दुर्बलयोः हताशयोः राज्ञा सर्वथा समु-पेक्षितयोः दम्पत्योर्विषये निःशङ्कानां स्वकार्यरतानां रक्षकपुरुषाणां,—पाटलि-

ग्रामस्थमेकं सुपरिचितं चतुरमतिं ग्रामीणं वृद्धस्य दुर्बलस्य सेवकान्तरस्य छद्म-
वेष्टेण तस्याः सेवायामुपस्थापयामासतुः ।

सोऽपि, प्रथमादृष्टिपात एवाभिज्ञाय तस्य चातुर्यं विश्वस्ताऽऽदित एवा-
नुकूलं तं कोशलराजधानीं गत्वा तन्निदिष्टं सामन्तविशेषं च दृष्ट्वा... 'तत्-
स्नेहवशंवदो वृद्धो मागधो कौचित् दंपती पाटलिग्रामदुर्गं जीवितावसानं निविष्णो
प्रतीक्षेते । ततो साहाय्यप्रदानेन यावच्छक्येनानुग्रहणीयो—' इति मौखिकं संदेशं
तं रहसि श्रावयितुमुद्यनमकरोत् प्रभूतपारितोषिकप्रदानप्रलोभनेन ।

सोऽपि पाटलिग्रामादनुकूलं समयं दृष्ट्वा निर्गतो धृतव्याघ्रचर्मवणिग्वेषः
स्वैरं प्रवसन् शीघ्रमेव कोशलराजधानीं प्राप । अदृष्टपूर्वतद्वैभवमुपितहृदयोऽपि
प्रकृतिमचिरादेवाऽऽपन्नो विक्रीयवन्नुप्रदशंनापदेशेन तस्य सामन्तस्य सेवायामुप-
स्थितश्च रहसि तं संदेशमश्रावयत् ।

सः सामन्तस्तु सर्वथाऽनपेक्षितं गूढमसंबद्धप्रायं तं संदेशमाकर्ण्य विस्मया-
न्वितः, 'कौ नाम वृद्धो मागधो दंपती मम स्नेहिनी तस्मिन् दुर्गकल्पे प्रासादे
कलाम्यत' इति सहसा विनिश्चेतुमपारयन्, तं वणिग्व्यपदेशिनं सविस्तरम-
पृच्छत् । तस्माच्च वास्तविकपरिस्थित्यनभिज्ञादपि विज्ञाय तयोर्वृद्धयोः जंपत्योः
स्वरूपं समुपजातशङ्कस्तं राजधान्याः नातिप्रसिद्धे पथिकवणिग्विश्रामगृह
एकस्मिन् वस्तुं तं च पुनरप्यन्येष्टुः द्रष्टुं समादिश्य विससर्ज ।

स्वयं च तत्कालमेव कोशलराजं स्वामिनः प्रसेनजितं साक्षात्कर्तुं चाल ।
उपातिष्ठत च बद्धाञ्जलिः शीघ्रमेव स्वामिनो वृद्धस्यापि बलिष्ठस्यापि महा-
प्रमाणस्य गौराऽऽरक्तवर्णस्य तोक्षणादृष्टे...समुपविश्याऽऽमंघ्रां चन्दनदारुनिमि-
तायां चन्द्रिकाधवलमहार्हं चीनांशुकप्रच्छदाऽऽस्तृतायां राजग्वमहामात्येन प्रेषितान्
सामयिकान् वृत्तान्तान् कांश्चित् विमनस्कतया परोक्षमाणस्य...कलान्तमुखमुद्र-
स्यैकाकिन समक्षम् ।

तेन च, मगधराजापहरणकाण्डात्प्रभृत्येकान्तमेवाधिकाधिकं भजमानेन, याव-
च्छक्यं साधारणजनसम्पर्कं परिहरना, विपरीतास्वप्याजामु साग्रहं साभिनवेशं
पुनः पुनः याचित्रा तद्दर्शनावसरं मेवायामुपस्थितं परमविश्वसनीयं सामन्तं
समुत्तेजिनमुखमुद्रमवलोक्य किञ्चिन् कोतूहलान्वितेन, समनुजात इंगितेन, समी-
पतमवर्तिनि आसने समुपविवेश । निवेद्यामास च त्रिनम्रदृष्टिः सद्यः प्राप्तं त
गूढं सन्देशं-स्वात्मनः शंकां च-मन्द्रं मन्द्रम् ।

कोशलराजस्तु, श्रुत्वा च तं संदेशं सावधानस्तीक्ष्णतरदृष्टिः, एकाग्रं तमव-
लोकयन्, तस्मिन्नेव क्षणे यथायमर्थं संदेशस्य तस्य व्यजानात् । निमेषमात्र एव

विलीनोदासीन्यश्च, व्यपगतापराधबोध इव विकमितचित्तः प्रत्यागततारुण्य इव सोत्साहः, संयम्याऽऽत्मानं कथञ्चित् तं सविस्तरमपृच्छत् । विदितवेद्यश्च तं सायंसमये... उच्चरति सर्वतः पटुप्रहृण्यमानमान्द्यपटहध्वनी 'पुनरागमनाय समादिशत् ।

अपगते च तस्मिन् समुत्थाय आसंघा, श्रीगङ्गभोरया गत्या पुरुषप्रमाणस्य वातायनस्य समीपे गत्वा, बहिरवलोकयन् प्रामादाऽभ्यन्तराऽऽगमशोभां किल, विमनस्कः, प्रविशन्मन्दवातलहरीप्रकाप्यमानधवलबिसतन्तुमृदुलकेशश्चिन्तयितु-
मारभत ।

'एवमेवैतत् । यथा खलु मयाऽऽदित एवाऽऽशङ्कितामीत् तथैव तद्धटितं परिलक्ष्यते । मगधराजधान्याः 'राजगृहस्य' एतावन्गम्ये सर्वतः स्नेहशीलपर राज्याऽऽवृते 'भागीरथीतीरे 'मुदूरात् हिमाचलोपन्यकार्वातिनोऽराजकप्रायात् प्रदेशादातनायिनां निराबाधः प्रवेशः, मगधराजमण्डपस्य पुरुषविशेषस्याप्रनिरोधो-
ऽपहारः, ततश्च कैरपि ग्रामीणैः रक्षकैर्वापरिलक्षितः निष्क्रमः, 'सर्वथाऽमम्भव-
नीय एवाऽऽसीत् । परन्तु—तेनाजातशत्रूणां तत् कपटजालमेतावता कौशल्येन नूनमुत, तत् षड्यन्त्रमेतावता चातुर्येण रचितं, यदाशङ्कमानोऽयमहेकाकी समर्थकप्रमाणाभावात् किञ्चिदपि कर्तुं न प्राभवम् । अमहाय एव तस्य तत् गवेषणाकपटनाटकं मूकप्रेक्षकवदवलोकयितुं बाध्योऽभवम् ।'

'अहो निर्धृण्ताऽजातशत्रोः । एवं साक्षात् स्वजनकं... निराशङ्कं वृद्धमे-
काकिनमसहायं... वज्रपातसंनिभया रीत्याऽपहरता, जीवन्तमेव समाधिगृह इव कारागृहे निक्षिपता तेन... न नूनमैहिकादपवादात् भीतं... न पारलौकिकादृण्डात् ।
क इवोपकारस्तेन वंशस्य राज्यस्य वा पराक्रमशालिनाऽपि बलिष्ठेनापि शस्त्र-
शास्त्रनिष्णातेनापि प्रशासनचतुरेणाऽपि... एवं वज्रहृदयेन... एवं निर्धृणेन... एवं
घोरकर्मणा ?... तस्यापेक्षया त्वयमस्माकं विरुद्धक एव... ऐन्द्रियमुखलोलुपोऽपि
निस्तेजस्कोऽपि दुर्बलमतिरपि... एवं किमपि कर्तुमनुसुको... वरीयान् ।'

'अथवा (विषण्णं विहस्य) विरुद्धकस्याप्यन्तस्तलं केन विलोडितम् ?...
सोऽपि... एवंविधमेवोभयलोकविरोधि कृत्यं न कुर्यादित्यत्र क इवाऽऽश्वासः ?...
अतर्क्या खलु मानवमनोगतिः । केन खलु समुत्प्रेक्षितासीद्यत् प्राप्तप्रायं पेतृकं
राज्यं प्राप्तुमेतावान् अघोरोऽयमजातशत्रुरेवं चेष्टेत—इति ?... अथवा—अवित-
व्यतैवासादेतादृशी । अन्वया—सदा दक्षः सर्वतः प्रसृतचारजालो मगधराजस्त-
स्मिन्नेवावसरे तादृशेनाल्पेन विश्वासद्रोहिणा बलेन सहित... इहाऽगमनार्थं न
प्रास्थास्यत 'अबोधः शिशुरिव ।'

'अस्तु तावत् ।... प्राप्तस्य गतिश्चिन्तनीया ।'

‘तत् किं पापमेतत् तस्य घृष्टित्वा समुत्पादयित्वा मगधराज्ये कोशलदेशे जनसामान्यसंक्षोभं—प्रसह्य पाटलिग्रामदुर्गमवरुणघाति ?...युध्ये मगधसेनया सह ?...मोचयानि प्राणाधिकं सुहृदं भगिनीं च प्रियतमाम् ?...युद्धे तु तादृशे विजयो ममेवावश्यंभावी मगधसेना हि विज्ञाय मगधयुवराजस्य तादृशं कपटाचरणं...विद्वद्भयेत् । भयवशात्तथा कर्तुमपारयन्त्यपि वा निष्प्राणैव गलितगात्रैव युध्येत । मया चान्यमित्रसेनोपबृंहितसामर्थ्येन जय्येव भवेत् ।’

‘परन्तु...परन्तु...अस्ति नूनमस्यां कार्यपद्धतौ एका महती विपदाशङ्का । मया घृष्टं दृष्टं तादृशमपवादं निराकर्तुं युद्धे वा पराभवमासन्नप्रायमुत्प्रेक्ष्य...स नष्टमतिः वराकं बिम्बसारं कोशलदेवीं च तथा नामशेषी कुर्याद्यथा न केवलं मम सर्वः प्रयासो व्यर्थतामोपादपि त्वहं भाग्यमात्रेणैवेतावत्कालपर्यन्तं संरोक्षतस्य भगिनीपतेः भगिन्याश्च प्राणापहारनैमित्तिकलङ्कमवाप्तुयां चिरस्थायिनम् ।...तत्सदृशस्याधोरस्य प्रचण्डकोपस्याऽऽततायिनः कृते नैतदशक्यम् ।

‘तन्मन्यै-शठं प्रति शाठ्यमेवावलम्बनीयम् ।...यथा हि तेन स्वां कुटिलमतिमनुसरता समुत्पाद्य विश्वभ्रं परिहृत्य साधारणजनशङ्कामदत्त्वं सार्वजनीनक्षोभायावसरं निराशङ्कः निष्पापः निष्कपटः सुहृद्मम महता कोशल्येनापहृतः निक्षिप्तश्च कारागृहे तथाऽहमपि समुत्पाद्य तस्य पापमेतमेतसि विश्वभ्रमनुत्तेज्यैव साधारणजनमानसं तं चातुर्येणैव केवलेन मोचयिष्यामि ।’

इयमेव कार्यपद्धतिः परिस्थितावस्यां समीचीना । इमामेवानुसरन् अहं-अनुकूले विधौ-तौ अक्षतौ मोचयितुं प्रभवेयम् । तयोः मम संनिधौ सकुशलं प्राप्तयोस्तु सतोः...विदित्वा तयोरभिप्रायम्...अहं तं कुलकलङ्कं दण्डयितुं प्रवर्तिष्ये ।’

चित्तयन्नेव स इत्थं, भाविकूटप्रत्यपहरणयोजनाविशेषान् तांस्तान् पर्यालोचयन्, चिरं मूर्तिवत्स्थौ । अन्ते च—कृतनिश्चय इव ततो विनिवृत्तः, कार्यारम्भे समुत्सुकः, प्रतिहारिमुखेन तं सामन्तं तस्मिन्नेव क्षणं ग्राह्यत । तं च सत्वरं सेवायामुपस्थितं सावधानं संकल्पनाया योजनाया विशेषान् अचकथत् । अत्यल्पस्य च कार्यकुशलस्य सहकारिबलस्य माहाय्येन तान् कार्यान्वितान् कर्तु-समुपलब्धे एव योग्यतमेऽवसरे-समादिदेश ।

सोऽपि, स्वामाशङ्कां यथार्थां परिनिष्पन्नामवलोक्य समुद्विग्नः, निष्कारणमेव पोड्यमानयोर्वृद्धयोः राजदम्पत्योः परिमोचनार्थं कृतनिश्चयः, स्वामिना निर्धारितां कार्यपद्धतिमेव तस्मिन् विलक्षणेऽवसरे समुपयुक्तां मन्यमानः, कोशल-राजस्याऽऽज्ञां शिरसा स्वीचकार । प्रतिनिवृत्तश्च स्वनिवासं, सुविचार्य, योग्यतमस्य तत्परिचितस्य गूढस्य पुरुषस्यैकस्य तद्भाय्याश्च चतुराया धीरायाः

स्कन्धयोस्तमतिकठिनं कार्यभारं न्यमितुं निश्चिकाय । तौ च समाहूय सादरं, रहसि, सविस्तरं निर्देशान् ददौ ।

तावपि साक्षात्कृतकार्यगौरवौ, अपरेष्टुः, यथाऽऽदेशं सेवायामुपस्थितेन तेन कृतकवणिजा 'पाटलिग्रामदुर्गे' क्लाम्यन्तो दम्पती साक्षात्कृत्य प्रदेयं राज-स्वराशिं ताभ्यां विजाय नदनन्तरमेव तयोर्मोचनाय प्रयत्नः कर्तुं शक्यः अतोऽय-मस्माकं भृत्यः-अस्येय भार्या च-द्वावप्येती धृतसाधारणपथिकवेषौ त्वामितः पाटलिग्रामं प्रतिनिवर्तमानं-यदृच्छयेव-अनुगमिष्यतः तौ त्वया तयोर्वृद्धयोः दम्पत्योः सेवायां निरताभ्यां ताभ्यां सेवकजायापतिभ्यां परिचितौ कर्तव्यौ । ततः परं तु यत् कर्तव्यं तदेतावेव करिष्येत-' इति स्वामिना परिचयं कारितौ, तस्मिन्नेव दिने प्रातिष्ठातां कृतवेषपरिवृतौ ।

तमनुसरन्तौ च राजगृहाभिमुखसार्थान्यतमौ सन्धिमनुकूलमुपलभ्येव ततः पृथग्भूतौ यदृच्छयेव शीघ्रमेव पाटलिग्राममाजग्मतुः । तत्र च तेन योग्यमवसरं वीक्ष्य साप्ताहिकाऽऽपणजनसंमर्दं मगधराजदम्पतीसेवानिरताभ्यां ताभ्यां सेवक-जम्पतीभ्यां परिचयमापादितौ, तयोरनुमत्या, शीघ्रमेव तत्सम्बन्धिव्यपदेशेन दुर्गप्रासादपरिसरान्तर्वेतिनि तदावासे वस्तुं, शनैः शनैः कारागाररक्षाधिकृतैः सैनिकैः सह परिचयं यादृच्छिकं वृद्धस्वभावमुलभं संवर्द्धयितुं, संवृद्धे च तस्मिन् वार्धक्यवशात् रुग्णशय्यायां पतितयोः वृद्धयोस्तयोः सेवकयोः साहाय्यार्थं किल... अनिच्छन्ताविव...कादाचित्केष्ववसरेषु राजकीयवन्दितो परिचर्यार्थं स्वयमेव गन्तुं च—आरेभाते ।

एकदा चोच्छिष्टभोजनपात्रापनयनमिपेण काराकक्षं प्रविष्टौ, अनावहितेषु माध्यान्दिनतन्द्रालसालसेषु बहिःस्थितेषु, रक्षकसैनिकेषु प्रसुप्तं मगधराजं वीक्ष्य, कोशलदेव्यं प्रतीक्षाकलान्तायै स्वं यथार्थं स्वरूपं कोशलराजस्य गूढं सन्देशं संकल्पितस्य निष्क्रमणस्य विशेषांश्च निवेदयामाचक्राते ।

तत्क्षणमेव विलीनौदासीन्यया, नारीस्वभावानुसारं मुक्तप्राय-मेवाऽऽत्मनो भर्तारं परिकल्पयन्त्या, सोत्साहया तयाऽनुज्ञातौ च...अनुकूलमवसरं प्रतीक्षाञ्चक्राते ।

लेभाते च तमचिरादेव ।

पञ्चदशः परिच्छेदः

अचिरादेव ह्येकस्मिन् अपराह्णे, वारं वारमवलोक्य दुर्दैविन्याः कोशल-
देव्या वैफल्यशप्त मनोरथाऽऽयासं म्लानमिव दिनमणिबिम्बम्. अकाल इवास्तं
जिगमिषु पश्चिमाशावलम्बि अजातशत्रोः पापसम्भारेणैव मूर्तिमता, कञ्जल-
मयेनेवातिकृष्णेन पीतविद्युत्लताताण्डवभीषणेन विविधभयङ्कराऽऽकारधारिणा
मेघाडम्बरेण, विश्वासघातिनोऽस्य सगस्यान्तमिव कर्तुं विधात्रा प्रेषितेन, पश्चिम-
क्षितिजतलाद्वेगेनोद्ध्यता, न्यगीर्यत ।

आक्रम्यत च समस्तमेव जगतीतलं 'अकालसामर्थ्यादग्रेणाङ्गानीव
चराचरस्य लिम्पता कालिम्ना,' 'अञ्जनमिव वपता नभसः, अन्धमिव कुर्वता
प्रसह्य समस्तप्राणिजातं, 'युगान्तकालप्रतिसंहृत' विश्वप्रपञ्चस्य श्रीनारायण-
म्योदरे वासमिवानुभावयता, सूविभेद्येनेव, हस्तस्पृश्येनेव जिह्वाऽऽस्वाद्येनेव,
घनेन तिमिरेण ।

आसन्नं जलप्रलयमनुमाय स्तम्भितगतिरिव सदागतिः निश्चलस्तस्थौ ।

समीपोपस्थितदुर्जयमहाविपत्तिशंकाजड इव शोणो महानदः निस्तरङ्गः,
निरुद्धश्च इव निश्वासः, संस्तम्भ इवाऽऽत्मानं, देवं प्रकोपं प्रतीक्षितुमारभत ।
अनामिकभयाऽऽनुरास्तन्नाविका अपि कथमप्यावध्य नौकास्तत्तीरे ससंभ्रमं
स्वस्वकुटीराभ्युपगच्छन्त । निर्मनुष्यं चाभवत् कतिपयक्षणैरेव तत्तीरम् । पाटलि-
ग्रामवासिनश्च कथमपि परिसमाप्य स्वं स्वं दैनिकं व्यावसायिकं कर्म, अशान्त-
स्वान्ता मूकाः स्वस्वनिलयेषु निलीनाः, निरुच्छ्वासा इव, आधिभौतिकविपत्प्रहार-
मुत्प्रेक्षितुमारभन्त ।

पाटलिग्रामप्रासादरक्षकाश्च प्राचीरशिखरात् अपराशाङ्गणान्निःसार्य
सार्यप्रकाशं क्षीणं महता वेगेन नभस्तलं निखिलमपि आक्रमितुं प्रवृत्तं घनं घन-
संनयं, बलादाच्छादयदिव चलाचलमृष्टिमंगलेन केनचित् कृष्णेन वस्त्रेण सर्वत्र
वेगेन प्रसरदम्भं तमः पटल, जयजडामिव चित्रलिखितामिव स्तब्धं मूकपत-
त्रिकलां सुदूरवनवृक्षराजि, निष्प्राणमिव चित्रितमिव निस्तरङ्गं महानदं, वेगेन
निर्जनीभवत् तत्तीरं, निर्जन्तुकीभवतीश्च पाटलिग्रामरथ्या अवलोक्य समुद्विग्नाः,

परित्यज्य नियतानि निरीक्षणस्थानानि, प्रासाद एव तत्र तत्राऽऽत्मसंरक्षणेच्छया समवेताश्चर्चामुखराः, घोरं वर्षाप्रहारम् ।

प्रकाशयन्ती क्षणमात्रं समस्तं जगतीतलं तीव्रेण पीतालोकेन, अपरस्मिन्नेव च दृष्टिपथात्तदव्यन्तं तद्विलोपयन्तो, पीता विशुल्लता...एका...निरुच्छ्वासे मेघपटले सहसा ननर्त ।

तामनु च विदारयद्दिशु श्रुतिरन्ध्राणि, तन्मेघपटलं गम्भीरमतस्वनत ।

तदनु च, 'विदारितोदरमिव तथा पीनया विद्युत्कर्तुरिकया' तीव्रया, कज्जलकृष्णं तन्मभः जलोघान् वमितुमारभत ।

अचिरादेव च, किञ्चित्लक्ष्यासु भावातिरेकादिव निश्चलासु वनराजिषु मन्द्रं क्लिन्नप्रासादपाषाणभित्तिषु रूक्षम्, आसृतस्य रजतपट्टस्येव महानदस्ये-षदृश्यस्य जलप्रवाहे चण्डं, मुसलाधारं, निपतन्तीभिरर्जुनशरप्रतिकंशाभि-श्चण्डाभिः वारिधाराभिः विलोपितदिङ्मुखमिव नभस्तलं, धारामयमिवान्तरिक्षं जलमयमिव च भूतलं समजनि ।

अनुकूलतमं चावसरमेतं देवोपनतं ततो निष्क्रमणार्थमवलोक्य, अपराह्ल-सेवाया मिषणाऽऽदित एव काराकक्षे समुपस्थितौ तौ चारदम्पती कोशलदेवी वृद्धायाः सेविकायाः ह्यद्य दधितुं सुप्तोत्थितं मगधराजं च तत्पत्युः कृतकं वेषं दाधयितु-मार्तथताम् । कृतवेषपरिवर्तनौ च तौ, निर्गत्यापिहितेन काराकक्षद्वारेण, प्राङ्मुखं निर्गममार्गमनुसृत्य, सेवाकार्याग्निवर्तमानाविवातिपरिचिताविव प्रासादप्राचीर-महाद्वारमुद्दिश्य गन्तुम्, अनुकूलदैवकृपया ततो निर्गत्य, दक्षिणयायिना कुपथेनैकेन कानिचित् पदानि गत्वा, तन्मध्यपातिनि निजने कुटज एकस्मिन् तयोरनुगमनं प्रतिपालयितुं चान्वरुन्धताम् ।

कोशलदेवी त्वादित एव सावधाना, यथानुरोधं कृतकवेषं परिधाय, स्वपतिं बालकमिवानभिज्ञमासन्नस्य मुक्तिप्रयासस्य, दैनिकचर्याविपरीतं किमपि घटदनुभूयैव कौतुकाविष्टा, जिज्ञासामुखरं,—वृद्धस्य सेवकस्य जीणन वेषेण निह्नुतयथार्थस्वरूपं च विधाय दक्षिणभ्रूलताप्लस्फुरणममुद्विग्नाऽपि अविचलित-धैर्या, कुलदेवतां स्मृत्वा, पतिं हृतेन कम्पमानेन गृहीत्वा, काराकक्षान्निःसृताऽ-परिचितमपि तन्मार्गं यथानिर्देशं सधैर्यमनुसरन्ती, एकेनाऽपि प्रासादपरिचारेण सैनिकेन वाऽऽहृष्टा, प्राङ्मुखेन निर्गममार्गेण प्रासादान्तर्वर्तिमहाप्राङ्गणे वर्षोदक-प्लाविते कृतप्रवेशा, सवेगं निपततीः तीक्ष्णाः शलाका इवांगानि-पीडयतीरविच्छि-न्ना वारिधाराः सहमाना, क्लिन्नजोर्णवेषा, विस्मयमूकं शिशुमिवान्धविश्वासेन तामनुगच्छन्तं कौतुहलादितस्ततो दृष्टिव्यापारयन्तं बहोः कालादनन्तरं वर्षासुख-मनुभूय मेघगर्जनं च समाकर्ण्य हृष्यन्तं स्मयमानं क्लिन्नधवलकेशाऽऽवृतप्रायाऽऽननं

वृद्धं भर्तारं मार्गं समुपदिशन्ती...चिरान्तु प्रासादप्राचीरमहाद्वारमुपससार ।

अवलोक्य च तद्रक्षकसैनिकशून्यं किञ्चिच्चकिता, समाश्वस्ता, वर्षोदकन
प्लाविनयननया महाद्वारसमीप एव रक्षककक्ष एकत्रीभूतानां ताड्यवर्षासु
वह्निर्गच्छन्ती तावेव सकौतूहलं निःशब्दमवलोकयतां घूमपाननिरतानां रक्षकाणा-
मनभिज्ञा, महाद्वाराद्यावन्निष्क्रमितुं प्रयतते प्रकम्पमाना, ...तावद्वृद्धस्तम्याः
पतिः दक्षिणं पादमनवधानेन वर्षाजलप्रशहनिह्नुतस्यैकस्य वर्तुलाकारस्य पाषाण-
खण्डस्योपरि न्यदधात् । विचलिते 'च तस्मिन्नकस्मात्...दुर्देवी...जलाप्लाविते
शिनाखचिते महाद्वारमार्गे एवापतत् ।

पादास्थिभङ्गोडित इव...बहु प्रयतमानोऽपि...आनमितया चिन्ताप्रस्तया
भयानुरया भाग्यया हस्तेनोत्कृष्यमाणोऽपि...मन्दयाऽऽनुरया वाण्या प्रेर्यमाणोऽपि
नाशकदुद्धर्तुं स्वं शरीरं मार्गपतितम् ।

अशृणोच्च महाद्वारसमीप एव रक्षककक्ष एकत्रीभूतानां घूमपाननिरतानां
निःशब्दं तावेवावलोकयतां रक्षकाणां मध्यादेरमुच्चैर्विहस्य तमेव संबोधयन्तम्—
'प्ररे भैरवनाथ ! किमर्थमायामित आत्मा त्वयाऽस्मिन् भीषण वर्षाप्रकोपे ?...
अप्युप्रेक्ष्ये महानदः समुल्लंघ्य तौरमर्यादां कुग्रामं नवाऽप्लावयिष्यति ?...नेष्यति
च लुब्धः कुटीरस्यां तव बहुमूल्यां संपदं-रत्नाकरोऽनेनोपहारेण तृप्यति ?...
न त्वस्यापेक्षया धोरा, दुर्ग !...त्वया त्वया, प्रकृत्यंवाऽऽनुरा, निराकरणीय
आमोदस्माद् दुःसाहमात् ।' किंवा युवां मेघाडम्बरमिममवलोक्य सहसा प्रत्यागत-
नारुण्यो...धारासंज्ञानस्तानमुखमनुभवितुं प्रवृत्ती ?...एवमेतत् ।...एवमेतत् ।...
अनुभवन्तम् अनुभवन्तं यथेच्छं यौवनपुनरुल्लानम् । 'हीः...हीः...हीः' इति ।

यावच्च पिच्छलाया भूमेरुत्थितुं प्राणपणनं प्रयतमानो वृद्धो बिम्बमारः
समाकर्ण्यमं कुम्भितमुपह्वामं चकितः क्रुद्धः स्थलकालव्यक्तिविवेकशून्यः कञ्चित्
प्रतिवादं तीव्रं कर्तुं प्रक्रमते...यावच्च भयाक्रान्ताऽऽशङ्कातुरा वराकी कोशलदेवी
प्रकम्पमानेनाऽऽवेगनिष्ठुरेण हस्तेन पतिमुत्कृष्टुं रक्षकाणां नां भ्रान्तिमक्षतां
सरक्ष्येव ततः कथमपि अपक्रमितुं च प्रक्रमते...तावग्नियत्या क्रूरया समादिष्टेवैका
विद्युत् तद्दुर्देवं कटुस्मितरेखेव-मेघाडम्बरे क्षणमात्रमचकात् ।

अदर्शयच्च तयोर्दुरवस्थामतिविस्पष्टम् ।

तत्प्राक्तनप्रेरित इव, वृद्धस्य सेवकस्य भैरवनाथस्य भ्रातृपुत्रः, प्रासाद-
पात्रकान्तमः, पाकशालां जिगमिषुः, वर्षाकीनुकवशान्महाद्वाररक्षकगणसमीप
एव चिरायितः, समवलोक्य तयोर्दयनीयामवस्थां-पश्यत्स्वेवालसालसेषु रक्षकेषु
सहासं-मत्वरं तत्समीप उपससार, आरभत च साहाय्यं प्रदातुम् ।

निमेषमात्र एव च, अवतमसे तस्मिन् परिज्ञाय तयोर्वास्तविकं स्वरूपमा-
श्चर्येण महता उज्जगार ।

श्रुत्वेव तस्योद्गारं तडित्स्पृष्टा इव मर्मदण्टा इव ते रक्षकास्तौ भयजडौ
दम्पती तत्क्षणमेव वव्रिरे ।

साक्षात्कृत्य च स्वत्रुटि विस्मिता यावत् 'दुर्गाधिपतये निवेदनीयं न वा
काण्डमेतद्'-इति विचारयन्ति तावत्ते पिधाय काराकक्षद्वारं यथापूर्वं बन्दिदम्पती
निभूतमनुसरद्भ्यां यावच्छक्यं दृष्टिपथमाग्नकाणां परिहरद्भ्यां साक्षात्कृत्य
राजबन्दिदम्पत्योर्दयनीयामवस्थां क्षणमात्रं स्तब्धाभ्यां क्षणमात्रानन्तरमेव
'बलप्रयोग एवाधुनाऽवशिष्ट' इति विचार्यं विकृष्य छुरिके वस्त्रान्तनिगूढे चारदम्प-
तीभ्यां तडिद्वेगेनाऽऽक्रान्ता विस्मयमूढाः कथमपि स्वरक्षणं कर्तुं समर्था अभवन् ।

कवचाऽऽवृतवपुभिः सायुधैः प्रकुपितैः सैनिकैः सह शस्त्रहृतयोरपि बलप्र-
योगानभ्यस्तयोस्तयोश्चारदम्पत्योः केव तुलना ? ...कतिपयक्षणानन्तरमेव तौ
स्वामिभक्तौ खड्गप्रहारखिन्नमस्तकौ तीक्ष्णभल्लविदारितोरस्थलौ निष्प्राणौ
जलप्लावितायां महाद्वारभूमौ निपतितौ प्रवर्षता वरुणदेवेन सादरमन्तिमं स्नानमि-
वाऽऽपाद्यमानौ पितृघातकस्याजातशत्रोः करतलाभ्यामिव निःसरता रुधिरप्रवा-
हेणाऽऽरक्तं महाद्वारभूमितलमकुरुतामचिरादेव ।

ततोऽपि भीषणतरां घटनां काञ्चिदप्रत्याशितामाशङ्कमानैः कुपितैः
किर्कृतव्यविमूढैः रक्षकैः प्रधाव्याऽऽहतः दुर्गपालकस्तु ससंभ्रमं तत्राऽऽगत्य स्वकर्तव्य
पालनात् भ्रष्टान् अधोमुखान् रक्षकान् तीक्ष्णैर्मर्मभेदिभिरपशब्दैः प्रदूष्यापहरण-
काण्डसंचालकयोस्तयोर्गूढदम्पत्योः प्राणान्तेनात्युद्विग्नः 'एतयोर्वर्धकविकलवयोर-
पराधिनोरपि राजकीययोर्बन्दिनोर्विषये किं नाम कर्तव्यम्' इति विनिश्चितुमपार-
यन् क्रोधनो मगधराज आकर्ष्यमाणं घटनां किं नु वक्ष्यति'-इति वितर्केण समुद्वि-
ग्नस्तत्क्षणे किमपि कर्तुमसमर्थस्तौ रुधिररञ्जितसेवकदम्पतीदेहनिखातनयनौ
विभिन्नयोः काराकक्षयोः विनिश्चेष्टुं कर्कशेन स्वरेण समादिदेश ।

अचिरादेव च तौ—चक्रवाकदम्पतीव पापेनान्धकारेण-तेनाऽऽदेशेन
परस्परवियोजितौ विभिन्नयोः काराकक्षयोर्बलान्निक्षिप्तौ भाग्यमिव स्वं घोरं
तमः सर्वव्यापि निनिमेषमवलोकयन्तौ क्षणान् दुःखदुर्वहान् पीडाबहुलान्
युगदोर्धान् कथमप्यतिवाहयितुमारेभते ।

सर्वं च तद्भीषणं काण्डमवलोक्य विदीर्णहृदयाया इव गम्भीरस्तनित-
मिषेण पापाचारिणः शपन्त्या इव प्रखरविद्युदुन्मेषैस्तान् तर्जयन्त्या इव दिवोऽश्रु-
धारा इव संतता वर्षोदधारास्ताश्शपापिसम्पकंप्रदूषितां धरणीं द्विगुणितेनाऽऽवेशेन
तीव्रतरेणाऽऽवेगेन ताडयितुमारेभिरे ।

जग्रसे च समस्तं विश्वं घोरं तमः श्वासमिवावरुन्धत्...कण्ठ इव निपीडयद्
...श्शमिव लुण्ठयत्...कञ्जलसंनिभम्...अकुतोभयमिव पापकदम्बकम् ।

षोडशः परिच्छेदः

केनचित्...‘खण् खण्’ इति पात्रध्वनिनाऽस्पष्टेन सुदूरादिवाऽऽगच्छताऽ-
शान्तायाः निद्रायाः सागरात् सहस्रोत्कृष्टा वराकी कोशलदेवी जडदेहा शुष्यन्मुखा
यथाऽऽभ्यासं समोपपर्यंकशायिनो वद्धस्य भर्तुः निद्रितस्य शरीरात् परिभ्रष्टमा-
स्तरणं सारयितुं-मोलितलोचनैव-दक्षिणां कृशां भुजलतां तद्दिशि व्यापारयामाम ।
रिक्तशीतलभूतलम्पशिनीं च तामनुभूय चकिता-समुन्मीलितलोचना-तस्यां दिशि
दृष्टिमक्षिपत् । दृष्ट्वा चाऽऽत्मानमपरिचितस्य कक्षस्य भूमौ निपतितं भर्त्रा
विरहितं भीता यावदितस्ततः साशङ्कमवलोकयति तावदपतत् तस्या दृष्टिरा-
त्मनः शुष्कप्रायस्य जीर्णस्य वेषस्योपरि । दृष्ट्वा च त रक्तलाञ्छितं सहसाऽमरत्
विगतसायंसंघ्यायास्तद्भीषणं काण्डम् ।

अमज्जच्च निप्राणैव गभीरचिन्तासागरे-‘तत्तर्हि नासीत् दुःस्वप्नम् ।
किन्तु सत्यमेव !...’अहो ! किमिति न तश्चाण्डालेरहमेव-तस्य सवस्य काण्डस्य
सूत्रधारिणी-स्वयं दुर्देविनी निरपराधानन्यानपि स्वसंपर्कमात्रेण दुर्दैवगते पातयन्ती
न विदारिताऽस्मिन् पाषाणकठोरे वक्षसि तीव्रभँत्लेः । तथा सति ह्यहमस्मान्नर-
कान्मुक्ता सधवेव लोकान्तरं प्राप्ता तत्र भर्तुरागमनं सोत्सुक्य प्रत्यपालयिष्यम् ।
अचिरादेव हि सः मम वियागं क्षणिकमपि सोढुमसमर्थः मां तत्रान्वगमिष्यत् ।
सुखं चाऽऽवां तत्रावत्स्याव ।...’अथवा, कृपणा खल्वहं स्वाथान्धा । मयि हि
परलोकमिता गतायां कोदृशी नु खलु तस्यावस्थाऽभविष्यत् ? षष्टिवर्षाणिमानि
सुखे दुःखे संपत्तो विपत्तो मुदिने दुदिने गृहे बहिर्वाऽहनि निशि प्रतिक्षणं मम संनिधौ
वर्तमानस्य ममैव सामाप्यं बहु मन्यमानस्य ममैव परिचर्यां स्वीकुर्वाणस्य तस्य
कोदृशी नु दुःखस्याऽभविष्यत् ? छायाया वियाजितस्य प्रकाशस्येव तस्येह नूतनमव-
स्थितिरसम्भाव्येवाऽभविष्यत् । यातनाश्च शब्दातोताः सोऽन्वभविष्यत् । तासां
कृते उत्तरदाशिनो चाहमन्वागतस्य तस्य स्वर्गलोके स्वागतं कर्तुं कथमिवाग्रेऽसरि-
ष्यम् । कथमिव चेतानि दोषदोषतमानि वर्षाणि-बालकमिव माता तं सस्नेहं
परिचरन्ती...’

‘परन्तु=...कुत्र सः ?...कुत्र सः ?...’अहो ।...तस्मात् काण्डादनन्तरं तैः
पार्षः स उद्भ्रान्तप्रायो बलादन्यस्मिन् कक्षे निक्षिप्तः ।...’अहं चेतस्मिन् !...न

खलु...सहिष्यै...एतत् !...सहिष्ये रोरवीया अपि यातनाः ।...परन्तु सहिष्येता तथापि भर्तुः सहवास एव ।...अहं... ।'

चिन्तयन्ती चैवापश्यत् कक्षद्वारमुद्घाटय निःशब्दं प्रविशन्तीमपरिचितां काञ्चित् कठोरमुखमुद्रामल्पवयस्कां दासीमुच्छ्लिष्टानि भोजनपात्राणि ततोऽप-
नेतुम् । अपृच्छच्च तां, अस्पृष्टान्येव तानि दृष्ट्वा मविस्मयं तामवलोकयन्तीं
निःशब्दां, तीक्ष्णेन स्वरेण—‘कुत्र मगधराज’ इति । एकवारं पुनः पृष्ट्वाऽपि सा
यदा न किञ्चिदपि प्रत्युत्तरमदात्...तदा कुपिता भोजनपात्राणि तत्क्षणमेव
नेतुमादिशत् । तस्यां च ततो विनिर्गतायां रिक्तहस्तायां...व्यावर्त्य मुखं भूमा-
वेवाऽऽस्मानमक्षिपत् ।

वृद्धस्तत्पनिस्तु—प्रादित एव मुक्तिप्रयामग्यात्पन्तमनभिज्ञः, क्षणमात्रं
तदनीतसायंकालिकं काण्डं दुःस्वप्नमेव मय्यमानोऽन्यस्मिन्नेव क्षणे समुद्भ्रान्त-
स्वप्नस्मिन्कल्पनोद्भूतमेव तन्मन्तुं प्रवृत्तोऽग्नस्मिन्नेव क्षणे पीडातुरं दक्षिणं
पादमनुभूय रक्ततरञ्जितं च स्वं जीर्णं वेषमवलोक्य दृष्ट्वा प्रबोधिनीं विचाराग्मृदो
दिग्भ्रामकतर्ककुतर्कवात्याचक्रोऽपि ‘मम महाराज्ञो तैर्मम मकाशाद् दूरीकृता’-इत्येत-
देकमात्रमेव दुःखमुरमि दधानः—निशां ताननस्तां कालनिशामिव...अनिमिषं
तमसि किञ्चिदवलोकयन्नेव ताम...अत्यत्राहयत्, प्रातः कालं च ।

नियते समये भोजनपात्राणि गृहीत्वा कक्षद्वारमुद्घाटय निःशब्दं प्रविशन्ती-
मपरिचितां काञ्चित् कठोरमुखमुद्रामल्पवयस्कां दासीमवलोक्याऽपि उदासीनो मूर्ति-
वत् तथैवाऽऽसीनः...अस्पृशन् भोजनपात्राणि...उच्छ्लिष्टानि तानि ततोऽपनेतुं
प्रत्यागतामस्पृष्टानि तानि दृष्ट्वा विस्मयेन तं क्षणमात्रमवलोकयन्तीं विमूढा-
मन्यस्मिन्नेव क्षणे रिक्तहस्तं ततः प्रतिनिवर्तमानां तां भावशून्याभ्यां शुष्काभ्या-
मारक्ताभ्यां नयनाभ्यामवलोकयन्...तस्थौ तूष्णीम् ।

यदा तु सा दासी, सद्यः नियुक्ता, दुर्गपालाय तां वार्त्तामकथयत् तदा
स विगतसायंकालिकं काण्डं वारं वारं पर्यालोच्य, खिद्यमानो विस्तिवा सर्वा
घटनां मगधराजः शीघ्रकोपी किं नु करिष्यति’ इति चिन्तया पीड्यमानः प्रत्यप-
हरणप्रयासवास्तविकसूत्रधारिणो विषये बहुवारं चिन्तयित्वाऽपि, किमपि सम्प्रधार-
यितुमसमर्थः जागरणाऽऽरक्तनयनोऽधिगत्य राजकीयबन्दिनोः प्रायोपवेशनवार्त्तां
विस्मितः कुण्ठितमतिस्तत्क्षणमेव सन्देशवाहकमेकं चतुरं विससर्ज मगधराज-
सेवायां सर्वं वृत्तान्तं निवेदयितुम् । ययाच च निर्देशम् ।

वञ्चयितुमिव कञ्चित् मर्मभेदिनमनुनापमृगयुम्, आत्मानं दैनंदिनप्रशामन-
कर्मजालेऽधिकाधिकं गूहमानः, स्वामिसमादिष्टो यन्त्रपुरुष इव मगधराज्यम्यो-

स्ततिमेकमात्रामभिलक्ष्य प्रतिपत्तं सावेशं प्रयतमानः, सर्वव्यापिनाऽमङ्गलेन श्वास-
मिव निरोत्स्यता गल इव निष्पीडयता हृदय इव भिन्दता श्रीदागोन्धेन प्रस्तं
मातृसहवासं यावच्छ्रव्यं परिहरन् गजातशत्रुस्तु संदेशवाहकात् तस्मात् तां
वार्तां रहस्यशृणोत् तदा सहसा समुद्विग्नः निदेशं कमपि दातुमपारयन्, स्वय-
मवलोक्य परिस्थितिं किमपि विनिश्चयमिति विचार्य, 'असूचयित्वैव कमप्याक-
स्मिकप्रादेशिकप्रशासनपरीक्षणव्याजेन प्रमञ्जनमारुह्य प्रासादाग्निर्गतः, प्राची-
गामिना निर्जनेन कुपथेन केनचिद् वर्षाप्रकोपपिच्छिलेन प्रवसन्, अचिरादेव,
तत्सदृशस्य पापिनः सम्पर्केण कलङ्कितमात्मानं धावितुमिव वर्षाजलधोता-
न्नीलादृगगतादपरतोयनिधौ निमज्जति भगवति सवितरि, तद्दशनमात्रपरिजिही-
र्षयेव नभोऽङ्गणसन्वतरन्नीषु क्रीडितुमुत्सुकोत्सुकास्वपि तारकासु, 'अयं पितृ-
पीडकोऽधुना किं नामानुतिष्ठेत्' इत्याशंकया निरुद्धश्वास इवावाति निशामुख-
समीरैः, 'प्राप' चिरात् खल्वष्टं पित्रोः बन्दीकरणादनन्तरं जुगुप्सयेव परि-
त्यक्तं विगतमान्ध्यकालिकवर्षाजलधाराधौत-प्रसृतमध्यरागाऽऽरक्ततर-प्राचीरं
स्वं पाटलिग्रामप्रासादम् ।

तदागमनमुत्प्रेक्षमाणैर्दक्षैर्भोर्नरपि स्तब्धैरपि विदित्वा तस्य कुत्सितं रहस्यं
तत्कालपर्यन्तं सुगोपितं घृणानीक्षणेव कयाचिदनिर्वर्णनीयया दृष्ट्या तं ध्याय-
द्भिः महाद्वाररक्षकैः निष्कोतृकं बहुमानितः, प्राप्य तदागमनसूचनां ससंभ्रमं
स्वनिवासात् प्रधावितेनाऽऽरनस्रेण शङ्काकुलेन दुर्गपालेन भीतभीतमभिवन्दितो
महाद्वारभूमितल एव निपतिते रक्तरञ्जिते कर्दमेशुष्कप्राये क्षणमात्रं प्रवद्ध्या-
घोदृष्टिमपरस्मिन्नेव तामन्यत्र व्यापारयन् सर्वेषामेव निनिमेषदृष्टिविपयीभूत-
मात्मानमनुभवन्, यथार्थरूपेण परिज्ञात आपातसज्जन आततायीष कथमपि
तनाऽन्तर्वातुमुत्सुकः 'मत्वरं प्रासादं प्राविशत् ।

अविश्रम्यैव चिरपरिचितेषु गुमज्जितेषु विश्रामकक्षेषु, दुर्गपालेन विदित-
तदभिप्रायेणोपदिश्यमानमार्गः काराकक्षाणामभिमुखीभवत् । प्राप्य च पिहित-
द्वारं प्रथमं कक्षं निःस्तब्धम्, अन्तःप्रवेष्टुमपारयन्, ईषदुद्धाट्य द्वारं, बहिः
स्थित एव, कक्षान्तर्भागे दृष्टिमक्षिपत् । अपश्यच्च-निरास्तरणे भूमितल एव
भित्त्यभिमुखं शयितां जाणंशोर्णवेपां श्रोणतरदेहलतां घरातललुण्ठद्धवलविरल-
विलुज्जितालकां मन्ददीपाऽऽनाकितां-मूर्तिमतीं जरावेदनामिव-मातरं कोशलदेवीम् ।
तत्समोप एव चानुच्छिष्टानि मक्षिकाऽऽवृतानि पिपीलिकावहुलानि आशयान-
भोजनमात्राणि । क्षणमात्रानन्तरमेव च ततोऽपमार्गं दृष्टिं निःशब्दः पितुः कक्ष-
मुद्दिश्य चञ्चल ।

तस्यापि पिहितं द्वारं प्राप्य, तस्याप्यन्तः प्रवेष्टुमपारयन्, तथैव निःशब्दं
समुद्धाट्य द्वारं, बहिःस्थित एव, दुर्लक्ष्यव्यक्तिरेव, तथैव कक्षान्तर्भागे नेत्रे

व्यापारयामास । ददर्श च परित्यज्य पर्यङ्कं स्वं निरास्तरण भूमितल एव समुप-
विष्टं, शून्यया निष्प्राणयेवानिमिषया दृष्ट्या भार्यायाः रिक् पयङ्कं ध्यायन्तं,
क्षामतरतनुं, जीर्णशीर्णवेषं, प्रवृद्धधवलश्मश्रुं मन्ददीपालोकितं—मूर्तिमत् वार्धकं
मिव सर्वतः पराभूतं,—पितरं बिम्बसारम् । तत्समीप एव च—अनुच्छिष्टानि
मूषकगणस्त्राद्यमानपदार्थाभ्याश्यानभोज्यपात्राणि ।

असहमान इव च तद्दृश्यमतिकरुणं ततोऽप्यपसृतः, निःशब्दं ततो निगंतः,
अनुसरन् तं दुर्गाध्यक्षं मन्द्रया घर्घरया वाण्या तो कक्षेऽविभिन्न एव पूर्ववत् स्था-
पयितुं सर्वविधसुखमुविधोपपन्नी च कर्तुमादिशत् ।

विसृज्य च तं यथाऽऽदेशं कर्तुं स्वविश्रामकक्षान् जगाम स्वविश्रामार्थं किल ।
संयुतो तौ, तत्र रात्रिं यापयितुमक्षमः, राजगृहाय प्रस्थितो, दुर्गपालस्य सास्त्रम-
नुगोघमवधारयितुममर्थः, सकृन् पुनरपि काराकक्षविभागस्याभिमुखीभूतो, बन्दि-
दम्पतिभ्यामधिष्ठितस्य निःशब्दस्य कक्षस्य द्वारमोषदुद्घाट्यान्तः दृष्टिं क्षिपन्, ...
अक्षिलक्ष्योचकार उज्ज्वलनररूपप्रभाप्रकाशिते धवलनरप्रच्छदाऽऽच्छादिते
पर्यङ्क एकस्मिन् समुपविष्टाया हर्षाश्रुपूरितनयनायाः प्रकम्पमानाघरोष्ठायाः
कृशेनापि नवनीतकोमलेन करतलेन भर्तुः धवलविरलकेशान् परामृशन्त्या
अर्द्धांगिन्या श्रान्तं—सुदीर्घाद् वियोगादनन्तरमिव महता प्रयासेन पुनश्चक्षुर्विष-
यीभूतं—विस्मयविस्फारिताभ्यां श्रान्ताभ्यामप्यनिमिषाभ्यां नयनाभ्यां ध्यायन्तं,
भावावेगप्रस्फुरत्क्षीणवक्षःस्थलं कृशकायं जनकम् ।

अपारयन्नपि तद्दृश्यं क्षणमात्रमप्यधिकमवलोकयितुं मोहित इव केनचित्-
मन्त्रेण ततोऽपसर्तुमक्षमः, महता कष्टेन ततो निगंतः, मोहित इव, मुषित इव
प्रातिष्ठद्राघिनामधृत्वेव दण्डं ततः प्रतिनिवर्तमानं स्वामिनं वीक्ष्य चकितानां
प्रत्यागतप्राणानामिव समाश्वस्तानां सर्वेषां कृत्रिमाऽऽदरप्रह्लाणामभिवादनानाम् ।

प्रायतत च राजगृहे यथापूर्वमात्मानं प्रशासनकर्मणि निमज्ज्य विस्मार-
यितुं तौ काराकक्षे जीवितावसानं मुक्तिप्रदं प्रतीक्षमाणौ वृद्धौ पितरौ ।

न त्वलभत साफल्यम् ।

अपि च—पातकं-पाताले निक्षिप्तमपि-महासागरे निमज्जितमपि-गूढ-
गभीरगिरिगह्वरे गोपितमपि—कथञ्चित् कदाचित् केनचिन्माध्यमेन सर्वविदितं
भवत्येव ।

पातकस्य स्वभाव एवायम् ।

अजातशत्रुणाऽपि तत्कालपर्यन्तं सुरक्षितं, स्वयं तस्य जन्मदात्र्याऽप्यपरि-

लक्षितं तत् कुर्म तस्मात् सायंकालिकात् पलायनप्रयासकाण्डादनन्तरं महता वेगेन—समृत्खानं शवमिवोपग्रन्धि—सर्वजनवेद्यं बभूव ।

मगधयुवराजेनैव, तथा कपटजालं विस्तारयता, निराशङ्को प्रमुदितेन मनसा ह्रीलिकादहनमहोत्सव सम्मानयितुं कोशलनरेशस्य राजधानीं गच्छन्ती भागीरथीरोधमि निद्रितावेव बन्दीकृतौ । गूढं च, विहारार्थं किल शोगमहानदस्य तीरे निमित्तस्य दुर्गप्रायस्य प्रसादस्यान्धकारपूर्णं कारागृहे निक्षिप्तौ निदयं पीडितौ ततश्च गृहीत्वा दीनं वेषं कथमपि मुक्तये प्रयतमानौ-पलायनप्रवृत्तावेव-बलान्निगृहीतौ तस्मिन्नेव कारागृहे पुनः निक्षिप्तौ कठोरतमेन नियन्त्रणन निष्पीड्यमानौ—‘आगताम्-’ इति हि वार्ता वात्येव संवेदुःखदायिनी पाटलिग्रामदुर्ग-निवासिषु तेभ्यः पाटलिग्रामवासिषु तेभ्यः समस्तेष्वपि भागधषु प्रजाजनेषु तेभ्यः कोशलमद्रवत्तराज्यनागरिकेषु तेभ्यश्च निखिलेष्वपि भारतीयजनेषु दावानल-वेगेन प्रससार ।

दाशरथिं राममिव स्वात्मजमनादिकालात् कांक्षन्ती भारतीया जनताऽनया सर्वथाऽप्रत्याशिनया वज्रपातनिभया भूमिविदारणसन्निभया वार्त्तया विस्मिता दुःखिता समुद्विग्ना चाभवत् । अथधीर्यं तस्य गुणगणगौरवं समुपेक्ष्य सर्वथा स्वस्याननुभूतपूर्वां सुस्थितिं तत्पुत्रशामनमात्रसमुद्भूतां मागधप्रजां च तं निरस्कृतुमारभत । तत्कालपर्यन्तं तस्य स्वयं कर्मण्य स्वयं दक्षस्य स्वयं निपुणस्याऽज्ञाः कठिनतमा अपि शिरसि कृत्वा तासां प्राणपणं पालनेऽहमहमिकया प्रवर्तमानाः मागधा अधिकारिणोऽप्युच्चावचाः नागरिकाः सैनिकाश्च ततः परं महारोगिण इव क्षत्रियरोगप्रस्तस्यैव दुर्गन्धिन इव तस्य समीप आगन्तुमतिच्छ्वस्तदाजावशान् तत्पुत्रतः समुपस्थिता अपि ततो यावच्छत्रयं शीघ्रमेवापसर्तुं कथमपि च नदाज्ञां कार्यान्वितां कर्तुमारभन्त । हादिकेनाऽपि तस्य प्रथमने न न हृष्टा अभवत् । कृतान्नादिव मानवरूपाधारिणो विश्वासघातादिव विग्रहिणः पितृद्रोहादिव शरीरिणस्तस्माद् भोतभोताः स्वस्वकार्याण्यन्वतिष्ठन्—कथमपि तस्मान्मुक्तिं कामयमानाः ।

अत्यल्पमिदमुक्तम् । न केवलं तस्याधिकारिणांऽपि तु प्रजाजना अपि—एकस्या एव भावनायां—‘भोतेः...वशीभूय तस्याऽज्ञामपालयन् ।

सुनिपुणं प्रशासत एव तस्य समस्तमपि मगधराज्यं विलुप्तहासं विगतोल्लासं निरुत्साहं कारागृहमिवाभवत् अतिविशालं—तस्यैकमात्रस्य कारापानकस्य ।

यदा तु वृद्धस्य विम्बसारस्यान्तःपुरे वार्ता सा—‘विषगन्धलहरीव—अपरिलक्षितेव केनापि—महता वेगेन प्रससार तदाऽऽदित एव ओदासीन्यजडा तत्रत्या परिस्थितिः सत्यमेवावरुध्यमानश्वासेवाभवत् ।

तत्रत्याः परिचारिका, अल्पवयस्का वृद्धाश्च, सर्वविधैश्वर्यसम्पन्नेऽपि सकल-

मुखमुविधोपपन्नेऽपि केनापि दुष्टेन प्रेतेन समाक्रान्त इव भयजडे तस्मिन् मगध-
राजप्रासादे यन्त्रचालिताः पुत्तलिका इव निःस्नेहं स्वस्वकार्याण्यन्वतिष्ठन् ।

न तु न्यवेदयन् तां दुर्वार्त्तां राज्यं वैशाल्यं...आदित एव दुःखभारभुग्ना
विज्ञायाऽऽत्मजस्य प्राणप्रियस्य कृत्यं तत् सर्वलोकविहृदं मत्स्यमेव भञ्ज्याद् इति
भीत्या, ...न राज्यं माघं विज्ञाय सपत्न्याः पुत्रस्य गुणगणमण्डिततया लोके
प्रख्यातस्य पापं कर्म तत्, मा उद्विज्य सहसा, कदाचिद् द्यूवराजजनन्यं कथयेद्
इत्याशङ्क्या, ...न च हल्लवेहल्लाभ्यां श्रुत्वा स्वभ्रातुः पितृकल्पस्य दुराचारं तं
किमपि तो कुर्याताम् इति शङ्क्या ।

अज्ञातशत्रुस्तु, मर्मान्तिकया पीडया पीड्यमानः रुग्णः स्वपरिस्थितेरिव,
अनामिकया हृदय इव निष्गोडयन्त्याऽस्वस्तिभावनया दल्यमानमानसः, स्वसेव-
कानां स्वप्रजाजनानां समस्तानां भारतीयानां च हृदयभावपरिवर्तनं नावेत् ।
यथाभ्यासं च दैनिकं प्रशासनभारमवहत्...दासो महत्त्वाकांक्षाया अन्धायाः ।

अप्रतिरोधा खलु कालस्य गतिः ।

शनैः शनैः...ग्रहनिशं सप्ताहे, सप्ताहः पक्षे, पक्षो मासे, मासो वर्षे च
पर्यणमत । शनैः शनैः...समुत्तेजिता मागधाः सेवका अधिकारिणः प्रजाः,— अन्ये
च—, कालप्रभावेण मन्दीभूतोद्वेगाः 'कलङ्कितस्यैव नृपस्य शासनमस्मद्देव-
लिखितम्' इति मन्वानाः 'दैवलिखितं प्रमादुं न कोऽपि समर्थः' इति निराशाः,
स्वशासकस्य विषये सर्वांगीणमौदासीन्यं कवचमिवोररीकृत्य स्वस्वजीवनाऽऽवर्तेषु
अमिनुमारेभिरे ।

एवं गच्छति काले, ...अनवरतं भ्रमत् समयनक्रं पारिवारिकजनहृद्यं
सर्वमङ्गलं रक्षाबन्धनमहोत्सवमायिष्यत् । घनवर्षाघनमेदुराभ्योऽपि सर्वाभ्य
आशाभ्यः कर्मदुर्गमैरपि मार्गैः परित्यज्य गुरुमान्यपि कार्याणि भ्रातरः—
संपत्ता विपत्ताश्च समीपस्था दूरवासिनश्च सुशिक्षिता अशिक्षिताश्च-रक्षा-
कङ्कणमाबन्धयितुमातुरेण मनसा समुत्सुकेन च हृदयेन स्वस्वभगिनोरुपायन् ।

प्राप्तोच्च...अज्ञातशत्रुरनभिज एव तस्य महोत्सवस्य, विश्रामकक्षे
वातायनसमीपे स्थित्वा कज्जलकृष्णा दिगन्तव्यापिनोर्विश्रुजतोद्भास्यमाना
बलाकापङ्क्तिहारहृद्याः पयोदराजोरवलोकयन् उदासीनेन मनसाऽऽत्मानमपि
परित्यज्य संव्रतं मानवशरीरं स्वीकृत्य पतत्रिदेहं समुन्नत उत्तुंगपयोदराशिभ्यो-
ऽभ्युन्नततरे निरभ्रे नीले गगनेऽपुनरागमनायोत्पतन्तं परिकल्पयन्, ससंकोचं
सेवायां समुपस्थिताया वेत्रधारिण्या माध्यमेन जनन्याः संदेश—'पत्युः सकाशात्
सद्य एवाऽगता, तव भगिनी, राज्ञी पद्मावती, रक्षाकङ्कणबन्धनार्थं तवाऽऽगमनं
प्रति पालयति'-इति ।

विन्मितश्च, ...अनिच्छन्नपि मातुः-विग्रहिण्या विरहव्यथाया इव-.

परिमलानायाः पाण्डुरमुखायाः समक्षमुपस्थातुं चिरात् खलु पतिगृहादा-
गताया भगिन्या एकमात्रायाः रक्षाकङ्कणमाबन्धयितुं साग्रहमाह्वयमानाया
आमन्त्रणमवधीरयितुमसमर्थो हृदीकृत्य इव स्वमानसं विचार्य इव किमपि तत्क्षण
एव मातुः समीपं चचाल...वेत्रधारिण्या ससंभ्रममुपदिश्यमानमागः ।

प्रविश्य च पूर्ववदेव महार्हाऽऽस्तरणसंछादितभूतलेष्वपि मन्दशीतलसमीरं-
दोलायमानकौशेय्यवनिकातिरोहितपुरुषप्रमाणवातायनेष्वपि मन्दाऽऽलोकतयाऽ
पराल्लस्य सद्यः प्रज्वालितसौवर्णदीपदण्डप्रकाशिताभ्यन्तरेष्वपि प्रत्यग्रबकुलमाला-
मोदवामितेष्वपि घनतिमिरपटलेनेत्रोदामीन्येनानिर्वचनीयेन प्रत्याख्येयेन ग्रन्थेषु
कक्षेषु...अवलोकयामास प्रधाने कक्षे भूमितल एवोपविष्टा, प्राचीनाद् वातायनाद्
बहिर्दृश्यं विचित्राकारं सजलजलदखण्डं संदेशवाहकमिव कस्याश्चित्, कामार्ताया
यस्याः प्रवासोत्सुकं सविलासया विद्युल्लतया प्रतिरुहत्सयेव वारं वारं समाश्लि-
ष्यमाणं, परिचुम्ब्यमानं सहप्रवामिभिर्बलाकागणैः शब्दायमानः प्रतिपन्नसृद्-
कायनिर्वाहार्थं प्रेषमाणमिव, निनिमेषमवरोकयन्ती, रजततन्तुभिरिव कालजरस्नेह-
चुम्बितैरिव धवलैः कैश्चित् केशैर्विदूषितां विलुण्ठितालकां वेणीं दधतीं, रत्नक्षय-
ममालाक्रान्तामिव स्फटिकगौरवणीं, विस्पष्टेन सौभाग्यनिलकेनालङ्कृतभालप्रदेशां,
गुभ्रकौशेय्यवस्त्राऽऽवृतकृशतरतनुजतां, सौभाग्यसूत्रमात्रशेषकम्बुग्रीवा जननीं,
तत्समीप एव च भतल एवोपविष्टां मन्दसमीरतरंगप्रक्षम्पमाने निस्तेजस्के
प्रज्वलद्दीपज्यातिपि निवद्वेकाग्रदृष्टि, चिरकालादनन्तरं पुनर्दृश्यमानां प्रीढयोवना-
मपि पूर्णविकसितरामणोपकामपि राजवैभयोच्चशिवरे विराजमानामपि विविध-
रत्नाभरणालङ्कृताङ्गलनिकामपि पतिमुखपरितृप्तहृदयामपि आकांक्षयेव कयाचित्
पीडयेव कयाचिन्मर्मघनयाऽहोरात्रं परिशोष्यमाणां, विलुण्ठस्मितनयनां, विग्रहिणी-
मिव दौहत्रीं वेदनां, भगिनीं पद्यावतीम् ।

अवलोकनक्षण एव च तीव्रतराभूतामपमिसृप्तां कथमपि विजित्य, कृत्रिम-
स्मितरेखाङ्कितोदग्रमुखमुद्रः, समुपसृत्य मातुश्च पादावभिवन्द्य, स्नेहयिक्तया
वाण्या भगिन्यास्तत्पत्युश्चानामयमपृच्छत् । ते तु, विचारनन्दाया हठात् प्रबोधित
इव, तस्याऽऽगमनेनाऽऽकांक्षितेनापि भीत इव, तस्मिन् दृष्टिं स्वां निःशब्दां वेदना-
पूर्णांमाबबन्धतु क्षणमात्रम् ।

तदनन्तरमेव जनन्या मूक दृष्ट्यैव प्रेरिता तस्य भगिनी, सहस्रोत्थाय,
गृहीत्वा कुंकुमाक्षतपुष्पहारनारिकेलरक्षासूत्रनीराजनादीपिकादिमामग्रीमण्डितां
समुज्ज्वलां रजतस्थालीं किञ्चिद्वैषम्यानेन हस्तेन, प्राच्यभिमुखं गोवर्ण्या
महार्हदुक्कुलाच्छन्तायामासन्त्यामुपविष्टस्यानिमिषया स्नेहाकुञ्चितया बाल्यसखी-
मनेकबालिश्यविस्रम्भसक्षिणीमकृत्रिमस्नेहशीलां भगिनीमतीतकालचोरिणां

पुनरप्येकवारमवलोकयन्त्या दृष्ट्या तामेव ध्यायतस्तस्य दुश्चिन्तारेखाङ्कित उच्छ्वननाडोकलङ्किते प्रोन्नते विस्तृते भालपट्टे तिलकं चकार, ... अक्षतैः कुंकुमाऽऽरक्तैरानर्चं, ... पुष्पहारेणालञ्चकार, ... घृतदीपिकया नीराजनां च कृत्वा तस्य मणिबन्धे लोहमय इवातिदृढे कौमुभ्यं रक्षासूत्रमाबबन्ध ।

तेन सस्मितं सकौतुकं निक्षिप्त एव तु तस्यां रजतस्थाल्यामेकस्मिन् दैदीप्यमानह्रीर्गखचिते सौवर्णे ग्रैवेयके, तथैव विधृतनीराजनापत्रिका ... एकाग्रया हृदयान्तरिव प्रविशन्त्या मर्मगणीव स्पृशन्त्या मृतप्रायाः कोमला भावना इव पुनरुज्जीवयन्त्या करुणया दृष्ट्या तं प्रतिध्यायन्ती, घृतदीपिकाऽऽलोकोज्ज्वलितमुखारविन्दा, ईषत्स्फुरत्कोमलनासापुटा जगादास्फुटाक्षरं—‘नेच्छाम्येतदन्यद्वा किमपि भूषणम् । जानासि त्वं किमहमिच्छामि । तदेव देहि मे ...’ इति ।

तस्थौ च तथैव क्षणमात्रम् ... अपेक्षमाणेव किञ्चिदाश्वासनं तस्मात् ।

अथः कृतदृष्टिं कृष्णनरमुखमुद्रं विलुप्तस्मितं मूकं च तमवलोक्य, ततः पर तत् समक्षं क्षणमपि स्थातुमममर्था, निधाय नीराजनापात्रिकां भूमितल एव, अपृष्ट्वैव तं मातरं वा, नैराश्यक्षोभं दमितुमक्षमा वात्येव कक्षात्तस्मान्निर्जगाम ।

प्राप प्रासादमहाद्वारं त्वरितगतिः, सेविकया कयाप्यनुपदिश्यमानमार्गा, अघोदष्टिरारक्तमुखकमला, सर्वथाऽनभिज्ञा प्रासादकक्षकोणेषु सहसाऽपसृतानां ससम्भ्रमाणामन्तः पुरिकाणां सविस्मयानां दृष्टिपातानाम् ।

आदिदेश क्रोधतोत्रेण स्वरेण स्वरथं सद्योविमोचितास्त्वं तस्मिन्नेव क्षणे समुपस्थापयितुम् ।

प्रातिष्ठत च वत्सदेशराजधान्ये ससम्भ्रमं सारयिनोपनीतं रथमारुह्य परं चकितैः सवाभाववशादघोदृष्टिभिः प्रासादमहाद्वारक्षकैरपाङ्गदशनैरवलोक्यमाना, प्रतिपन्नं सान्द्रनरोभवन्तं नीलनीरदसंहोहं, वर्षापातमामन्त्रप्रायं सूत्रयन्तं शीतलं प्रतीपं पत्रनं च ... विस्मयस्तब्धयाः शृण्वत्या एव जनन्या ... अस्पृष्टवाऽन्नलेशमपि भ्रातुर्गृहे ।

सप्तदशः परिच्छेदः

अजातशत्रुस्तु, जडोभूत इव शनैः शनैः क्षीणतरोभवन्तं पत्युर्गृहाय कृत-
प्रस्थानाया भगिन्या रथध्वनिमधःकृतनयन एव शृण्वन्, विलुप्तचेतन इव क्षण-
मात्रं तथैवोपाविशत् । असहमानः प्रयतमानाया इव रहस्यं ज्ञातुमाकस्मिकस्य
तस्याः प्रयाणस्य तमेव मर्मभेदिभ्यामिव हृदयतलस्पर्शिन्यामिव विस्मयतीक्ष्णाभ्यां
लोचनाभ्यामवलोकयन्त्या मातुरेकाग्रां दृष्टिं...निःशब्दमुदतिष्ठत् । प्रत्यावर्तत
च सावेगं,- अपृष्ट्वेव जनन्या अनुज्ञां,—स्वकक्षात् ।

अप्रतिरोधं च समयचक्रं यथापूर्वं भ्रमितुमारभत ।

शनैः शनैः दुःखभारमन्दगतिरिवाहर्निशं सप्ताहे, सप्ताहः पक्षे पक्षो मासे
मासश्च त्रैमासे पर्यगमत ।

अजातशत्रुश्च...यथापूर्वं दैनिकराज्यप्रशासनभारं आत्मानं निमज्जयितुम-
चेष्टत । साफल्यं तु नालभत । रक्षाबन्धनमहोत्सवार्थं पतिगृहात् स्वयमागताया,
बद्ध्वा तत् पवित्रं बन्धनं स्वभ्रातुमणिबन्धजनिदृढ, विभूय नारीस्वभावमुलभ-
माभूषणकौतुकं तस्य सकाशात् सवथाऽनपेक्षितं तद्धानमस्फुटाक्षरं याचमानाया,
विध्वन्तीराजनपात्रिकमेवैकाग्रया दृष्ट्या तं प्रतिध्यायन्त्याः, क्षणमात्रानन्तरमनु-
भूय स्वकरुणयाचनावैफल्यं नेराश्यग्रस्ताऽऽजनजन्दायाः, निधाय पात्रिकां भूमितले
सहसाऽपृष्ट्वा कस्याप्यनुज्ञां तस्मिन्नेव क्षणे पतिगृहाय प्रस्थिताया, बालमन्याः
भगिन्यास्तत् स्मृतिचित्रं तस्य चित्तं निरुच्छ्वासं ह्लादयितुमारभत ।

भ्रमयितुं च तर्कवितर्कभ्रमिन्...नूनं मा...स्वपितरावेव वृद्धी...मम
सकाशादयाचनं । दृष्टिरेव तस्याः करुणकरुणा तस्या मनोगततदजूषत । ...परन्तु
...परन्तु...कथं तया विज्ञातं...यदहमेव तत्क्षण एव तस्या याचनां प्ररयितुं
समर्थ इति ? ...अपि साऽज्ञाननामधेयैराततायिभिरपहृतौ तौ प्राणपणनं गवेष-
यितुं मां तस्या याचनाया मिषेण प्रेरित ? न खल्वेवम् । तस्याः सा एकाग्रा
मर्माणीव स्पृशन्ती दृष्टिः—बाल्ये सुलभापराधेऽमकदनुभूता मया-स्फुटमेव व्यानक्
यत्...तस्याः पितरौ मम सकाशादेवं प्राप्यौ । नान्यस्मात् । सा च तयोर्दीना
याचिका इति । ...एवमेवैतत् । परन्तु...मा कथमेतद् गूढतमं रहस्यमवेत् ? ...मया
खल्वदित एव सावधानेन तथा चेष्टितं यथा व्रजयित्वा परमविश्वमनीयान् कति-
पयान् सहकारिणः...न कोऽपि सत्यमुत्प्रेक्षेत । ...तत् किं मम सहकारिणामन्यत-

मेन केनचिद्रहस्यमेतदुद्घाटितं भवेत् ? न खलु शक्यमेतत् । मदभिन्नवृत्तयः खलु ते । '...न जानामि' कथं खलु रहस्यमेतत् साऽजानात् । '...अथवा-गुह्यस्य स्वभाव एवायम् । तद्धि प्राणपणेन सुरक्षितमपि कथञ्चित् कदाचित् किमपि माध्यममवलम्ब्य प्रकटीभवत्येव । '...विशेषतस्त्वेतादृशं गुह्यम् । '...तत् किं तस्या एव विदितमेतत् ? उतास्यजनानामपि ? '...सर्वेषामपि ? नूनम् । कथं खल्वितो दूरे पतिगृहे निवसन्त्यास्तस्या एतद्विदितं स्याद्यद्येतत् सार्वजनीनं न सञ्जातं स्यात् ? '...अहो ! सर्वेषामेव...मम जनन्या अपि...मम आत्रोरपि...विदितमेतत् !'

तर्कयंश्चैवं स्वात्मनैव, विचलितहृदयः, सहसा प्रबोधित इव दुःखजडया निद्रायाः, कृताञ्जनयेव तीक्ष्णतरया शृष्ट्या स्वं परिताऽवलोकयन्, विदाञ्चकार नागरिकाणां सैनिकानां चोच्चावचानां मागधानामधिकारिणां सेवावृद्धानां परिजनानां च तं प्रति सधृष्टं वर्तनम् ।

नाशकनोच्च स्वभावत एकाक्यपि मितव्यवहारोऽपि सर्वतोव्यापिनं जुगुप्सानुप्राणितं तं व्यवहारमुपेक्षितुम् ।

शानेः शानेर्मागधशासनयन्त्रस्य श्दहतीकरणं तस्य साऽभिरुचिः, मागधप्रजाजनानां जीवनस्तरस्य समुन्नयने तस्य स आग्रहः, मागधराज्यसीमानां विस्तारे तस्य स उत्साहः, मागधसेनाबलस्य सऽमतरिकरणं स अभिनिवेशः नवीनानां रणयन्त्राणां परिकल्पने तस्य तदोसुखं...सर्वमेव...अस्तं जगाम ।

एव मानसमव्यापिना ताव्रेणीदासीन्येन भारभूतं जीवनं कथमपि यापयन् स, एकदा, पश्चिमाम्बुनिधौ निमज्ज्य प्रशमयितुमिव स्वसंतापमपरदिवप्रान्तं प्रविशति चण्डकिरणं सहस्रकिरणं आश्विनेये, भोगनिद्राऽऽनसालसपरिजनं विहाय प्रासादं मागंयन्निव दुर्लभं मनःप्रासादं, कर्तव्यशिथिलः रक्षाधिकृतैरपरिक्षित-निर्गम एकाक्येव, वैश्वामित्रनिदाघदाहविरतिमासन्नप्रायां निवेदयितुमिवाऽऽतप-क्लान्तकोमलपल्लवाम्यो लताभ्यो मन्दं मन्दं वहता विकसितविविधकुसुमामोद-भारजातजडिम्ना समोरणेन सस्नेहं स्पृश्यमानमविगणय्य तीव्रतपनतापं मधु-संचयार्थं विकचपुष्पाटिकास्वनवरतं भ्रमतां भ्रमराणां गुञ्जन गुञ्जितं, स्तब्ध-प्रायाणां तन्दालसानामिव महावृक्षाणां घनपल्लवासु, शाखाप्रशाखासु निलीनानां दिवसावसानं समीपकल्पमनुभूय मायंक्षुधोपशमनार्थमुद्यमं कर्तुं परस्परं बोधयता-मिबोच्चैर्विरुवतां पतत्रिणां कूजितैः शब्दितं निर्जनप्रायमतिविशालं प्रासादा-ऽरामं प्रविश्यं कस्मिन् नातिदूरावस्थिते गहनविविधलतावितानसंख्यादितमवैप्राते निष्कारणपरिश्रान्तो विश्रमितुं समुपाविशत् ।

क्लान्तमुपविष्टस्य, स्वात्मनैव सार्धं किमपि किमपि विसंगतप्रायं चिन्तयतः

प्रायं चिन्तयतः, शनैः शनैरालस्यजडे लोचने निमीलयतस्तरस्य सा तन्द्राऽकस्माद्बुद्धौतेन केनचित् सूक्ष्मेणाऽपि तीक्ष्णेन कोलाहलेन भग्नाऽभवत् ।

‘कुतः खल्वयम्’ इति सन्त्रासेनेवोन्मील्य जड आरक्ते नयने, कुञ्जाम्बन्तर एवेतस्ततोऽवलोकयन् अपश्यदेकं पतत्रियुगलं लतागृहे सद्यः प्रविश्यान्तर्निमित्त-स्वनीडसमीपे समुपविश्य तदन्तःस्थितानां यवीयसां क्षुधातुराणामावेशचञ्चलानां स्त्रपितरोः स्नेहदृष्टिमाकृष्टमहमहमिकया विरुवतां स्वापत्यानामापद्विवृतेषु किञ्चित्कठोरेष्वारक्तेषु चञ्चुपुटेषु सायंभोजनकरणान् महता वात्सल्येन ददत् ।

अदृष्टपूर्वमिव तत्साधारणं दृश्यमादौ विमनस्कतया ततो मनोयोगपूर्वकं ततश्च सकौतुकमवलोकयतः क्रमशः न्यूनीभवत्सन्त्रासस्य तस्योदभून्मनसि—

‘सर्वः खलु परार्थमेव चेष्टमानः...परार्थमेव विविधानि कष्टानि सह-मानः...परार्थमेव अनेका प्रापदस्तरन्...समवलाक्यतेऽस्मिन् संसारे । तेषां स्नेहेन कृतकृत्यं मन्यः । न कस्यापि...क्षुद्रतमस्य कीटकस्य वा वराकस्येतस्य पतत्रि-युगलस्य वा महाप्रतापशालिनः पुरुषवरेण्यस्य वालौकिकलावण्यशालिनः रमणी-रत्नस्य वा...प्रवृत्तिः स्वार्थमात्रसाधनपरा समुपलभ्यते ।’

‘निसर्गस्येतादृश्येव प्रवृत्तिः ।’

‘परन्तु...परन्तु...यद्येवं तर्हि ममेयं सर्वा चेष्टा...ममायं सर्व उद्यमः-अथवा ममेतज्जीवनमव-कस्य कृते ? कं खल्वात्माभिनं मन्यमानस्तदर्थमेतानि विविधानि कष्टानि सहे ?...न कमपि । न खलु मम कोऽपि । न खलु आसीन्मम कोऽप्याबाल्यात्...परमविश्वासार्हः...अभिन्नहृदयः...निरतिशयस्नेहविषयः ।’

एकाक्येव स्वभावेन...परिस्थित्या चाधिकतर...एवैकाकी कृतोऽहम् । पितो ज्येष्ठा माता च...द्वावप्युदासीनो दृष्टौ मयाऽऽजन्मन एव । जनन्या भगिन्याश्च...स्वाभाविकं स्नेहमुपभोक्तुं प्रवृत्त एव सहसा दूरेऽध्ययनार्थं किलानिच्छन्मपि प्रेषितः । तत्र च कर्तव्यकठोरं गुरुवरेण्यमपि म्यानचित्तोऽद्वितीयगुणसंपदुत्तिपाद-यिषया तथाऽहोरात्रं प्रयतितं यथा मम मानवमात्रमुलभाः प्रस्फुटन्त्यः कोमला भावनाः स्नेहसिक्ता अनुभूतयश्च दाहमेव...शोषमेव...प्रात्यन्तिकं प्रापुः । किमि-वाऽश्चर्यं तर्हि यत् ततः प्रत्यागतोऽहं न केवलं मातुः (मातुरेव केवलं-भगिनी हि पतिगृहं याताऽऽनीत्ता-) वात्सल्यं सम्मानयितुमशक्तमत्यन्तमात्मानमन्वभवम्...अपि तु-साक्षात् स्वजनकमेवैतस्या मम मनोविकृतेः कृत उत्तरदायिनं मन्यमान-स्तेन निसर्गशत्रुणोऽहं सह व्यवहर्तुं संनद्धमात्मानं साक्षादकरवम् ।...यत्कि-ञ्चित्कारिण्या क्रूरकौतुक्या नियत्या च प्रेर्यमाणोऽवश इव मन्त्रमूढमतिरिव तथा-ज्वलितं...यथा...यथा मातुर्वीत्सल्यमपि...अनाशयम् । रक्षाबन्धनार्थं गवयमागता याचनादीनां स्वभगिनीमपि विरक्तहृदयमेव विषण्णमानसामेव पतिगृहं प्रेषयम् ।

‘न खलु मम कोऽपि...योविमनस्कतां मम दुःखभारभुग्नां मम निरुच्छ्वास-
तां ममांशतोऽपि मया सह भुञ्जीत ।...एकाकी खल्वहम्...आ जन्मनः ।...अपि
नाम...एककथैव जीवनहृतकम्यस्यान्तं...’

चिन्तयत एवेत्थं किमपि किमपि तस्य कर्णपथमगात्...निःशब्दं निर्गत्य
प्रासादात् चौरगत्याऽऽरामान्तःप्रविष्टानां समीपवर्तिवटवृक्षछायायामेकत्रभूतानां
कतिपयानां बालकानां मङ्गलितविविधक्रीडाचर्चामुखराणां कोलाहलः । लक्ष्या-
ञ्चकार च तस्मिन् विविधम्बरमिश्रितेऽपि भावोः हल्लवेहल्लयोः सुस्पष्टोऽस्वरो ।

‘तूनमिमौ द्वावपि तद्बालमानां परिचारिकाणां निषेधमुल्लङ्घ्यान्यैः सामन्त-
पुत्रैः समवयस्कैः सह क्रीडितुमानपेऽस्मिन् तीव्रं...आरामे प्रविष्टौ...अज्ञानन्तो
ममेहात्यन्तमनपेक्षितां निःशब्दां समुपस्थितिं...यथेच्छं क्रीडत’ इति विभाव्य
पूर्ववद् विचारमग्नौ बभूव ।

बहोः कालादनन्तरमिव तस्य सा विचारतन्द्राऽकम्पादभज्यत क्रीडाविर-
तानां सोष्मणां तेषां बालकानां मध्ये सहस्रोद्भूतेन तीव्रण केनचिद् विवादेन ।

‘किं नु खल्वधुना ममापतितम्-’ इति मन्दया जिज्ञासया दत्तावधानश्च
क्षणमात्रानन्तरमवमिनोत् हल्लवेहल्लो तीव्रं कलहायमानो ।...‘कृतकराजमभा-
धिवेशनक्रीडाप्रवृत्तौ द्वावप्येतौ ‘कः खलु राजसिंहासनमधितिष्ठतु—’ इत्यस्मिन्
विषये परस्परं सह विवदतः...स्वैः स्वरनुयायिभिः सावेशं, समर्थयमानौ ।...
अहो, एतयोः कृतकेऽपि सिंहासनाधिरोहणोऽभिवेशः ।’ इति विचारयन्, मविषादं
स्मयमानस्तयोः स्वस्वाधिकारसमर्थनपरास्ता युवती बालिशा अपि सावेशाः
सकौतुकमिव शृण्वन् आस्ता ।

कतिपयक्षणानन्तरं च, सः तयोस्तं विवादं सीमामतिक्रामन्तमिवानुभूय
यावल्लतागृहान्निष्क्रम्य तौ सान्त्वयितुमुत्तिष्ठति तावत्तस्य श्रुतिपथमगात् दहदिव
तन्मर्माणि वचो हल्लस्य—‘विरम रे, कनिष्ठ !, विरमास्मात् वृथाप्रयासात् !
शृणु । अहमस्मि युवराजः । मृते भ्रातरि राजाऽहमेव भविष्यामि । नान्यः कोऽपि ।
शृणु । नास्ति भ्रातुः कोऽप्यारमजः । भविष्यति वा, यः सिंहासनमधिरोक्ष्यति ।
अतः क्रीडायामप्यस्यामहमेव राजा भविष्यामि । यदि तु त्वं हठं न त्यक्ष्यसि...
तर्ह्यहं सामन्तान् ममेमान्...’ । किम् ? ...भीष्यसे माम् ? अनुभव तर्हि
फलमात्मन उद्दण्डतायाः ।’ श्रुत्वा च तन्मर्माहृतो भूमिवद्ध इव मन्त्रमूढ इव
जडीभूत इव पदमेकमप्यग्रेऽक्षिपन् विलुप्तस्थलकालव्यक्तविवेकस्तीव्रतमखेदा-
ऽभिभूतः नावेत् । तस्मिन्नेव क्षणे कलहकोलाहलमाकर्ष्य प्रासादान्तः पुरात् ससंभ्र-
ममागतायाः सन्त्रस्तायाः हल्लवेहल्लयोरुपमातुरूपालम्भपरं तत्सम्बोधनं तयोश्च
परित्यज्य क्रीडाकौतुक-कूट्योरेव-नयनाभ्यामारक्ताभ्यां परस्परमवलोकयतोरेव-
स्वस्वसुहृद्भिः सह ततो निष्क्रमणम् ।

(सावशेषः)

व्यतीत इव युगे, महता कष्टेन प्रकृति कथञ्चिदापन्नस्तोत्रया जुगुप्सयैव केवलया प्रयंमाणः प्रबलया तितिक्षयैव केवलया नुद्यमानोऽभिभूत इवाऽऽविष्ट इव तस्माल्लताकुञ्जान्निर्गत्य सर्वथाऽप्रत्याशितां तस्य तत्रोपस्थितिमकम्मात् साक्षात्कृत्य भोतानां विस्मितानामारामिकाणां सायंसमये विकसद्विविधकुसुमाव-
चयार्थमारामं प्रविष्टानां ससंभ्रमाः प्रणतोरविदन्नेवाश्वशास्त्राया अभिमुखोऽभिभूय यन्त्रचालित इव मन्त्रप्रेरित इव नियतिनिर्दिष्ट । इव तत्र च कार्यरतेन प्रधानेना-
श्वपालकेनानुमाय स्वामिनः निःशब्दस्यापि मनोभावं प्रणतिपुरःसरं सेवायां समुपस्थापितं प्रभञ्जनं बहोः कालादनन्तरं स्वसमीप आगतं प्रियं स्वस्वामिन मवलोक्य चकितं हृषितं 'विपुलं पुच्छमत्रस्रं घुन्वानं' विशालाम्बां साकृताम्बां नयनाम्बां तिर्यगवलोक्यदम्बां पिबन्तमिव स्वस्वामिनं ह्येषारवमुखरमाख्याऽऽवे-
शातिरेकेण नृत्यतेवोत्सुकोत्सुकेनाधीरेण तेनोद्दामान्...आहूमान् इव नियत्या... प्रासादमहाद्वारान्निश्चक्राम ।

अविदंश्च स्थलकालव्यक्तिविधा, देववशाद्गृहीतोत्तरदिक्, चचाल... एकाकी...समाकूष्यमाण इव कयाचिदतर्क्यशक्त्या शक्त्या ।

चचाल एकाकी एव...आक्रामति चराचरसृष्टि सान्ध्ये तिमिर आप्रयं तन्मानसं बहिः प्रवहति नेराश्य इव घोरे, प्रकटोभवत्सु गगनाङ्गणे तज्जीवनरूपक-
कथावस्तुपरिवर्तनमवलोकयितुमुत्सुकोत्सुकेष्विवासरस्येषु नक्षत्रेषु, प्रसरत्सु सर्वतो मञ्जुलेशु तद्भाग्यप्रसादमासन्नप्रायं निगदत्स्विच्च घण्टानिनादेषु देवतायतन-
शिखरभ्यः, विहाय विविधकार्यव्यग्रनागरिकजनसङ्कुलान् नगरमार्गान् क्रीडा-
मुखरबालकवृन्दव्याकुलान् उपनगरमार्गाश्च, अनभिज्ञो दृष्ट्वा तं तथाविधं चकितानां भीत्या मार्गात् ससंभ्रममपसरतां नागरिकाणां प्रणामान्, अपरि-
लक्षयन्नात्मानं राजगृहाद्बहिर्निर्गतं प्रभञ्जनेन च शीघ्रगामिना सर्वथाऽपरिचितेना-
विद्यमानप्रायेण मार्गेण केनचिदुद्दामानम्, अननुभवन् घनोभवन् दीर्घदीघतरया-
मानन्तरं च शनैः शनैः विरलीभवत् नैशं तमः, अविदन् क्रमशः प्रबलतरीभवन्त-
मारुणं प्रकाशम्, उदीयमानं गगनमध्यमारोहन्तं पश्चिमाम्बुनिधौ निमज्जन्तं दिनमणिम्, अजानन् पुनरपि समुद्भवत् घनोभवच्च नैशं तमः, नितान्तमन-
भिज्ञो मार्गस्य कदाचिद्दुष्टप्रवेश्यवनप्रायस्यान्यदा मृदुलशाङ्खलाऽऽच्छन्नस्य कदाचिन्मरुप्रायस्यान्यदा संततप्रवहत्स्वच्छनिर्भरजलाप्लावितस्य कदाचिद्दूरा-
रोहविषमस्थलमयस्यान्यदा करतलसमतलस्य कदाचित् क्षुधातुरह्रस्वपादतज्ज-
गजननिनादितस्यान्यदा मञ्जुकूजत्पतत्रिरवगुञ्जितस्य ।

चलंश्च, श्रमातिरेकशियलगात्रात् प्रवहत्स्वेदधारातिलन्नशरीरात् फेनिलमुखात् विभ्रान्तनयनात् प्रदीर्घमुष्णं च श्वसतः प्रभञ्जनादकस्मात्स्थलित-
पदात् सहसा परिभ्रष्टो, मार्गशायिनो विशालपाषाणशिलाखण्डस्यैकस्य दन्तुज्रेण निपतितः, शिरसि श्रमबिन्दुक्लिल्लशिरसिजे तीव्रमाहृतः, क्षणमात्रं मर्मान्तिकवेदना पीडितः, प्रवहद्दुष्परिषारादूषितचकितदृष्टिरग्यस्मिन्नेव क्षणे मुमुच्छ...अत्यन्तम् ।

अष्टादशः परिच्छेदः

व्यतीतेष्विव युगेषु च महता प्रयत्नेन नयने जडे समुन्मीलयितुमयतत ।

शशाक तु समुद्रघाटयितुं दक्षिणमेव नयनं केवलम् ।...विस्मयेनोन्नमय्य कथमपि दुर्बलं वेपमानं दक्षिणं भुजं, स्पृशन् तेन वामनेत्रभागम्, अन्वभूत् तं कदाचित् व्रणपट्टिकयाऽऽवृत्तमस्तकाङ्क्षया पिहितम् । अन्वभूच्च तत्समकालमेव मर्मन्तिकां तीव्रां शिरोव्रणवेदनाम् ।

तत्क्षणमेव परित्यज्य सर्वा चेष्टां, निश्चेतन इव शिथिलितगात्रः, कतिपय क्षणानन्तरं न्यूनीभूतायां तस्यां वेदनायां, पुनरपि, मस्तकमनुन्नमयन्नेव, शुष्य-
न्मुखं सर्वाङ्गदाहकमतितीव्रज्वरसंतापं चाविगणयन्नेव, 'कुत्र खत्वानीतोऽहं प्रभञ्जनेन' इति क्षीणविस्मयपरवशः शयनपतित एव दक्षिणमेव नेत्रमितस्ततो व्यापारयामास ।

अवलोकयामास च केवलमात्मानं नातिविशालेऽच्छुसुधोपलेपनस्वच्छ-
भित्तिके विकसिताऽऽरामकुमुमाऽऽमोदमुवासिताभ्यन्तरे बृहद्वातायनप्रविशत्सूर्य-
प्रकाशोज्ज्वलिते साधारणवृत्तान्त एकस्मिन् कक्षेऽयन्तमपरिचितेऽनतिमृदुलाया-
मपि सुखदायां शय्यायां शयितं, केनचित् साधारणेनापि निर्मलेन सुवासितेन मृदुलेन वस्त्रेणाऽऽच्छादितसर्वाङ्गम् ।

अवलोकयामास च, ज्वलन्त्या तिक्तस्वादया जिह्वायाऽऽर्द्रयन्नेव स्वी शुष्क-
प्रायो ओष्ठौ, स्वस्याऽऽननस्यैत्रोपरि सहसाऽननम्रनेकं चिन्ताम्लानमपि खिन्न-
नयनमपि विलुप्तस्मितमप्यप्रत्याख्येयलावण्यं गौरीगौरं सुनासं किञ्चिदाकुञ्चि-
ततदवलोकनतत्परनयनराजीवं पक्ष्मलोचनं प्रोन्नतललाटलम्बमानलट्वालटभं
किञ्चिदुच्छ्रसितमुकोमलनासापुटं किञ्चिद्विलग्नौष्ठमुद्रमीषत्परिलक्ष्यमाण-
सुदर्शनदशनमौक्तिकं मुखं कस्याश्चिदयुवत्याः ।

अश्वद्धान एवाऽऽत्मनः प्रत्ययं, 'किं नु स्वप्नविभ्रमोऽयम्'...उत मतिभ्रमः...
ज्वरविलास' इति विनिश्चेतुं प्रयतमान एव, ददर्श तत् संज्ञां प्रत्यापन्नं तं वीक्ष्य
सहसा विकसितस्मितं विलीनचिन्ताभ्रं शतगुणितलावण्यप्रभम् । अनुबभूव च
केनापि मञ्जुलरणात्कङ्कणेन गौरेण सुकुमारेण शतदलदलकोमलतलेन करेण
चमसेन राजतेन मुखान्तर्दीयमानं कदुष्णमोषधिगन्धि मधुरं जलम् । यथेष्टं

पीत्वा च तत् तृप्तः, किञ्चिन्मूनीभूतज्वरसंतापो, दीर्घं निःश्वस्य, पिबन्नेव नेत्रेण तन्मुखकमलम्, अनिच्छन्नेव तस्य वास्तविकतां परीक्षितुं, वीज्यमान इव गीयमान इव चुम्ब्यमान इव तस्य र्नेहस्निग्धया दृष्ट्या, शान्तस्वान्तः, निराकुलहृदयो विश्रब्धमानसो, बालक इव शनैः शनैः निद्रायाः प्रगाढाया वश्यतामयात् !

चिराच्च प्रबुद्धोऽपश्यदात्मानं तस्मिन्नेव कक्षे प्रज्वलितगान्धर्वदीपालोका-
लोकिते प्रसरद्भूपलहरीमुवासिते तस्यां शय्यायां शयितं तेनेव दूकूलेनाऽऽच्छादित-
सर्वाङ्गम् ।

‘न खन्वयं स्वप्नविभ्रम, उत मतिभ्रम, उत ज्वरविलास’ इति जान-
प्रत्ययश्च तदेवाननकमलं द्राष्टुं पूर्ववदक्षिणं नेत्रमितस्ततो व्यापारयाभासः ।
अष्टत्वा च तद्विचलितः समुद्रविमलउत्तजितश्च यावत् स्वं शरीरमुत्थापयितुं
दक्षिणभुजवलेन प्रयतते तावदशृणोत् कस्यचिद्भोरगम्भीरां वाणीं ‘मा गम्या-
सय स्वात्मानं...युवक !...स्वल्पेनापि विचलनेन गभीरस्तव शिराव्रणः पुनः
स्फुटिष्यति । तद्विधाम्य निश्चिन्तः । अपरिचितेष्वपि मुहूर्तहस्तेषु निपतिताऽस्मि ।
विश्राम्य निराकुल’—इति समाश्वासयन्तीम् । अपश्यच्च क्षणमात्रानन्तरं स्वम्या-
ऽऽननस्यैवापरि श्रवणमग्नं कस्यचिद्दृष्टस्य भयं गौरवर्णं धवलकेशं मायूजाकृत-
मिन्दूररेखानङ्कृतकूचं बलान्ततीक्ष्णनयनं सस्मितमाननम् ।

यावच्च किञ्चिद्वक्तुं चेष्टते तावत् स वृद्धः, निषिध्य तस्य तावन्मात्र-
मपि परिश्रममिति तेन, संस्पृश्य तस्य दक्षिण मणिबन्धं संवेदनानिपुणाभिरङ्गु-
लीभिः नाडीपरिस्पन्दनं परीक्षाञ्चक्रे । व्यावर्त्य च मुखं, कक्षाभ्यन्तर एव समीप
एवोपविष्ट किञ्चित् समुद्दिश्यादत्—‘दृष्ट्या ज्वरप्रकोपोऽपि न्यूनीभूताऽस्य
परिलक्ष्यते । नूनं प्राणसंकटां त्रिषमामवस्थामुत्तीर्णोऽयम् ! वयस्य ! सन्ध्याम्
अस्य प्राणा भवता—अथवा भवतो दुहितैव-यमदूतानां पाशेभ्यो मोचिताः । नूनम्
एतादृशी रुग्णपरिचर्या मया भेषज्यवृद्धेनापि न कदाऽपि दृष्टा ।’

‘भिपग्वर्य !’—प्रत्यवदत् अन्यः, रुग्णशय्यासमीपमिव शनैः शनैरागच्छन्,
‘न कोऽपि कस्यापि प्राणान् यमदूतानां पाशेभ्यो मोचयितुं गमर्थः । आवां मङ्ग-
लाया मातुः प्राणान् मोचयितुं किं न येतिवहे ? परन्तु...ता...अनवलोक्यैव ‘प्रति-
पच्चन्द्रनिभं’ दुहितुर्मुखम्...इत... (दीर्घं निःश्वस्य) अथवाऽलमेतेन !...वयस्य
भागधेयमेव प्रवलम् ।...कुतोऽन्यथाऽस्मिन् त्रिपिने तस्मिन् चोरनिमिरायां रजन्यां
विसंज्ञमसाहाय्यं तथा निपतिते, श्रमानुरम्याप्येन्न रम्य नियत्या गमुपदिश्यमान-
मार्गस्येवेह स्वयमागमनं, पिहिते प्राकारमहाद्वारे खुरेणाऽऽहत्याऽऽहत्य मुखं
प्रमुप्तानां सेवकानां प्रबोधनम्, अनश्ववाहं फेनिलमुखं रत्नघर्णमाननयनं प्रस्व-
दत्सर्वाङ्गं तं दृष्ट्वा चकितानामपि प्रहरमात्रावशिष्टायां तस्यां प्रतिपन्नशयां

विहाय सुखशय्यां 'वन्यप्राणिभयङ्करे' विपिने गन्तुमनुत्सुकानां तेषां संवादमाकर्ण्य किञ्चिद्विस्मिताया आदित एवोन्निद्राया अशान्तस्वान्ताया मङ्गलाया विहाय शयनकक्षं प्राङ्गणेऽवतीर्य स्वयं तेषां संप्रेषणं, तेन च तुरगेन सूचिभेदे तमसि समुपदिश्यमानमार्गाणां तेषां समय एवास्य समीप उपस्थानं, मूर्च्छितस्य प्रवहद्रुषिरक्लिन्नमस्तकस्यास्य तैरिहाऽऽनयनं, भवतश्च काकतालीयन्यायेन वा नियतिनिर्देशेन वा तस्मिन्नेव दिवस इहाऽऽगतस्य परिचर्यायां स्थापनम् ?... एवमेतत् । वत्सस्य भागधेयमेव प्रबलम् । नात्र संशयलेशोऽपि । गदंश्चैव तस्य शय्यायाः समीप आगत्य सवात्सल्यं तस्य वक्षसि हस्तं न्यधात् ।

किञ्चित्परिवर्तितमुखश्चाजातशत्रुरवलोकयामास स्वाश्रयदातारं वार्ध-
केषेधवनमितपूर्वकायं महाप्रमाणं गौरवर्णं बलिष्ठं किञ्चिदवनतवृषस्कन्धं
रेखाङ्कितविशालभालपट्टं नातिमहार्होत्तरीयाऽऽवृत्तोत्तमाङ्गं घवलघन-
भ्रूलताऽऽच्छन्नप्रायाभ्यामनुभवक्लान्ताभ्यामपि मर्मस्पर्शिन्यां नयनाभ्यां तमेव
सस्मित स्तनपयन्तमिव वात्सल्यामृतेन ।

अन्वभूच्च तत्क्षण एव समाश्वासयित्रीं प्रशामिकां कामपि मनोवस्थाम्...
आवाल्यादननुभूताम् ।

'सत्यमेव वत्सः प्राणसंकटां विषमां स्थितिमुत्तीर्णो, भिषग्वर्य !' अब्रवीत्
कतिपयक्षणानन्तरं स वृद्धः । 'तत् प्रदर्शयतु भवान् स्वमात्रनिर्मितानां... (सहासं)
स्वमात्रप्रशंसितानां च... संजीवनीकल्पानां बलप्रदानां पाकानां चूर्णानां लेहयानां
रसानां... (महासं) सर्वेषामेव स्वमात्रजातानां महौषधानाम्... प्रभावम्... अविलम्ब-
मेव ।... न खल्वेतादृशः रुग्णो भवता पुनर्लप्स्यते ।... (सहासं) न वेतादृशो
घन्वन्नरिः... प्रनेन ।... (महासं) न चायं रुग्णो-मंगलेव-कटूनि भवत औषधानि
(-सर्वाण्येव भवत औषधानि किमिति कटूनि ?) प्राणपरान्नं प्रतिरोत्स्यति ।...
धोरः खल्वयम् ।'

भिषग्वर्यस्तु सहासं... 'वृथैवास्माकं मङ्गला भवता निश्चित एवम्' इति
प्रत्युत्तरयन्, किञ्चिद्विचारमग्नः, संचिन्त्यौषधियोजनां स्वसुहृदमब्रवीत्- 'प्रकृत्या
बलवान् सम्प्रति नीरोगश्चायं मम रुग्णः—पश्यत एव भवतश्चकितचकितस्य
शक्तिमननुभूतपूर्वा लप्स्यत इति (...सहासं...) शपे मम औषधिविज्ञानेन ।... एक
एव त्वनुरोधः । चिरोषिते मयि श्वः इतः प्रस्थितेऽवन्तिकायै... मङ्गलैवास्त्यौष-
घोपचारदायित्वं स्वो करोतु ... (सहासं) सेवकास्तु सर्व एव भवतो बुद्धिप्रक्ष-
शालिनः । तथापि नाहं रुग्णमिमं तेषां हस्ते समर्प्य... निराकूलः... इतो गम्भु-
मुत्सहे । भवांस्तु नानाविधकार्यमग्नः कदाचिदेवास्त्योत्तरदायित्वं वोढुं समयं
प्राप्स्यति ।... तदाह्वयतु श्रीमान्... आत्मनोऽद्वितीयं प्राणाधिकप्रियं तत् कस्या-

रत्नम् । सविस्तरं कथयित्वा तस्य औषधयोजनां पथ्यविधां च...निश्चिन्तो भवितुमिच्छामि ।...महत् खलु भाग्यमेतस्य यद्वशादयमेतादृशी परिचारिकां लब्धवान् ।...सेवैव तस्या...इमं प्राणसंकटादस्मात् समुदतारयत् ।...औषधयस्तु मम निमित्तमात्रम् ।

‘...अलमलमतिस्तवनेन ।...श्रुत्वैतत्...कदाचित् सा (सहासम्) आदित निर्मयदिनं जनकवात्सल्येन दुर्विनीतायमाना...स्वच्छन्दा...न जाने...कमिवाऽऽत्मानं संचितयैद्-’ इति ब्रुवंश्च स गृहस्वामी मेघस्तनितगम्भीरेणापि स्नेह-कोमलेन स्वरेणस्वपुत्रीमुच्चैराह्वयत् ।

श्रुत्वेव तदाह्वानं, तावत्कालपर्यन्तं तयोर्द्वयोर्द्वयोः स्नेहसंलापमश्रुतपूर्व-सदृशं प्रत्यक्षरं मौलितलोचनं निराकुलं चाऽऽकर्ण्य स्वाश्रयदातुविषये-वस्तुतः स्वप्नदृष्टाया इव तस्या युवतेर्विषये-अधिकाधिकं ज्ञातुं प्रयतमानस्य प्रशान्त-स्वान्तस्याजातशत्रोः सर्वाणीन्द्रियाणि श्रोत्रमयानीव...सर्वा वृत्तयः शब्दग्रहण-समुत्सुका इव...सर्वे च प्राणा मस्तकोत्थापनप्रयत्नपरा इव बभूवुः ।

अन्यस्मिन्नेव तु क्षणजनुभूतपूर्वेण संकोचेन केशीयमात्रमुलभेन लज्जा-भावेन सहसा समाक्रान्त इव, परित्यज्य मस्तकोत्थापनप्रयत्नान्, प्रयतमानः ससाध्वसमिवाऽऽत्मानं पर्यवस्थापयितुम्...आपाततः शान्तः...श्रोत्रगतप्राणः...कक्षाभ्यन्तर आगमनं तस्याः प्रतिपालयामास ।

अन्वभूत् कतिपयक्षणानन्तरमेव रोमाञ्चितमिव सुवासितमिव प्रफुल्लित-मिवकक्षान्तर्वातावरणम् । अश्रुणोच्च गृहस्वामिनो वात्सल्यानुप्राणितं सम्बोधनं ‘मङ्गले !...एतेऽस्माकं भिषग्वर्या-‘आवान्तिकानां चिररुग्णानां सुखरुग्णानां च विषये दुश्चिन्ताभिरहर्निशं पीड्यमानाः—श्वः हस्ते तव युवकमिमं समर्प्य निराकलीभूयैतः प्रस्थानमवन्तिकायै कतुं दृढसङ्कल्पाः । मया बहुवारं प्राथिता अपि स्वनिश्चयान्न चलन्ति । तत्...त्वं प्रयतस्व । तवानुरोधं त्वेते न तिरस्करि-ष्यन्ति-’ इति, ...तां च चिरप्रतीक्षितां कर्णयोरमृतधारा इव वर्षन्तीं मञ्जुल-पूजाघण्टिकानिनादिनीमश्रुतपूर्वामपि चिरपरिचितामिव बाणीं बालहठेनैव सहजा-धिकारेणैव भिषग्वर्यं तैस्तैर्मिषैस्त्यक्तुं प्रस्थाननिश्चयमनर्हद्ध्यमानामसफलीभूते च प्रयत्ने रुष्टामिव सोपालम्भामिव भिषग्वर्याद् औषधयोजनां पथ्यविधां च-सावधानतया प्रतिपद्यमानाम् ।

अननुकूलत्वात्तु नक्षत्राणामनिष्टत्वाच्च ग्रहाणां...तन्मुखकमलरामणी यकमनसि पर्युत्सुके पुनरप्येकवारमालेखितुं नाशकत् तस्यां निशि स्वप्नसृष्टि-विहारार्थम् ।

द्वितीयादेव तु दिनात् प्रभृति...तस्य सर्वाण्येव नक्षत्राणि सर्वे एव ग्रहाः...

स्नेहपरवशा इव कौतुकप्रेरिता इवानुतापतप्ता इवानुकूलतमा बभूवुः ।

अपरेद्युरेव हि—प्रगाढनिद्राया जाग्रदेव स गृहस्वामिनस्तां दुहितरं... सस्मिताभ्यां निश्छलाभ्यां विशालाभ्यां नयनाभ्यां सुखशयनपृच्छायै स्वयमुपस्थितां मूर्तिमतोमुपममिव स्वशय्यायाः समीप उपस्थितामवलोकयामास ।

यथा यथा चानिर्वर्णनीयसुखभारमन्यरगति दिवसं विविधसुखदस्वप्नालङ्कृता निशा, तां च परमाह्लादकां विश्रम्भमयो दिवसश्चक्रेनेमिक्रमेणानुसर्तुमारिभाते...तथा तथा भाग्यस्य साऽनुकूलता शुक्लपक्षचन्द्रकलेव क्रमशो वृद्धिमेव प्राप्तुं प्रचक्रमे ।

प्रकृत्यैव बलवान् तत्रापि भियग्वर्याणां मिद्धेरीषधैरारोग्यं निर्दोषं लम्बितस्तत्रापि मङ्गलामश्याऽनिनिपुण्या दक्षया स्मितभाषिण्या प्रियदक्षिण्या युवत्या स्वनिविशेषं परिचरतः सः समयेनात्यल्पेनेव न केवलं स्वास्थ्यं पूर्ववदलभत... अपितु-सामर्थ्यातिशयमप्यननुभूतचरमन्वभूत् । पश्यन्त्या एव च तस्याः कौतुकविस्फारिताक्षं स हृण्णशय्यां भोक्तुं, हृण्णकक्षाद्वह्निगन्तुं, प्रासाद आरामे च सर्वत्र यथेच्छं भ्रमितुं, विस्तृतेषु सस्यश्यामलेषु गृहस्वामिनः क्षेत्रेषु च विहर्तुं प्रारभत ।

आ जन्मनः क्षीणा, नियत्या क्रूरया क्रमशो भोगविषयतामानीतंस्तेऽतः कटुभिरनुभवैश्चोत्तरोत्तरं क्षीणतामापादिता, राजमत्ताधिग्रहणादनन्तरं विनष्टप्राया तस्य मनःशान्तिः सर्वथाऽऽरिचितेऽपि तस्मिन्निर्वर्णनीयतृप्तिभावनीतप्रोतेऽनुभवमात्रज्ञेयविश्वासभावनाऽऽपूरिते स्नेहमये नैसर्गिके वातावरणे परां पुष्टिमभजत ।

कृतदेहपरिवर्तमिवाऽऽगृहीतजन्मान्तरमिव नूतनजगत् प्रविष्टमिवाऽऽत्मानं सोऽन्वभवत् ।

यथास्थितौ च सन्तोषं परमम् ।

मङ्गलाऽपि, नितान्तमपरिचितेनापि जन्मजन्मान्तरपरिचितेनेव भासमानेन, सदाप्रसन्नया नियत्या स्वयमुपायनीकृतेनेव तेन बलिष्ठेन महाप्रमाणेनोद्याकृतिनाऽपि परमाकर्षकप्रभावसम्पन्नेन यूना प्रथमक्षणादेवाऽऽकृष्टा, चक्षुरागरज्यन्मानसा, आ ग्रहणोदयाद्विवावसानपर्यन्तमनुलङ्घ्य कुलमर्यादा ईषदपि अनवधीयेतराणि देनंदिनानि गृहकार्याणि, तमेव परिचरन्ती, अनुपेक्ष्य लक्ष्मणरेखां विवेकस्य तस्मिन् परं विश्वसन्ती, पितुःसुज्ञया प्रासाद-आरामे दिगन्तस्पर्शिषु स्वक्षेत्रेषु प्रान्तव्यापिषु निविडेव विविनेषु च तेन सह निश्छलं पर्यटितुमारभत ।

कालेन तेनाद्भुतेन परमसुखदेनाऽऽवरणेऽसत्प्राये शनैः शनैः विलयमात्यंतिकं प्रापिते...तयोर्यूनीस्तत् सीहार्दं तत् सौमनस्यम्...अनुच्चारितायामपि प्रतिक्षणमनुभवविषयोभवन्त्यामनिवर्णनीयायां कस्यामपि गूढरम्यायां भावनायां क्रमशः पर्यणेत ।

अविदग्धावेव तौ शनैः शनैरबध्येतां समयमानया नियत्याऽतिसूक्ष्मया 'विसतन्तुकुमलया'ऽपि प्रबलया कयाऽपि भावनारज्ज्वा...साक्षीकृत्य सूर्याचन्द्रमसौ ।

एकोनविंशः परिच्छेदः

व्यत्येतुं च वेगेनाऽऽरेभे तयोर्द्वयोर्दिवारात्रं सुखभरेणोत्तरतदिव, तयोः सुखेनप्रमुदितेव माता सर्वसहा परित्यज्य जीर्णपीतपल्लववसनं महतोत्साहेन नूतनहरितपल्लववसनं परिधातुं, समग्रा सृष्टिरवलोक्य तस्य मनोव्यथाया अवसानमत्यन्तं हृष्टेव मन्ददक्षिणपवनमिषेण निःश्वसितुं, मञ्जुकृजत्पिकस्वर-व्याजेन सुवार्तामिमां सर्वस्मै जनाय निवेदयितुं, दूरतः परिदृश्यमानोत्तुङ्गदन्तुर-शिखरश्रेणिः नगाधिराजस्तन्मोदमुदित इव विहाय हैमन्तममङ्गलमुदासीनं मलिनं परिधानं वासन्तिकं—दिवा सौवर्णं रात्रौ च राजतं-हिमवस्त्रं परिधाय नीले निरञ्जने प्रसन्ने गगने काशितुं च ।

तयोर्द्वयोः हृदयकुसुमयोः विकासवार्तामिदंभुतां श्रावयितुमिव सर्वान् विकसितकुसुमस्तवकाद् महता संरम्भेण भ्रमितुमारेभिरे भ्रमराः परं हृष्टाः ।

तयोर्जीवनसाफल्यं साक्षात्कृत्य रोमाञ्जिता इवाऽऽम्रवृक्षा स्वयमपि-समयात् पूर्वमिव-फलसंपदां वरीतुं प्रचक्रमिरे ।

तयोर्मुग्धया प्रीतिश्रिया सह विरचयितुमिव रमणीयं सहनृत्यं वसन्तश्रीः मनोहरमण्डनमण्डिता त्वरमाणाहृदयेव-समयात् पूर्वमिव-दिवो धरणीतलेऽवततार निःशब्दम् ।

अजन्मनस्तृषितमजातशत्रोस्तु हृदयं, तां प्रीतिं सर्वथाऽप्रत्याशितामाकण्ट-मनुभूय कृतार्थं, क्षणमात्रमपि लेशमात्रमपि कथञ्चिदपि ग्लानिं तस्याः कल्पयितु-मक्षमं, तां कल्पन्तपर्यन्तमपरिवर्तितामेव निगूढं चकाङ्क्ष ।

परन्तु-परिवर्तनशीले संसारे तादृश्या आकाङ्क्षाया वैकल्यं स नातिचिन्तादे-वानुभवितुमारेभे । कदाचित् कार्ये कस्मिंश्चिद्व्यापृतोऽन्यदा विचारे कस्मिंश्चिन्म-नः सः शनैः शनैस्तां विरम्येतरकार्यात्तमेव क्रिञ्चित् पृच्छन्त्येक कोतूहलान्वि-तयेव विचारमग्नयेव तदन्तस्तलमवगाहयितुं चेष्टमानयेवैकाग्रया समुत्कटया हृदया ध्यायन्तीं लक्षयितुमारेभे । क्रमशश्च तस्यास्तां प्रवृत्तिं वर्धमानानामन्वभूत । तस्याः निःशब्दमपि स्वतः स्पष्टमभिप्रायमपि ।

‘प्रीतिबन्धनं परिणयबन्धने परिणमयितुमुत्सुका...इयं...मयि निरतिशयं विश्वसत्यपि...स्वजीवनधाराया मम जीवनधारयासह सम्मेलनात् प्राक् ममेति-

वृत्तं ज्ञातुमुन्मनायते । अपेक्षते च मां स्वयं तच्छ्रावयितुम्' इति साक्षात्कुर्वन्नपि... नोदसहत तस्याः निष्पापाया बालककोमलहृदयायाः समक्षं स्वमतीतं दुःखजडं निरुच्छ्वासं कलङ्कितं जीवनमुद्धाटयितुम् ।

अज्ञाननिब तदभिप्रायं च स्वयमुपस्थितानपि सन्धीननुकूलतमान् गजनि-मीलिकया समुपैक्षत ।

एवं गच्छति काले... एकदाऽपराधामुखमण्डलं परिचुम्बितुमिव गगनमध्याद-घोऽवतरति भगवति दिनकरे, चिरप्रतीक्षितं सोभाग्यं तदुपनतकल्पमनुभूय परं मुदितायास्तस्या दिगंगनायाः सुखनिःश्वास इव मन्दं मन्दं वहतीषदुष्पराङ्ग-कालीने सुरभिसमोरणे, ...भोग निद्रायाः सद्योजागरितं गृहस्वामिनमापृच्छ्य, तेन सस्मितमनुमोदितः सः विमनस्कामिवोदासीनामिवानिच्छुकामिव स्वप्रियां वनवि-हारार्थं कथमप्यनुकूलकृत्य तया चन्द्रिकाधवलं कृष्णचिह्नलङ्कृतमस्तकामश्वां सोदामिनीमारुह्या सह निर्गतः स्वेरमुह्यमानः प्रभञ्जनेन समतिक्रम्य तिर्यक्पतत् पतङ्गकरसंस्पृष्टानि मन्दवातलहरीदोलायमानानि सस्यश्यामलानि क्षेत्राणि नातिचिरादेवाविशन्नातिदूरवर्तिनीं गहनामकालसन्ध्याधूसरितप्रकाशामरण्यानीम्, उपाविशच्च तावन्मात्रेण परिश्रमेण श्रान्तयेव मितभाषिण्योदासीनयेव तयाऽनुरुद्ध ...एकस्य प्रवहन्निर्मलशीतलसलिलस्य निर्भरस्य तीरे ।

प्रायतत चानेकविधेन परिहासजल्पितेन चाटुभाषणेन मनोरञ्जककथा-कथनेन च तस्य म्लानां क्लान्तां मानसकलीमुन्मीलयितुम् । नालभत तु साफल्यम् ।

तस्यास्तां विमनस्कतामस्वाभाविकीमनुभूय विचारमग्नः, कतिपययुगकल्प-क्षणानन्तरं बोधयित्वाऽऽत्मानं विचारतन्द्रायास्तां किञ्चित् प्रवृत्तं तस्या अभिमुखी भूतश्च...अपश्यत्तां व्यावर्त्य मुखकमलं म्लानं समीपवर्तिनो वृक्षस्य तरुणस्य कस्य चिदधःशाखायामेकस्यां निबद्धदृष्टिम् । तद्वक्ष्यमनुसरंश्च ददर्शकं पतत्रियुगलम् आदाय कीटकान् यवीयसा चञ्चुपुटेन स्वं नीडं सद्यः प्रत्यागतं, नीडस्थितानां क्षुधातुराणां प्रकम्पमानकोमलपक्षाणां मुखराणामुन्मुखानामर्भकाणां संमुखं निश्चलं तिष्ठत् क्षणमात्रं, ददच्च सान्ध्याऽऽहारप्रासान् तच्चञ्चुपुटेष्वातु रेण्वन्यस्मिन् क्षणे क्रमशः । ददर्श च तामकस्मात् ततः परावर्त्य दृष्टिं, साक्षां तां तस्मिन्नेव निबध्नतीं, तं चाऽऽत्मानमेव ध्यायन्ते दृष्ट्वा ससंभ्रमं तामधःकृत्य, हरितदूर्वाकुरेः सह क्रीडन्तमिवाऽऽत्मानं प्रकटयन्तीम् ।

असमर्थश्च सोढुं क्षणमात्रमप्यश्रुबिन्दून् स्वप्रियायाः नयनकमलयोः, विधूय सर्वं संकोचं, भावावेशमात्रप्रेर्यमाण उच्छ्वन्ननाडोलाञ्छितभालप्रदेशोऽघो-मुखस्तृणपुष्प एकस्मिन्नाबद्धदृष्टिरवोचत्—

‘जानामि तव...सुमुखि ! ...मनोगतम् । नितान्तं स्वाभाविकं च तत् ।

तथापि...तत् पूरयितुमेतावत्कालपर्यन्तं नाशक्नवम् । न किमपि तत्र कारणम्...
 ऋते भीतेर्यन्मम जीवतेतिवृत्तं श्रुत्वा त्वं...कदाचित्...जुगुप्सया पराङ्गमुखीभूत्वा
 मामतले नैराश्यगते भ्रंशयैः इति । कोमलं निष्कपटं सहजविश्वासि तव हृदयं
 मम कठोरं कपटकुटिलं जीवनेतिवृत्तं ज्ञात्वा नूनं दूयेत । विरज्येच्च कदाचित् ।
 तथा सति मम दुर्देविनः कृते नावशिष्येत किमप्यन्यच्छरणम्...ऋते मृत्योः ।
 परन्तु-एतया भोत्या जुगुप्सित्वा तत् त्वां निष्कपटं जीवनसहचरोत्वेन वरितुमपि
 तु नोत्सहते मम मानसम् ।...अथवा, किमिति त्वां निरपराधां ममाधन्यस्य
 कारपादायासयेः?...भवतु नाम यद्भावि । शृणु मम दुर्देवनीमविश्वासबहुलां
 दुःखजडां जीवनगाथाम् ।

उक्त्वा चैवं स आवेगघर्घरया मन्द्रया वाण्या तस्या पुरस्तादात्मनः जीवन-
 कथापटं सविस्तरमुद्घाटयितुमारभत ।

तस्य तदात्मनिवेदनं भावनाकुलाकुलं श्रोतुमिवाऽऽतपक्लान्ता वनश्रीरपि
 निरुद्धश्वासेव बभूव । सायंकाले स्वस्वनीडानि प्रत्यागच्छन् खगवृन्दोऽपि—विहाय
 सान्ध्यं कूजनं—निःशब्दतामेकान्तिकीमङ्गीचकार । संततप्रवाहो स निष्फरोऽनि-
 च्छन्निव तस्य भावावेगमुत्कटमौषदपि प्रतिरोद्धुं—स्वं वेगं मन्दमिव चकार ।

अधोमुखः, क्षुद्र एकस्मिन् तृणपुष्प आबद्धशून्यदृष्टिः, पञ्चत्रिंशन्मात्र-
 वर्षीयमपि दुःखभारेणातिदीर्घमिव भासमानं स्वजीवनचित्रपटं क्रमशः स्मृतिचक्षुषा
 साक्षात्कुर्वन् विस्तृणोश्च तं मन्द्रया वाण्याऽभिन्नहृदयायाः प्रियायाः पुरस्तात् ..
 स... न परिलक्षयाञ्चकार तस्या मुखमण्डलं—श्रुत्वा तस्य मगधराजकुलसमुद्भवं
 विस्मितं, निशम्य तस्य निःस्नेहं बाल्यवृत्तान्तं सानुकम्पम्, आकर्ष्यानिच्छत एव
 तस्य विद्यापीठे शस्त्रशास्त्रनैपुण्याधिगमनं सकौतुकं, श्रुत्वा तस्य योवराज्याभिषेकं
 सोम्लासं, निशम्य च तस्याङ्गदेशप्रशासनसाफल्यं नवीनरणयन्त्रपरिकल्पननैपुण्यं च
 सादरम्, आकर्ष्य तस्य पितुरौदासीन्यं साश्चर्यं, समाकर्ष्य कोशलराजपुत्रसंवाद-
 सारं सघृणं श्रुत्वा तस्य जनन्या हितोपदेशं समाश्वस्तं, विदित्वा तस्य सर्वथा
 प्रतिकूलाः प्रतिक्रियाः साश्चर्यम्, अवगम्य तस्य त कालरात्रिप्रवासं कापालिक-
 सामूल्यं च सभयरोमाञ्चं, विज्ञाय तस्य जननीप्रवञ्चनं कपटजालसीवनं च
 कलुषितं, श्रुत्वा तस्य पितृवृन्दोद्वेगं पातकसहभागभावनयेव ग्रस्तं, निशम्य तस्य
 पित्रोः 'मुक्तिप्रयासं विकलं सकरुणम्, आकर्ष्य तयोर्वियोजितयोरन्नत्यागं साधु,
 अवगम्य तस्य सवत्र-राज्ये-भारत एव वा-प्रसृतं दुर्गन्धिनमपवादं समुद्विग्न,
 निशम्य तं रक्षाबन्धनवृत्तान्तं सकरुणम्, अनुमाय तस्य दुःखजडां निरुच्छ्वासतां
 संततां विह्वल, श्रुत्वा तस्य विमनस्कस्याऽऽविष्टस्तेव केनाचित् प्रवासं निबिडेरण्ये
 सभयम्, आकर्ष्य परिश्रान्तात् भ्रान्तनयनात् प्रभञ्जनान् तस्यावपतनं कस्यचि-
 च्छिलाखण्डस्योपरि सहसा मूर्च्छनं च विह्वलं... पल्लववितानान्तरालेषु दृश्यमानं
 सान्ध्यरागरञ्जिताभ्रपटलं गगनमिव प्रतिक्षण परिवर्तमानच्छटम् ।

'यदा चाहम्'-माह शुष्यन्मुखः सः, क्रमशो घनीभवति सान्ध्ये तिमिर

ईषल्लक्ष्यम्लानश्यामलमुखमुद्रो, 'जागरित इव निबिडायाः निद्राया स्तस्या मूर्च्छाया
अन्तस्तलाद्गन्मज्ज्य, ज्वरकलान्तां दुःखश्रान्तामिमां दृष्टिमुदघाटयं तदा तवेदं,
सुमुखि, गौरीगौरं सुनासं पक्ष्मलनयनमाननं, सद्यश्चोटितं सहस्रदलं सरसिजमिव
किञ्चिन्म्लानं, स्वस्याऽऽननस्यैवोपरि किञ्चिदवनम्रमपश्यम् । अचिन्तयं चाऽऽत्मानं
नूनं लोकान्तरं प्राप्तम् ।' (सविषण्णस्मितं) व्यस्मरं तु कटु सत्यं-यदेतादृशं पुण्यं
न मया कदाचिदप्यजितम् ।' 'अस्तु तावत् ।' 'नातिचिरादेव मम सा भ्रान्तिर्व्य-
लीयत । न तु सा मनः शान्तिः, स आश्वासः, तत् समाधानं यन्मम मनसि त्वद-
वलोकनक्षणादेव-सौरभमिव कस्यापि दिव्यस्य कुसुमस्य-व्याप्तमासीत् । प्रत्युत-
तस्य वृद्धस्य स्नेहशीलस्य भिषग्वयंस्याज्ञातकुलशीलेऽपि मयि पुत्रनिविशेपं परं
विश्वस्तस्य वत्सलस्य तातस्य-तव पितुः-प्रेमाद्रेण वर्तनेन तद्वृद्धिमेवोत्तरोत्तरा-
माप ।' 'आजन्मनस्तृषितं मम हृदयं, पिपासितं मम मानसं, तव गृहे तृप्तिम-
प्रत्याशिनामाकण्ठं निपीयाऽऽकन्दितुमिवाऽऽरभत- 'इहैव' 'उष्यताम् । इहैव' 'उष्यताम्' इति । नित्यसन्त्रस्तो ममात्मा, तव समीप आश्वासं सहजमकल्पितो-
पनतं प्राप्य, उद्विजितुमारभतेतोऽन्यत्र गमनसम्भावनामात्रेण ।' 'अत एवाहं,
शनेः शनेस्तीव्रतरोभवन्तीं तव जिज्ञासां-तव पितुश्च-विदन्मपि अविदन्मिव, तव
व्याकुलतामनुभवन्नप्यननुभवन्मिव, व्यवहारम्' 'आशासानः 'अहमज्ञातकुलशील
एवानेन परिवारेण कदाचित् स्वीकृतः स्याम्'-इति । (सनिःश्वासं) परन्तु कन्ध्यैव
सा ममाऽऽशाऽऽसीत् ।' 'ब्रह्माऽप्यतीतात् स्वस्य मुक्तिमेवं नाप्नुयात् ।' 'किं पुन-
रहम् ? व्यपवर्निष्ये शीघ्रमेव तत् स्थानं यन्नियत्या निर्दिष्टं मम कृते' 'हृदि कृतज्ञे
गोपायन् तव मधुरमधुरां स्मृतिम् ।' 'हतजीवने' 'स्मिन्' 'अन्धकारबहुले' 'विश्रुत-
तेव क्षणमात्रमुल्लस्य त्वं तदकाशेयाः स्वील्लासेन-एतदेव ममाधन्यास्यहोभाग्यम् !'

वदंश्चैवं मन्दस्वरमधोमुखो वेदनाजडः नावेत् सावेगमुत्थितां तस्य संमुखे
क्षितितलन्यस्तजानूपविष्टां तस्यावनम्रं-वृन्ताल्लूनमिव बृहत् कृष्णकमलं, मुख-
मुन्नमय्याऽऽर्द्धाभ्यां कोमलाभ्यामुष्णाभ्यां करतलाभ्यां सास्त्रया दृष्ट्या ध्याय-
न्तीम्' 'आवेगस्फुरदोष्ठपुटाम् ।

विज्ञाय तु क्षणमात्रानन्तरं, भावनोद्वेगमुद्गमं सोढुमसमर्थो, विन्मय-
विस्फारितया नृत्यत्कनीनिकया दृष्ट्या एकाग्रया तस्या मुखं प्रतिध्यायन्, तस्या
विलुलिते मुमनोवासिते मृदुले केशपाशे, निहन्तस्य स्वाननम्' 'अस्फुटमवदत्-
'नाहं गन्तुमिच्छामीतः ।' 'नाहं गन्तुमिच्छामीतः ।' इति ।

निशम्य च तत्, भावाकुला प्रवहदश्रुधाराविलिन्नकपोला, स्वस्कन्धे विश्रान्तं
तस्य मस्तकं-जननीव व्याकुलस्य पुत्रस्य-आस्पृशन्ती, निःशब्दा, तथैव तस्थौ ।

विनिद्रस्य कस्यचित् खगस्य नीडनिलीनस्य व्याकुलं कूजितमाकर्ण्य चिरा-
दिव प्रबुद्धा विचारतन्द्रायाः, सा, समन्ताद्विलोकयन्ती, परिलक्षयाञ्चकार सर्वतः
प्रसृतं घनं नेशं तिमिरं, निबिडवृक्षराजिपल्लवान्तरालेभ्यः प्रवेष्टुं प्रयतमान-
मचिरोदितस्य रजनीनाथस्य रजतधवलं प्रकाशं च ।

बोधयित्वा च स्ववत्लभं स्वस्कन्धनिद्रितकल्पं शनैः शनैः, समुत्थिता, ज्ञातसर्ववृत्तान्तयेवानुच्छं खलया सोदामिन्या गृहं प्रत्यावर्तत...तेन विचारमग्न-
मिव प्रभञ्जनमारूढेन नितान्तशान्तस्वान्तेन प्रवृष्टधननिर्मलेन गगनेनेवानुगम्य-
माना ।

अपरेद्युश्च-प्रभात एव, समवलोक्य कार्यान्तरव्यापृतं स्ववत्लभं निराकुलं, सा कुलदेवतापूजनं परिममाप्य पूजागृह एव देवतासंमुखं मृगचर्मणि समुपविश्य दुग्धपानप्रवृत्ताय प्रसन्नचित्ताय स्वजनकायातोतसायंकालिकं वृत्तं यथायोग्यं समग्रं निवेदयामास सद्यः स्नानाद्रघनकेशपाशा सद्यःकृतपूजातिलकालंकृत-
भ्रूमध्यां क्षितितलनिगडितदृष्टिः, संकोचमात्मनोऽपह्नोतुं प्राणपणन प्रयतमाना, लज्जारक्ताभ्यां कपोलाभ्यां प्रकम्पमानेन स्वरेण च व्यर्थीकृताऽऽयासा । तस्याः पिता तु-उग्रदर्शनस्याप्यमामान्यप्रभावसम्पन्नस्य महाप्रमाणस्य स्वातिथेः कुल-
शोलजावनविषये चिरात् खलु कोतूह्लान्वितोऽपि यथाममयं सर्वं प्रकटोभविष्यति' इति विश्वस्तः, शनैः शनैः प्रवर्धमानं स्वदुहितुः प्राणाधिकायास्तेन सह मोहार्द्रं निरीक्ष्य चिन्तितोऽपि, 'मम मङ्गलातिक्रम्य लक्ष्मणरेखां कुलमर्यादायाः न किञ्चिदपि करिष्यति'-इति विश्वस्तः, तस्या एव मुखाद् विजाय तं वृत्तान्तं चकितः सुदूरावस्थानात् नानिपरिचिताऽपि मगधदेशवृत्तान्तः कर्णापकणिकया विदितापवादः, खिन्नः, प्रातिकूल्यमेवाऽऽदौ व्यानक् गम्भीरया मुखमुद्रया तस्य हस्ते तस्याः हस्तं जीवनसाहचर्यार्थं समर्पयितुम् ।

अवलोक्य तस्य सहस्रोदासीनां चिन्तामग्नां मुखमुद्रां तिर्यक्दृष्टिक्षेपमात्रेण अनुमीय च तस्य प्रातिकूल्यं, तत्क्षणमेव विषण्णां, साभिनिवेशमिवातिथेर्विषये तस्य स्वाभाविकं चित्तोदार्यं विशालहृदयत्वं चोद्बोधयितुं प्रयतमानां, तत्कृता-
पराधमार्जनस्य सुशक्यतां तदनुष्ठितपापप्रायश्चित्तस्य वाञ्छनीयतां च तैस्तैस्तर्कैः प्रतिपादयन्तीं, भावाकुलां तां विमनीकर्तुमसमर्थंस्तु तां केनापि कायमिषेण ततोऽ-
पसारयामास ।

विरज्य च दुग्धपानात्, खिन्नः, कुलदेवताविग्रहमुखकमलनिबद्धदृष्टिरचि-
न्तयत्-'अयं मितभाषी युवकस्तर्हि साक्षान्मगधेश्वरः ।...आकृतिविशेषादकल्प-
यमेवास्य महाकुलीनत्वम् । नतु मगधराजवंशीयत्वम् । कः खलूप्रेक्षेत-साक्षान्मग-
धेश्वरः...एकाकी मलिनवेषः श्रान्तो गम्भीरया शिरोरुजा मूर्च्छन्, ...पतेत् अनाथ
इव मगधदेशदेतावद्दूरे गहनेऽरण्ये, सूच्येत च तस्याश्वनेहाऽऽगत्य स्वयमिति' ?
कलङ्कितश्चायं पितृविश्वासघातपातकेन ।...कथमिवाहं, सांसारिकदृष्ट्या तद-
पेक्षया साधारणोऽपि निष्कलङ्को महाकुलीनः प्राणभ्योऽपि प्रियतरां दुहितर-
मस्मै-बलाढ्यराज्याधीश्वरायापि एवं दूषितचरिताय-जीवनसाहचर्यार्थं समर्प-
येयम्' ?

‘एवं कलंकितचरित्रस्य..... ।’

‘किमस्य कलंकस्य परिमार्जनं, यथाऽऽह मङ्गला, न संभवि ?...संभव्येव ।
...सानुशयोऽयं, पित्रोश्चरणेषु निक्षिप्याऽऽत्मानं, प्रक्षाल्य तानि अश्रुधाराभिर्जित्वा
तयो। स्वभावकारुणिकयोः क्षमां, कलङ्कमिमं प्रमादुं शक्नोत्येव ।... नूनमिमां
सर्वमङ्गलां संभावनां मनमि कृत्वैव न्याऽस्येतिवृत्तं मह्यं निवेदितं स्यात् । कुशाग्र-
बुध्दया ह्यनया—अन्यथा—वज्रहृदं मे प्रातिकूल्यमाशंकमानयाऽस्तंतत् वास्तविकं
रूपं मम सकाशादगोपायितमेव स्यात्, एतदनुरक्तयाऽपि विवेकशीलयाऽप्रकटीकृता-
नुरागयैव चाऽयमितो व्यपवर्तितुं स्वं राज्यमनुमतः स्यात्—मूकवेदनयाऽपह्नुत-
भावनया यावज्जीवम् ।... ग्रहो ! एतस्या भावाकुलमेतत्पक्षप्रतिपादनं नूनं व्यानक्
अस्या हृदं संकल्पम् ।...सफला चेयं नूनं भविष्यति स्वे पुण्ये संकल्पे ।...नैसर्गिको
खल्वस्यां कोऽपि विशेषः ॥ आ बाल्यादेवास्या मया तेषु तेषु प्रसङ्गेष्वनुभूतो,
यद्वशादियमाग्रहशीलानामपि प्रतिकूलानामपि मनः शनैः शनैरनुकूलीकृत्य कृता-
नामपराधानां परिमार्जनाय तानुद्यतान् कर्तुं समर्थाऽभवत् ।... अयं त्वस्यामत्य-
न्तमनुरक्तः कथमिवास्या इमं शुभंकरं प्रभावमवधीरयेत् ?’

‘तत् सफला भवतु नियतेरिच्छा ।...ग्रहो ! स्मृतं मया । अनवलोकित-
मातृमुखाया अस्या भाग्यस्य विषये संदिहानेन मया, यवीयसीमिमां सुखं प्रसुप्तां
स्वांके धारयता, स्वसुहृत् स ज्योतिर्वित् लक्ष्मीनारायण आपृष्ट आसीत् । तेन
च सुचिरमघोत्य वत्साया जन्मपत्रिकां, तस्मिन्नेव समये आलिखितां, हृष्टेनाऽऽश्व-
स्तेन कथितमासीत्—वत्सा मातृमुखमेकं वर्जयित्वाऽन्यानि सर्वाण्येव सुखान्या-
कंठमुपभोक्ष्यते यावज्जीवम् । पितुः सर्वस्वं पत्युः प्राणप्रियाऽपत्यसुखमुपभोक्ष्यते ।
तेनैव कथितमासीत्—स्वयं सुमतिरियमन्येभ्योऽपि सुमतिं प्रदास्यतीति । अत
एवास्या नामधेयं कृतं तन्मतमेवानुसरता ‘मङ्गला’ इति ।...तन् किम्—इममस्य
कर्तव्यस्य विषये प्रबोधयेयं स्वयमपि—कन्याया दानात् प्राक् ?...नैतदुचितं
स्यात् । इयं कठिना चिकित्सा वत्सैव, तस्या विशिष्टया पद्धत्यैव, समयमनुकूलं
वीक्ष्यैव, सम्पादयितुं शक्यति । अपरिपक्वायामवस्थाया चिकित्सितो महाव्याधि-
ग्रस्त इव, अस्मिन् समये प्रबोधितोऽयं कदाचित् दुश्चिकित्स्यतरामवस्थां प्रति-
पद्येत । तथा च सति—महान् अनर्थः स्यात् । तन्मन्ये—अज्ञानतेवास्यापराध-
कलङ्कं, हृष्टमिवानाशङ्कितमिव निराकुलमिवाऽऽत्मानं प्रदर्शयता वत्साया
हस्तः समर्पणीयो हस्तेऽस्य जीवनसाहचर्यार्थम् ।

(निःश्वस्य) ‘देवतास्तु सर्वथा स्वस्तिकरिष्यन्ति ।’

विचिन्त्यैवं प्रणम्य कुलदेवतां तच्चरणकमलपूजाकुंकुमं भाले कृत्वा
समुत्थितः शान्तस्वान्तो दैनिककार्यचक्रे व्यापृतमिवाऽऽत्मानं प्रकटयन्, कतिपय-
दिवसानन्तरमेवैकस्मिन् सुप्रभाते निरीक्ष्य ग्रहस्थितिमनुकूलतममजातशत्रुं सद्यः

स्नानं पूजागृहे सेवकमुखेनाऽऽह्वयत् । तर्कयित्वा प्रयोजनविशेषं तत्कालमेवाऽऽगतं किञ्चिदस्वस्थमानसं किञ्चित्प्रकम्पमानचित्तं तं देवतासंमुखमेवाऽऽसन एकस्मिन् समुपवेष्टुमकथयत् । स्नपयन्निव च तं स्नेहमय्या गभीरया दृष्ट्या, किञ्चिद्-भावाकुलः, कातरयेव वाण्या तस्मै स्वदुहितरं भार्यात्वायाऽप्यामास निपुणं विजानन् पूजागृहाद् बहिः निःशब्दमागत्य परिहृत्य तयोर्दृक्पथमवस्थितां, सावधानां, तस्य वाणीममृतधारामिव कणं चषकाभ्यामाकण्ठं पिबन्ती ताम् ।

अजातशत्रुस्तु, स्वप्रियायाः समक्षं समुद्धाट्य स्वमतीतमनुभूय चात्मानं तया स्वीकृतं तथा निराकुलीभूतोऽपि तस्याः पितुः स्वाभिमानिनो महाकुलीनस्य मर्यादापालननिष्ठुरस्यानुमतेर्विषये किञ्चिदनाश्वस्तः, स्वप्रियायाः सान्निध्यलाभ-मात्रेणैव परितुष्टः, किञ्चिदप्यधिकतरं तस्मात् तस्मिन् समयेऽवाञ्छन्, सर्वथा-ऽप्रत्याशितं तं विवाहप्रस्तावं प्राप्य सहसा प्रहृष्टोऽपि कथञ्चिन्नियम्याऽऽत्मानं भावाकुलं, मन्द्रयाऽऽवेगास्पष्टया विनीतया वाण्या 'यथाऽऽज्ञापयन्ति तातचरणा' इत्यगदत्...अधोमुखोऽज्ञ एव बहिरकस्माद्दुद्भूतस्य स्वर्णकङ्कणमञ्जुलिःस्व-नस्य । अनुज्ञातश्च भाविना इवशुरेण निरोक्ष्य तस्य संकोचं सस्मितेन पूजागृहा-ग्निरगच्छत्...उह्यमान इव कयाऽपि समुल्लासलहर्याऽद्श्यया प्रबलया ।

व्यतीयुश्चाऽऽन्तरालिकानि कतिपयानि दिनानि...समासन्नदुहितृवियोग-दुःखभारजडस्यापि संकल्पितविवाहसंस्कारा योजनव्यग्रस्य प्रतिपलमसमय एव दिवंगतां जीवनसहचरीं साश्रु स्मरतो गृहस्वामिनः परंतपस्य, प्रियामेलनातुर-स्यापि कथंचिदधीरमिवाविचलितमिवाऽऽत्मानं प्रकटयतो मगधराजस्याजातशत्रोः, क्षणमात्रमपि वल्लभं स्वं दृक्पथाद्दूरीभूतं सोढुमसमर्थायाः स्वयं तु तस्य नयनमार्गं ईषदप्यनवतरन्त्या गूढं साक्षात्कृत्य व्याकुलतां स्मयमानमानसाया उल्लासपरवशाया अपि स्वकर्तव्यानि यथापूर्वं सधैर्यमनुतिष्ठन्त्या मङ्गलायाश्च...अलक्षितप्रायाण्येव ।

प्रादुरासीच्च गृहस्वामिना परंतपेन सकातर्यं मगधराजेन साकाङ्क्षं तद्व-ल्लभया ससाध्वसं तत्परिजनेन सोत्माहं प्रतीक्षितः परिणयदिवसः । आरुरोह च मन्दं मन्दं प्रवहता शीतलेनाऽऽम्रमञ्जरीपरिमलवाहिना समीरणेन पुरस्क्रिय-माणा, पूर्वदिग्गङ्गनापरिणीतेन नातिचण्डातपेन सहस्त्रकिरणेन सानुग्रहं स्पृश्य-माना, सा सर्वमङ्गला मङ्गला, मूर्तिमती तारुण्यमम्पदिव कमनीया, जनके-नाश्रूपूरितनयनेन प्रदत्ता, अग्निब्राह्मणसमक्षं, मगधराजधर्मपत्नीपदं, धर्मार्थं कामे च यावज्जीवं तमनुगन्तुम् ।

तया च सहाननुभूतपूर्वा समुल्लासलक्ष्मीः मगधराजमानसम् ।

हर्षोल्लासभारभुजैष्वपि निमिषलघुषु कतिपयेषु दिवसेषु च, सा मगधराज-पत्नी, प्रवृष्टाऽऽषाढपयोधरा मेदिनीव पतिमुखोन्मीलितनवीनरामणीयका, आकण्ठं

मुखसागरे निमज्जन्त्यपि प्रतिपलं स्वं कठिनं कर्तव्यं स्मरन्ती, शनैः शनैः... सहजमिव... अनुकूलमवसरमुपलभ्यैव पत्युः समीपे पितुर्गृहे ततः परं धस्तु-मनिच्छां स्वस्य गृहाय प्रस्थातुमभिलाषां च व्यञ्जितुमारभत, उत्तरोत्तरमभि-निवेष्टुमपि ।

अजातशत्रुस्तूलासातिरेकविस्मृतस्वपरभावः, प्रत्युत तत्रैव जीवनं ततः परं यापयितुं समुत्सुकः, निश्चयं तस्या अनुरोधमप्रत्याशितं विगमितः आदौ तावन्न तं मनसि चकार । ततश्च तस्य निःसारत्वं तैस्तैस्तकैः प्रस्थापायितुमयतत सहासः ।

परन्तु, यदा सा म्लानतरमुखारविन्दा तस्य नवोढा प्राणप्रिया बधूरेकस्मिन्निशामुखे शयनगृहे आवेष्ट्य तां सिंहकट्यामुन्नमय्य तस्याश्विबुक्ं विध्वफला-धरोष्ठं पानुं प्रवृत्तं तं साश्रुनयनारविन्दा तस्मिन् परकीये गेहे ततः परमन्तग्रह-णस्याप्यनिच्छामस्फुटया वाण्याऽसूनुवन् नदा सः स्वभार्यायाः कुमुमकोमलहृदयायाः संकल्पदाढ्यं सम्यग्जानन्, अगतिकोऽनिच्छन्नप्यपरेद्युरेव, प्रभाते पूजागृहे शान्तमुपविष्टं पूजादोषकज्योतिः संलग्नदृष्टिं विचारमग्नं इवशुरं समुपसृत्य विनयनम्रो भार्यया सह स्वं गृहं प्रतिनिवर्तितुं तस्यानुज्ञामयाचत ।

गृहस्वाम्यपि, निभूतं समाश्वस्तोऽपि सर्वथोचितं चिरप्रतीक्षितं तस्यानुरोधं श्रुत्वा, चेकितमिव, तद्विवियोगमवश्यंभाविनमपि शीघ्रमेवमुपस्थितं साक्षात्कृत्य खिन्नमिवाऽऽत्मानं प्रकटयन्, प्रस्थानसङ्कल्पं किञ्चित्कालपर्यन्तं त्यक्तुमनुरुन्धान इव... शान्ते... महता कण्ठेनानुज्ञामदात् ।

अनुजग्राह चापरेद्युः प्रभाते एव स्वगृहाय प्रस्थितौ चरणनतौ सासौ तौ मनःपूतेराशीर्वचनैः निःशब्दैः ।

ददर्श च प्रभञ्जनं नृत्यच्चरणं सौदामिनीं शान्तां चाऽऽहह्य गच्छन्ती प्राकारमहादारे मूर्तिरिव निश्चलः, नयनागतप्राणः, स्तम्भितबाष्पवृत्तिकलुष-कण्ठः, मूकपरिजनाऽऽवृत्तः, एकाकी, स्मरन् दिवंगताया जीवनसहचर्याः ।

विंशः परिच्छेदः

मङ्गला त्वाजग्मनः पितुरेव केवलान्निपीय वात्सल्यरसं प्रतिपच्चन्द्रकलेव वृद्धि
मनोरमां याता पितुरेव केवलान्मातुः भ्रातुः भगिन्याः सख्याश्च सुखमनुभूय परमां
तृप्तिं गता, पितुरेव केवलस्य चरणारविन्ददद्यायायामुपविश्य विविधानामार्यनार्युचि
तानां कलानां विद्यानां च पारं प्राप्ता, शनैः शनैरवतरता बाधंकेन पीड्यमानस्य
तस्य तास्ता आवश्यकताः यौवनपदार्पणानन्तरं स्वयं पूरयन्ती, तेस्तेर्वाधकमुलभैः
रोगैराक्रान्तं जननीव स्वयमहोरात्रं प्रतिपलं परिचरन्ती, कृतककोपेनानुरोधेन
हठेन वाऽपथ्यकरणात् रूग्णं स्वयं निवारयन्ती, तं तथैकाकिनं परित्यज्य पतिगृहं
प्रस्थिता, वस्तुतो दुःखभारभुक्ताऽपि 'कदाचिन्मम वल्लभ आदित एव स्वगृहं
प्रतिनिवर्तितुमनिच्छुक, आदित एवात्रैवावस्थानुमुत्सुको, मम दुःखावेगं वीक्ष्य
स्वसङ्कल्पाद्दुर्वलान्तूनं 'अश्येद्' इत्याशंकया सुविचितितया नितान्तसंयुमितग्वान्ता,
प्रस्थान समये पितुश्चरणारविन्दवन्दनावसरे साल्माभ्यां विस्फारिताभ्यां तन्मयन-
निगडिताभ्यां नयनाभ्यामेव कृतात्मनिवेदना, तस्माच्च तदभिप्रायविज्ञादाशी-
वचनपाथेयं जीवनपथपथं प्रसादरूपेण लब्धवाकृतार्था, परस्परविमदि-भावनोल्लोल-
कल्लोलक्षुभितानसाऽऽहृतस्मितप्रसन्नवदनकमला, जनकगृहात् प्रस्थिता, स्वी-
कुर्वती हृष्टानामपि माश्रुनेत्राणामावाल्यात् परिचितानां ग्रामवासिनामुभयपा-
श्वीऽऽबद्ध पङ्क्तीनां प्रणामान्...ग्रामसीमामतिचक्राम ।

प्रारभत च प्रवासं पतिगृहाय...क्वचित् हरितशाढलकोमलेन क्वचि-
त्पाषाणमयेन, क्वचिन्निबिडवृक्षराजिमध्ययायिना क्वचिन्निर्वृक्षेण, क्वचिद्-
विशालसरस्तीरस्पशिना क्वचिन्मरुस्थलप्रायेण, क्वचिद्ग्रामटिकामध्ययादिना
क्वचिद् सूर्यपश्याऽऽटवोमध्यगामिना, क्वचिदागर्जद्वन्यप्राणिनिनादितेन क्व-
चिन्मञ्जुक्लृजत्पतत्रिकुलहृद्येन, ...मार्गेण, ...गृहपथमतीन्द्रिययेव कथञ्चित्छक्त्या
विजानता स्वामिनश्चित्तोल्लासेन स्वयमप्युत्सितेन ह्यपारव मुखरेण प्रभञ्जनेन
समुपदिश्यमानमार्गां नवोदामिव विहायोच्छृंखलंस्वभावं कौमार्यमुलभं गाम्भीर्यं
वर्तनस्याऽऽपन्नां सौदामिनीमारुढाम् ।

अचिरादेव पितृवियोगदुःखजडमपि तस्या हृदयं, स्वयं नात्युल्लसितस्यापि
नवोदायाः स्ववल्लभाया सुगोपितामपि दुःखाकुलामवस्थामनुभूय तन्मनोविनोद-

नाय प्रयतमानस्य वल्लभस्य तास्ताश्चादूवतीस्तास्ताः मनोरमाः कथास्तास्ता
आविजीवनविषयिणीः भव्याः कल्पनाश्चाऽऽपिबत्, स्वाभाविकीमुल्लासमयीम-
वस्थामाससाद ।

तच्च साक्षात्कृत्यातीतस्मृतिघनघटामेदुरमपि तस्य मनः ।

सुलभोत्साहसम्पद्धि योवनम् ।

न विविदतुश्चैवं परस्परं सुखयितुं प्रयतमानौ परस्परसम्पितप्राणी एकेन
जीवात्मना धृतौ द्वौ विग्रहौ विडम्बयन्तौ—अवधीर्यं तापं तिरस्कृत्य कष्टम-
विगणय्य परिश्रमं सततं प्रवसन्तौ तौ दीर्घमपि मार्गम् ।

प्रविशतुश्चाचिरादिवापरेद्युः, निवेदयितुमिव पश्चिमदिगंगनां तां सुवातां
मगधराजपत्न्याः पतिगृहप्रवेशस्यास्ताचलशिखरमवतरति भगवति भास्वति,
श्रावयितुमिव निभृतं म्लानामेकाकिनीं मगधराजलक्ष्मीं तत्सखीसमाचारं मन्दं
मन्दं वहति निशामुखसमीरणे, प्रकाशयितुमिव सर्वमङ्गलाया मगधराजपत्न्याः
पुण्यसंकल्पाया गृहप्रवेशमार्गमुदयाचलशिखरमारोहति रजनोनाथे चतुर्दशकले,
साक्षात्कर्तुमिव तां शोभनां घटनां गगनाङ्गणे प्रकटीभवति दिव्ययानगण इव
नक्षत्रगणे मगधराज्यसीमाम् ।

प्रविश्य तु तां, प्रविष्टाविव पुनर्व्यावहारिके जगति सुलभापवादे नियम-
शृङ्खलिते, विहायोन्मुक्तं सोल्लासं व्यवहारं, परिज्ञाय स्वपदगौरवं, संनियमित
व्यवहारौ, मितभाषिणी निराकुलौ तथैव प्रवसन्तौ, मार्गपतितानां ग्रामटिकानां
ग्रामाणां नगराणां प्रसुप्तप्रायाणां रक्षकैः राजपुरुषैः साक्षाद्राजानं चिरात्
खल्वदृश्यतां गतमकस्मात्तथाऽलौकिकलावण्यविभूषितयाऽनवलोकितपूर्वयाऽप्यप्रत्या-
ख्येयगौरवया ललनयाऽलङ्कृतपार्श्वं प्रवसन्तमवलोक्य क्षणमात्रं विस्मयमूढेरपर-
स्मिन्नेव क्षणे पर्यवस्थाप्य कथमप्यात्मानं प्रणतिनम्रैरभिवन्दितौ, सुखनिद्रामग्नायां
राजधान्यां प्रविष्टौ, प्रसुप्तेनेव जनशून्येन प्रहरिनिभप्रासादततिनिबद्धोभयपार्श्वेन
राजमार्गेण प्रापतुः महाद्वारं प्रासादस्य पूर्ववदेव सशस्त्रैः दक्षैः महाप्रमाणैः
कवचाऽऽवृतकायैर्भोषणदर्शनैः रक्षकैः रक्ष्यमाणं, पूर्ववदेव प्रज्वलदनेकालात-
प्रकाश्यमानं तथापि दीनमिवानाथमिव विगतश्रीव भासमानम् ।

अतिश्रान्तमपि गृहं प्रत्यागत्य प्रहृष्टं चिरपरिचितं कञ्जलकृष्णं प्रभञ्जन-
मारूढं, श्यामतरवर्णमपि धूलिधूसरितमुखमुद्रमपि प्रसन्नं, सस्मितं, स्वामिनं
तस्य पार्श्ववर्तिनीं, फेनिलमुखां विशालाभ्यामक्षिभ्यामितस्ततोऽवलोकयन्तीं
वडवामारूढां, प्रशसम्लानामपि किञ्चिदप्यन्यूनीभूतरामणीयकां, सहजसंवेद्य-
गौरवां काञ्चित् रमणीं चावलोक्य निमिषमात्रमाश्चर्यस्तब्धैः निमिषान्तर एव
प्रकृतिमापन्नेः रक्षकैः पुरतः ससंभ्रमं प्रधाव्य विधृताभ्यामश्वाभ्यामवतीर्णौ च
तस्मिन्नेव समये प्रशान्ते वातावरणे प्रासाददेवतायतनात् सर्वत्र प्रसरन्तीभिः

श्रुतिमुखदाभिः भक्तिरसार्द्राभिः कुलदेवताप्रबोधनगीतलहरीभिरभिन्नं मानाविव,
मोत्माहं पुरतः प्रधावता संभ्रमवशाद्विस्मृतवेत्रेण वेत्रधारिणा समुपदिश्यमान-
मागौ, मातुश्चरणवन्दनार्थं तदन्तःपुरमुद्दिश्य चेलतुरातुरी ।

माता वेशाली तु, विनिद्रमेव यापितत्रियामा, यथाऽऽभ्यासं ब्राह्मे मुहूर्ते
समुत्थाय विहितदैनिकक्रिया, स्नात्वा प्रासाददेवताऽऽयतनमहाद्वाराभिमुखं
स्थित्वा प्रकम्पमानेन करुणेन स्वरेणोद्बोधनगीतं सहगायन्ती, समभ्रममागताया
हर्षविकसितोन्निद्रनयनाया वृद्धाया दान्या मुखान्निशम्य पुत्रागमनस्य वार्त्ता-
स्वप्नेऽप्यप्रत्याशितां-मनोरथानामपि विषयमतीतां-हर्षाऽऽवेगकम्पमानक्षीणदेह-
लता, पलमात्रं विस्मयजडा, विधूय जाड्यं, कुलदेवतां भक्तिविह्वलं प्रणम्योत्तमा-
नेवोल्लासतरंगेणोल्लोलेनाऽऽकृष्यमाणेव वात्मत्यशृङ्खलया त्वरितयाऽऽवेगस्खल-
त्पदया गत्या प्रत्यागतमिव कालमुखात् प्रतिनिवृतमिवाज्यगह्वरात् प्राणाधिकं
पुत्रं स्वमक्षिविषयीकर्तुमग्र ससार ।

ददर्श च तथैव धीरगम्भीरया धरित्रीं नमयन्त्येव गत्याऽऽगच्छन्तं, तथैव
महाप्रमाणं, तथैवोच्छूननाडीभीषणललाटफलकं, परन्तु कृशतरं श्यामलतरं...
सस्मितमुद्रं समाश्वस्तमिव तृप्तमिव प्राप्तप्राप्यमिव...स्वतनयं...जीवितमिव
स्वं पुनः प्राप्तम् ।

ददर्श च तेन सहैव धीरललितयागत्याऽऽगच्छन्तीं, तस्यापेक्षया ह्रस्वामपि
तन्वांमपि नारीसामान्यापेक्षया महाप्रमाणाम्, 'आद्यामिव सृष्टिधातुः, गौरीगौरी,
सोभाग्यकुंकुमतिलकविभूषितविशालभालप्रदेशां विकचनीलकमलनयनां सुनासां
'पक्वविम्बाधरोष्ठी,' स्मितप्रभोल्लामितमुखमुद्रां, सकीनूहलं तामेव ध्यायन्ती,
शान्तिमिव तृप्तिमिव मैत्रीमिव सर्वत्र विकिरन्तीं, कामपि युवतिम् ।

यावच्च किमपि विनिश्चेतुं यतते...तावदपश्यती द्वावपि समीपमागत्य
सादरं चरणयोनिपतितौ ।

क्षीणाभ्यामावेशप्रकम्पमानाभ्यां हस्ताभ्यामुत्थाप्य च स्वतनयं, नीचैः कृत्वा
विकसितं सहस्रदलं कृष्णकमलमिव तस्याऽऽननं, पिबन्तीव तत् चिरपिपासिताभ्यां
नयनाभ्यां, स्पृशन्ती तदश्रुद्धानेव स्वे नयने कृशाभिरङ्गुलीभिः, 'अन्यस्मिन्नेव
क्षणेऽपारयन्ती तं वृक्षकन्धं कपाटवक्षसं स्वबाहुभ्यामावन्धुमुच्छ्वसिते स्वे
कृशे वक्षसि तस्यैव वज्रहृदे विशाले वक्षःस्थले सावेगमलगत् ।

आरभत च रोदितुं निःशब्दम् ।

चिरं प्रवृत्त, अभिवृष्य कादम्बिनीव, लघूभूतभारा, समनुभूय पुत्रस्य दृढं
बाहुबन्धनं स्वस्य समन्तात् समुपजातविश्वासा, अनुभूय स्वमस्तकम्योपरि निपतनः
कदुष्णान् तस्याश्रुबिन्दून् किञ्चिच्चकिता प्रवृद्धशोकावेगा चिरान्तु शशाकः
स्वात्मानं तस्माद्वियोजयितुम्..., अवलोकयितुं समीप एव तिष्ठन्त्याः, परमकथनं

तन्मेलनमश्रुविलुलितया दृशकाग्रया पश्यन्त्या, आवेगप्रस्फुरदधरोष्ठायाः, रमण्या मुखकमलं एतवारं पुनः...व्यापारयितुं स्वदृष्टिं कोतुहलपूर्णां स्वपुत्रस्यं नयनयोः...ज्ञातुं च वास्तविकीं स्थितिं वीक्ष्य तस्यलज्जावनते नयने ।

ज्ञात्वेव तु परं विस्मिता, परं हृष्टा, नितान्तमश्रुदधानेवाऽऽत्मानं, परस्पर-विमर्दिभावनाऽऽलोडितमानसा, सहसाऽऽबबन्ध तत्सम्मुखीभूता लज्जारक्तवदन-कमलां तां व्रीडया भूमिमिव विशन्तीमघोदृष्टिं स्ववक्षसि । क्षणमात्रानन्तरं च—अशक्नुवानेव प्रतिरोद्धुं पिपासां स्वम्नुषायाश्चिरात् खलु प्रसन्नेन विधिना, सहसाऽके आरोपितायाः, रूपसपदः, उन्नमय्य तच्चिबुकं तन्मुखसरोजमारक्ततरं चिरं निदध्यो हर्षविस्फारिताभ्यां संभ्रान्ततारकाभ्यां समुद्भवदानन्दाश्रुपुरिताभ्यां लोचनाभ्याम् ।

चन्द्रिकामिव चन्द्रं विहायावनीर्णा, क्षमामिव क्षमारूपं विहाय रमणीरूपे-णाऽऽगतां, शुभाकांक्षामिव मागधजनसामान्यस्य विग्रहधारिणीं, सौम्यां सुदर्शनां सर्वमङ्गलां तां निरोक्ष्योद्यद्दिनकरप्रभेव काऽप्यनिर्णनीयाऽनन्दलहरी तस्या राजमातुः हृदय उदभूत् । अमान्तीव च विशालेऽपि तस्मिन्...राजपरिवारमनांसि राजगृहनागरिकचेतांसि मागधराज्यजनसामान्यहृदयानि च व्याप्तुमारभत ।

अचिरादेव च...किं राजपरिवारे किं राजगृहे किं मागधसाम्राज्ये...सर्व-त्रैव...तत्कोतुहलमात्रपरवशानि बालचित्तानि तद्रूपसंपत्प्रशंसामात्रव्यग्राणि नारीजनमुखानि तद्गुणचर्चामात्रमुखराणि सामान्यजनमुखानि च बभूवुः ।

मगधराजपत्नी मङ्गलाप्यनम्यस्ताऽपि राजकुलाचारस्यापरिचिताऽपि मगधराजपरिवारस्य...सादरेणापि स्निग्धेन व्यवहारेण श्वश्रुवाः राजमातुर्वे-शाल्या, क्षेमायाश्च प्रेममयेनाऽऽवरणेन श्वशुर्ययोः हल्लवेहल्लयोः नियमकठोरेणापि मृदुना व्यवहारेण राजपरिवारसेवकजनस्य चेतस्तथा वशीचकार यथा सर्वेऽपि ते विस्मृत्याचिरादेवातीतं दुःखभारभुग्नं महता समाधानेन स्वं स्वं जीवनं यापयितु-मारेभिरे ।

विशेषतो राजमाता वंशाली । तस्या हि अभागिन्या हृदयम्—आ पतिगृहम्-प्रवेशात् पतिप्रेम्णाः निरतिशयात् आ पुत्रजन्मनो मातृमुखान्निर्बाधाच्च वञ्चितं क्रूरया नियत्या—चिरपिपासितं स्नेहस्य निरपवादस्य—प्राप्य तां स्तुषां सर्वमङ्ग-लां दुहितरमिव प्रेममयीं तृप्तं, संजाताऽऽश्वासं, निगूढमाशंसितुं नूनमारभत—‘कदाचिदियं मम कल्याणो स्तुषा...श्रान्ते इमे मे वृद्धे नयने...चिरनिद्रायाः प्राक्...अदर्शनं परं गतस्य मम भर्तुः दर्शनेन कृतार्थेऽपि कुर्याद्...’ इति ।

तस्याः स्तुषाऽपि...परमचतुरा...पत्युः प्रेमसुखसागर आकण्ठनिमज्जन-सुखमनुभवन्त्यपि तस्य चित्तवृत्तिः परमचञ्चला अनुसरन्त्यपि सर्वदा प्रकटतोऽ-प्रकाशयत्यात्मानं तथा, छायां प्रकाशमिवोषसं सहस्रकरमिव तामेव प्रतिपलमनु-

सर्तुमिच्छुकं तमुपदेशेन कान्तासंमितेन-सहजमिष-राज्यप्रशासनकर्मणि योजयन्ती, विविधरणयन्त्रपरिकल्पनानैपुण्यं तस्य विस्फारितनेत्रं बहु बहु मानयन्ती, शनैः शनैः,—यश्छयेव तस्य समक्षं श्वशुरस्य बिम्बसारस्य ज्येष्ठायाः श्वश्र्वाः कोशल-देव्याश्च चरणकमलविवदिषां सूचयितुमारभत ।

अनुभूय तु तस्य तत्क्षणपर्यन्तं निराकुलग्यापि सुरतकेलिसमुत्सुकस्यापि प्रहृष्टस्यापि स्निह्यच्चित्तस्यापि सहसोद्बेल्लितामाकुलतामुदासीनतां खिन्नतां कठारतां, साक्षात्कृत्य तस्योच्छ्वन्तीभवन्ती भालपट्टनाडीं, दृष्ट्वा तस्य तन्मुखार-विन्दभ्रमरायमाणां स्निग्धां दृष्टिं कलुषितामन्यत्र च, व्यावृत्तां, ... भटितिं तस्य चित्तमन्यत्र प्रायुनक्—नात्युत्तुकेव श्वशुरदर्शनस्य ।

गूढं भीता च तस्य प्रमुप्तस्येव ज्वालामुखस्य, मुलभस्फोटात् स्वभावात् अनुत्सुका तीव्रं कमप्युपायं प्रयोक्तुं दुष्परिणामाऽऽशंकया, ... तं पुनः प्रकृतिमापन्नं पूर्ववन्निराकुलं पूर्ववत् प्रसन्नं तथा सह क्रीडन्तं स्मयमानमनुभूयवाऽऽश्चमत् ।

अप्राप्तमेव च समयं नियतिनिर्धारितं विभावयन्ती, किञ्चिद्विषण्णाऽपि शीघ्रमेव स्वां प्रकृतिं सहजप्रसन्नामापन्ता, स्वानुकूलमवसरं प्रत्यपालयन् क्षण-मात्रमप्यपरित्यक्तसङ्कल्पा—भिषगिव गूढरोगाक्रान्ते हृदिनं रुग्णं चिकित्सिपुः ।

एकविंशः परिच्छेदः

घण्...घण्...घण्...घण्...' इत्यस्फुटं श्रुतिपथमवतरद्भिः, अध्यारुह्य निशान्तसमीरलहरीः लोकान्तरादिवाऽऽगच्छद्भिः, दिगंतादिव समापतद्भिः प्रहरिप्रहृतघण्टानिनादैः सहसा प्रबोधिता मगधराजपत्नी तन्द्रालसाऽऽत्मानं पयवस्थापयितुमपारयन्ती क्षणमात्रं व्यस्मयत—'कीदृशोऽयं निनादः ?...नूनं चञ्चलेन तेन प्रहतानां कांस्यभाण्डानाम् !...अतीव चंचलो...दण्डमेवार्हति ।...परन्तु तस्य मातामहः...तं प्राणाधिकं मन्वानः...दण्डात् सदैव तं रक्षति ।...अत एव-सः...।...परन्तु...कुत्र तो द्वावपि ?...कीदृशीयं स्तब्धता ?' इति ।

बलाच्च निद्राजडे नयने उन्मील्य दृष्टिमितस्ततोऽक्षिपत् । अपश्यच्च प्रातः—सन्ध्याप्रकाश ईषदृश्यं महार्हं पर्यंके स्वपार्श्वे एव सुखं सुप्तं भर्तारम् ।

अश्रद्धाणां चाऽऽत्मानं, विस्मयमाना, बाहलतां केतकीगौरीमीषद्वरात्-रत्नकङ्कणां प्रसार्य तं घनरोमणि वक्षःकपाटऽस्पृशत् । विगतसंदेहा च, प्रसन्नमुखमुद्रं तमेवावलोकयन्ती, तद्वृषस्कन्धन्यस्तकोमलकरतलाऽचिन्तयत्—'सः...स्वप्न एवाऽऽसौ ।...मया खलु...निशीथेऽतीते...निद्रावशं याते-ऽस्मिन्...उन्निद्रयाऽऽसंवत्सरादनवलोकितस्य पितृवृद्धस्यंकाकिनः स्मरन्त्या...स नूनं स्वप्ने दृष्टः ।...एवमेतत् ।...परन्तु... (सतृष्णं)...तर्हि सः प्रकृतिचञ्चलः...अस्यैव प्रतिकृतिवयोयसो...बालकः...सः... (सलज्जं) कः खल्वामीत् सः ?'

विचिन्तयन्ती चेवं स्वभर्तुः विशाले वक्षसि लज्जारक्तं मुखकमलं गवं गूहितुमचेष्टत । अयतत च, तस्याश्चेष्टयाऽर्द्धजागरितेन स्मयमानेन भर्त्रा मीलितलोचनेनैवोद्भूणा सस्नेहं परामृश्यमाना विलुलितकोमलालकपाशे मस्तके, पुनरपि स्वप्नुम् । न तु शशाकं विचित्रया कयाचित् पिपासया विचलिता ।

अपारयन्ती चात्मानं नियंतुं, परिकल्प्य भर्तारं पुनः प्रसुप्तं, शनैः शनैः शयनादुदतिष्ठत् । परिचुम्ब्य च तन्नयने निद्रामुद्रिते, निर्गत्य निःशब्दं शयनगृहात्, उदितप्रायं भगवन्तं सहस्रकिरणं प्रणम्य, यथाम्यासं दैनिकक्रियाकलापे स्वात्मानं निमज्जयितुं प्रायतत ।

परन्तु-तस्या मानसं नारमत क्षणमपि व्यर्थं इव निःसार इव तस्मिन्... स्मरत् तमेव स्वप्नदृष्टं बालकम् । प्रतिफलदिव तस्या इमां मानसिकीमवस्थां

तस्याः शरीरमपि तस्मिन् सुप्रभात आलस्यमिवान्वभवत् । नाकामयत किमपि जक्षितुं पातुं वा । अयमच्च कदुष्णं कश्मीरजसुगन्धि मधुरं पयः परिजनाऽऽग्नेहेण बलात् पीतम् ।

विस्मिताऽनेनाऽस्वास्थ्येनाननुभूतचरेण सा कथञ्चित् स्नात्वा श्रान्ता क्लान्ता व्यश्राम्यत् स्वीकृत्य प्रहृष्टाया इव विदन्तं हसन्त्या वृद्धाया दास्याः सा ग्रहमनुरोधम् अनवबद्धघनकेशपाशेव ।

सा तु तस्याः श्रान्तिः क्लान्तिः निमिषमात्रे लोपमात्यन्तिकमगच्छत् शीघ्रमेव तथैव वृद्धया दास्योपदिश्यमानमार्गायास्त्वरितया गत्या स्वयमागताया आगत्य च समाश्लिष्य तां सादरं ससंभ्रमं चोत्थितां भूरिभिर्गदगदराशीवचनैः बहु बहु मानयन्त्याः स्वश्रवा वंशालीदेव्या मुखान्नवीनस्य मगधराजवशांकुरस्योद्गमनवातां मुधासमां निपीय कर्णाम्याम् ।

उदगमच्च-तत्स्थानेऽननुभूतचरा मातृहृदयमात्रसंवेष्टा काऽप्यनुभूतियद्-वशात् सा भर्तुः कीतुकोत्फुल्ललोचनस्यान्तर्गृहीतमुक्तामणिं शुक्तिमिव तां बहु मानयन्स्तस्या इच्छासङ्केतमपि पूरयितुं सनद्धस्याधिकतरप्रवृद्धप्राणशक्तेरिव महत्तरेणोत्साहेन प्रशासनकर्मण्यात्मानं योजयतोऽहोरात्रं प्रतिपल तस्या एव चिन्तयतः नित्यप्रसन्नस्य सदास्मयमानस्य क्षीणतरकोधोद्रेकस्य समक्षं कदाचिन्मानिनीव मानं कुर्वती, कदाचिन्मातेव सहनशक्तिमपारां प्रदर्शयन्ती, कदाचिन्वोढेव लज्जाधोमुखी, कदाचित् प्रोढेव प्रगल्भा, कदाचित् प्रतिपच्चन्द्रस्यैव प्रतिक्षणं प्रवर्धमानस्य तनयस्यैव विषये रहसि तेन सह मनोरथान् विविधान् कुर्वती, कदाचिदन्तर्वन्तीसुखशयने शयाना निमीलितनयना एकान्ते स्वतनये तत्पितुः शौर्यं निर्भक्तत्वं निष्पक्षपातित्वं स्वाभिमानित्वं दाशरथेः रामस्य मर्यादापालकत्वं भरतस्य प्रजापालननैपुण्यं श्रवणस्य पितृभक्तिशालित्वं संकल्पयन्ती एकाग्रं चित्तेन स्वश्रवा वंशालीदेव्या अवधीयान्यत् कार्यजातं सदा तस्या आसमन्तादेव व्यवहरन्त्या जननीनिविशेषेण वात्सल्येन तस्या आहारादिकं स्वयं निरीक्षमाणाया अविश्वमत्या इवानुभववृद्धे परमदक्षे कुशले राजवेशे स्वयमपि तानि तान्योषधानि गर्भगुह्यप्रदानं गभिणीस्वास्थ्यकारिणि सूचयन्त्याः समक्षं कदाचित् प्रतिगृह्णन् सद्य आगता दुहितेव हठं कुर्वन्ती, कदाचित् तस्तेहभारनम्रमिवाऽऽमानमनुभवन्ती, सदा तदुपदेशमनुमरन्ती, हल्लवेहल्लाभ्यां शम्भ्रशास्त्राभ्यासात् प्राप्य कथञ्चिदवपरं तत्समीप आगताभ्यां कीतुकान्विताभ्यां सह तांताः कथाः कुर्वन्ती सेवायामुत्तिष्ठतां देशविदेशाऽऽगतानां विनम्राणां वणिजां सकाशात् बालराजोचितानि विविधानि रत्नमण्डनानि यक्रीयांनि मौवर्णानि महार्हाणि रम्यवर्णानि कोशेष्वस्त्राणि बालमनीहारीणि क्रोडनानि विचित्राणि मोत्साहायाः स्वश्रवाः परमविदग्धयोः हल्लवेहल्लनयोश्च सहमतया क्रोशन्ती, कदाचित् समवेयस्कभिः सखीभिः सह प्रासादाऽऽशमे विक्रवशिरोषकुमुमाऽऽमोदवासिते विकसिताऽऽम्र

मञ्जरीभ्रमद्भ्रमरगुञ्जारवमुखरिते सायंप्रकाशमनोहारिणि वनभोजनकौतुकं मानयन्ती, कदाचिन्मन्दनेशसमीरवीज्यमानोत्फुल्लकुमुदधवलस्य प्रतिबिम्बितनिशाकरबिम्बस्य प्रासादक्रीडासरोवरस्य हरिदूर्वाङ्कुरकोमले तीरे सुखं निषण्णा वल्लभेन सह वीणावादनं श्रुतिमधुरं शृण्वती, प्रतीक्षाकालमलक्षितायन्मासमेव यापयितुमारभत ।

एकदा तु-प्रहरमात्रावशेषे निदाधान्तप्रचण्डभास्करतापदुःसहे दिने, प्रबुद्ध-गर्भभाराऽऽलसा, प्रयतमानास्वपि चिन्तातुरासु परिचारिकास्वविलीयमानचित्ती-दासोन्या, निष्कारणमेव व्यग्रमिव व्याकुलमिव समुत्तेजितमिवाऽऽत्मानं प्रतिपल-मनुभवन्ती, क्षणमात्रमपि गृहाऽऽभ्यन्तरे स्थातुमपारयन्तमिवाऽऽत्मानं कलयन्ती... निरचिनोदकस्मात् गन्तुं दर्शनार्थं कस्याश्चित् देवताया अग्रसिद्धायाः परिजनेभ्यः कर्णोपकरणिकया श्रुतप्रभावाया राजगृहान्नातिदूर एवैकस्यां ग्रामटिकायां स्थितायाः । तत्क्षणमेव चाऽऽदिशत् प्रधानवेत्रधारिणीं रथं समुपस्थापयितुम् । तया तु समाकर्ण्य तं सर्वथाऽप्रत्याशितमादेशं विस्मिताऽपि दिवसावसानकाले विजन-प्रवासात्तस्मात् तां निवारयितुमिच्छन्त्याऽपि तस्या दोहदमवमानयितुमधृष्टु-वत्या क्षणं विचार्य तदाज्ञापालनसमकालमेव विज्ञप्ता राजमाता चकिताऽनामि-कया दुर्लभन्तयेव कयाचिद्ग्रस्ता प्राणभ्याऽपि प्रियतरया ननुषया सह स्वयमपि तस्मिन् विजने देवतायतने गन्तुमुद्यताऽभवत् । विमनस्कया मूकया च तया सह, आरुह्य सत्वरमेव सेवायामुपस्थापितं मुखदगतिं रथं, प्रासादान्निरगात् द्वाभ्याम-श्वारोहिभ्यामुपदिश्यमानमार्गा द्वाभ्यां चानुगम्यमाना तीक्ष्णभल्लहस्ताभ्यां महा-प्रमणाभ्याम् ।

आक्रम्य च राजधान्या बहिर्यायिनं विविधव्यवसायव्यग्रैर्नागरिकैराकुला-कुलं नातिदीर्घं मार्गं शीघ्रमेव—अपारयतीव भाविनीं घटनामवलोकयितुं ससंभ्रमं पश्चिमाम्बुनिधौ निमज्जति भगवति भास्वति, जुगुप्सितुमिव भाविनीमशुभां घटनां वेगेनाऽऽक्रमति दशदिशः नेशोऽधकारेऽनुत्सुकैर्विव साक्षीभवितुं भाविन्या घटनाया अनुपतिष्ठत्सु गगनाङ्गणे नक्षत्रेषु, भोक्त्येव स्तब्धतामुपयाते सदा-वाहिनि,—कुपयेन विजनेन प्राप तद्देवतायतनमतिप्राचीनं खण्डितप्रायं विरूढ-विविधलताऽऽच्छन्नभित्तिकं विद्युत्पातविनष्टकलशं विकेतु सद्यः प्रबुद्धधूकधूत्कार-निनादितसभामण्डपम् ।

अवलोक्य च तत्—अनामिकभयाऽऽक्रान्ता दुःशङ्काऽऽतुरा सा यावद्दृष्टाद-वतरन्ती पाण्मासिकगर्भभारालसा सूक्ष्मस्वेदबिन्दुष्वितभालप्रदेशां कण्ठेनेत्र दीर्घ-क्षीर्णतरं श्वसन्ती स्वस्तुषां पुरतो गमनान्विवारयति... तावत् साऽवशेव मन्त्र-मोहितेव केनचित् पापिनाऽऽकृष्यमाणेव विस्फुरितलोचना किञ्चिद्विवृतमुखा विनष्टप्रायां सोपानवतिमारुह्य स्तरजडान्यस्थिराणि पदानि निक्षेप्तुमप्यरभत ।

राजमाताऽपि, पश्चित्पश्य तन्निवारणसङ्कल्पं, वेपमानाऽपि तदनुसरण-

कृतदृढनिश्चया, महता धैर्येण तां निःशब्दमनुससार***एकाकिनी। अवलोक्या-
मास च क्षीणालातप्रकाशिताभ्यन्तरे नातिविशाले नात्यन्तते कुण्ठिनि तस्मिन्
गर्भगृहे पाषाणखण्डरूपिणीमनतिस्पष्टविग्रहां सिन्दूरचर्चितां कर्णकारमाला-
विभूषितां सद्योबलीकृतपशुमुण्डकृतनैवेद्यां भीषणनेत्रां कामपि ग्रामदेवतामूतिम् ।

क्षणमात्रं च विलुप्तस्थलकालव्यक्तिविवेका विस्मयजडा भीतिपरवशा
मूतिवत्तस्थो तन्निगडितदृष्टिः । अपरस्मिन्नेव तु क्षणे, हठान्निवार्यं तं प्रभावं,
बलादुत्सार्य विस्मयजाड्यं, कथञ्चित् पर्यवस्थाप्याऽऽत्मानं, स्मृत्वा कूलदेवताम-
निष्टानिवारिकां यावत् स्वस्तुषां ततस्तत्क्षणमेव निगमयितुं चाटते तावदव-
लोकयामास तां गभगृहकण्ठे एकस्मिन्निश्चलमुपविष्टं तिमिरबाहुल्यवशादनव-
लोकितपूर्वमेकं वृद्धं कृततनुमप्यप्रत्याख्येयशक्तिर्विशेषं प्रवृद्धधवलश्मश्रुजालदुर्लभ-
विशेषमुखमुदमपि मुलक्ष्यरक्तनयनं प्रत्यग्रसिन्दूरकृतरेखाभीषणभ्रूमध्यं ह्रस्वकार्यं
कृष्णवर्णं कुट्टिमनं स्मयमानं दन्तुरं तन्मात्रनिबद्धसाभिप्रायतीक्ष्णदृष्टिं कमपि
कापालिकं चकित्ताभ्यां विस्फारिताभ्यां किञ्चित् स्मर्तुमिव प्रयतमानाभ्यां नयना-
भ्यामवलोकयन्ती, कतिपयक्षणानन्तरमकस्मात् परिज्ञायेव तस्य यथायं स्वरूपं
सावधानाभ्यां नेत्राभ्यां तं पुनः पश्यन्ती, महसा जुगुप्साकलुषितमुखमुदा, विभूयेव
तस्य संमोहनप्रभावं हठार्धवदीर्यैव इड्मात्रसाहाय्येन तेन निःशब्दं मीयमानं सूक्ष्मं
मोहजालं मनोवनेनाजयेत्, ततः परावृत्य मुखं, कथञ्चित् प्रणम्य तां ग्रामदेवतां
ततो धीरया गत्या निर्गच्छन्तीम् ।

अनुससार च तां सर्वथाऽनभिज्ञा वस्तुस्थितेः ।

मगधराजपत्नी त्ववलोक्यैव तं पापिनं कापालिकं महसा स्मारितास्व-
वल्लभेन तस्यां मायं सन्ध्यायां तस्मिन् विजने वने तथा निवेदितस्य लोमहर्षकस्य
वृत्तान्तस्य, प्रत्यभिज्ञाय तं स्वपतिसम्माह्नकर्तारं भयघृणाविस्मयादिर्विघ-
भावनाऽऽलोडितमानसा, क्षणमात्रं विलुप्तधर्या, क्षणमात्रं दुर्बलमिवासाहाय्यमि-
वाऽऽत्मानमनुभवन्ती, अन्यस्मिन्नेव क्षणे परिज्ञायाऽऽत्मानं तत्पापप्रभाववशी-
भवत्तं समुत्तार्याऽऽत्मानं महता प्रयत्नेन तत्संमोहनसागरात् तिरस्कृत्य तस्य दुष्ट-
मामन्त्रणं दृढीकृत्य स्वस्य स्वभर्तुः स्वतनयस्य च रक्षणनिश्चयं देवतायतनान्नि-
र्गता, इवश्वा मूकयाऽनुगम्यमाना, रथमारुह्य राजधानीं न्यवर्तत- देवतायतनाद्-
बहिरेव स्थिते राभ्यन्तरिकरोमहर्षकवृत्तान्तानभिज्ञरङ्गरक्षकरनुगम्यमाना ।

उपेत्य च राजप्रासादं, इवश्वा दत्तहस्तावलम्बाऽधोऽवतीर्य रथादनभिज्ञैव
महाद्वाररक्षकसैनिकानां प्रणतानां, गभभारजडयाऽप्यावेगमत्वरया गत्या प्रामाद-
परिसरवतिनः सायंदीपमालाऽऽलोकितस्य नक्षत्रैरिवासंख्येभंक्तिवशाद्गुणगताङ्ग-
णादध आगत्य मण्डितस्य राजकुलदेवतायतनस्याभिमुखोबभूव ।

क्षालितचरणकमला प्रविश्य च तस्मिन्, निवातस्थिरधृतमहादीपप्रभा-
ऽऽलोकितविग्रहायाः प्रत्यग्रसायंपूजाकुसुममालाविभूषितायारुद्वेल्लद्वूपलहरी-

परिवेष्ट्यमानमूर्त्याः कुलदेवतायाश्चरणकमलयोनिषण्णाः,—समवलोक्य तस्या उद्विग्नां मनोऽवस्थां चकितेषु भीतेषु ततः निःशब्दमपसृतेषु पूजाधिकृतेषु द्विजेष्वभ्येषु च राजपरिवारजनेषु,—पाश्वर्षपविष्टश्चरमात्रद्वितीया दोनेवानाथेव निःसाहाय्येव करुणया मूक्येवाऽऽक्रोशपूर्णया वाण्या भगवत्या अनुग्रहं सर्वानिष्ट-निवारणसमर्थमयाचत—

‘देवि ! अशरणशरण्ये !...त्वमेव, मातः, पातुं प्रभवसि तव दासोमिमाम् ! ...सर्वविनाशिनी सा पापछाया, या खलु ग्रसित्वा मम भर्तुः सदसद्विवेकिनीं बुद्धिं तेन ताश्शमुभयलाकविरुद्धं पापकर्म कारयाञ्चकार’...सा सर्वविनाशिनी पापछाया तव दासीमिमां मगधराजकुलप्रदोपज्योतिः नवीनं सर्वकल्याणाय स्वाभ्यन्तरे गोपायन्तीं प्रसह्याऽऽक्रमितुं प्रयतते !...त्वमेव, मातः, पातुं प्रभवसि माम् । अहं हि...अद्यापि...व्यतीतेऽपि पूर्णं संवत्सरे...स्वभर्तारं तत्कारितात् पापपङ्कात् समुद्धर्तुमद्यापि न प्राभवम् !...साऽहं दुर्बला कथं पुनराक्रमणप्रचण्डां पापशक्तिं पराजितुं शक्नुयाम् ?’ कथं च स्ववल्लभं पापकेतुग्रसनान्मोचयितुम् ?’ अतः ‘पाहि मां, मातः ! पाहि माम् ।’

याचमाना चैवं निःशब्दमध्रुपूर्णाभ्यां करुणाभ्यां म्लानाभ्यां नयनभ्यां सहसाऽन्वभवत् दिव्यमिव किमपि लोकविलक्षणं ज्योतिः निःसरद्भगवत्याः प्रशान्ताभ्यां प्रसन्नाभ्यां नेत्राभ्यां प्रविशच्च तस्या अभ्यन्तरम् । अन्वभवच्च सदा तां व्याकुलतां व्यग्रतामुत्तेजनां दुर्बलतां भीतिं सहसा विलीयमानां समुदीयमानां च तत्स्थानेऽननुभूतपूर्वां प्रगाढां शान्तिं धृतिं चागाधाम् ।

प्रवृष्टजलधरा प्रशान्तदावानला वनमेदिनीव तृप्ति परमामुपेता, हर्षा-ध्रुपूरितनयनकमला, निरापदमात्मानमात्मनः पुत्रकं चोत्प्रेक्षमाणा, स्वर्शभाविनं पतिपापकलंकविलयं मन्यमाना, भगवतीचरणारविन्दयोः प्रणता, चिरादिवो-त्थायाऽऽचम्य परमया श्रद्धया तच्चरणप्रक्षालनं जलामृतं धोरगम्भीरया गत्याऽन्तःपुरं प्रत्यावर्तत विश्रामार्थं—प्रकृतिमापन्नां स्वस्नुषां समवलोक्य प्रत्यागतप्राणयेव श्वश्र्वा श्रान्तया छायेवानुगम्यमाना ।

विधाय च किञ्चित् क्षुधोपशमनं, मन्दनिशीथप्रदीपाऽऽलोकिते विकसित-पुष्पगुच्छाऽमोदभरिते शयनगृहे सुखशयने विश्रान्ता, आपृच्छ्य स्नेहसिक्तया वाण्या गतायां स्वकक्षान् श्वश्र्वामेकाकिनो, निर्भया, दैनिकं प्रशासनकार्यभारं समाप्य तस्याः सनिधौ प्रहरमात्रं सुखमुपवेष्टुमागच्छन्तं प्राणवल्लभं प्रतीक्षा-ञ्चक्रं—‘निवेदनीयो न वा सायंकालिकः स वृत्तान्तस्तस्मै’—विवदन्तीत्य-मात्मना सह ।

तच्च तस्या दोलायमानं चित्तं, समवलोक्य प्रहरमात्रक्षीणायां निशीथिन्यां तथैव नमयत्येव धरित्री गत्याऽऽगच्छन्तं प्रसन्नवदनमागमनक्षण एव

सस्मितं कुशलं युवराजनातुरापृच्छन्तं स्वपति सहसा निश्चिकाय— 'आत्ममात्र-
विदितोऽयमात्ममात्रवेद्यो रक्षणीयः ।...नास्मि निवेदनीय' इति ।

संजुगुप्स्य च स्वमनोभिप्रायं महता चातुर्येण, समाकर्ण्य तां पृच्छां लज्जित-
मिवावलोक्य तमकस्मादागतं समाध्वसमिवाऽऽत्मानं प्रदर्शयन्ती, समंभ्रममिव
पर्यवस्थापयन्ती स्कन्धदेशादघः प्रभ्रष्टं समुज्ज्वलवर्णमुत्तरीयं गर्भभारजडां
शय्यायामलसमलसं प्रसृतां कमनोयां स्वदेहलतां च...तं पयङ्के स्वसमीप एव
महताऽनुरोधेन समुपावेशयत् ।

तद्वक्षसि विश्रान्ता, तत्कण्ठहारेण खेलन्ती, अन्वरञ्जयत् तस्य चित्तं
संलापेन स्वैरेण विविधमनोरथहृद्येन ।

शनैः शनैश्च...प्रस्फुरद्गर्भभरालसा, परिश्रमकलान्ता, शृण्वती चाटु-
वचनानि प्रियंवदस्य प्राणवत्लभस्य, तदंके विश्रब्धं विलीना, निद्रावश्यतामयात् ।

द्वाविंशः परिच्छेदः

अवशिष्टाश्च मासाः...भगवत्याः कुलदेवतायाश्चरणच्छायायां विश्रान्त-
मात्मानमकुतोभयं विश्वमत्याः, श्रूयमाणपदन्यासस्य तनयस्यैव विषयेऽहर्निशं
चिन्तयन्त्याः, प्राणवत्लभेन प्राणेभ्योऽप्यधिकं रक्ष्यमाणाया, मातृनिविशेषया
इव श्रुत्वाऽऽत्मनोऽप्यधिकं शुश्रूष्यमाणायाः, तृप्ताया मगधराजपत्न्या मङ्गलायाः,
विस्मृत्य सर्वमतीतं दुःखमेदुरं महतोत्साहेन प्रशासनकर्मणि दैनिके स्वात्मानं
व्यापारयतः, समागतप्रायस्याऽऽत्मजस्यैव विषयेऽहोरात्रं तांस्तान् मनोरथान्
निभूतं कुर्वतः समुत्सार्य नैराश्यान्धकारमतिनिबिडं चन्द्रिकाया इव तस्य जीवन-
पथमालोकयन्त्या जायाया दोहदं कठिनतममपि पूरयितुं तत्परस्य मगधराजस्य
...‘अन्तर्गूढघनव्यर्थं’ पतिविरहदुःखं जगृप्सित्वा स्वपुत्रस्य स्वस्नुषायाः ‘सुखमेव
स्वसुखं मानयन्त्याः, ‘सर्वथा देवताः स्वस्तिकरिष्यन्ति’ इति विश्वासेनाऽऽत्मान-
मात्मनेवावलम्बमानायाः’, ‘पौत्रस्यैव-कदाचिच्चञ्चलस्य कदाचित् शान्तस्य कदा-
चित् विदन्तं हसतः कदाचिन्निष्कारणमेव रुदतः कदाचिदङ्के प्रमुप्तस्य कदाचित्
क्रोडे धृतस्य—विषये चिन्तयन्त्या मगधराजमातुर्वैशालीदेव्याः, ...राजपुत्रजन्म-
महोत्सवमासन्नप्रायं समोक्ष्य प्रमोदमपारमनुभवत, महोत्सवयोजनास्तास्ताः
परिकल्पयत, स्तत्सामग्रीसम्पादने निभूतं प्रवर्तमानस्य मगधराजपरिजनस्य, ...
महान्तमुदन्तं मगधराजपुत्रजन्मन उत्पुकोत्सुकेन मनसा प्रतीक्षमाणस्य मागधजन-
सामान्यस्य च...अविदितकल्पा एव व्यरंसिषुः ।

प्रासूत च मगधराजपत्नी मासोत्तमे मार्गशीर्षमास एकस्मिन् शोभननक्षत्रे
सुप्रभाते,—मगधराजविषाद इव क्वाऽपि विलीने नैशेऽन्धकारे, मागधजनोत्साह-
संपदीव सर्वतः प्रसरन्त्यामारुण्यां प्रभायां राजपुत्रजन्मोत्सवदिक्षया परम्पर-
माह्वयत्स्वव कूजत्सु सोत्साहं, ‘सद्यः प्रबुद्धेषु पतत्रिकुलेषु, प्रसूतिवेदनाऽस्तुरमगध-
राजपत्नीसन्त्रासपरिजिहीर्षयेव मन्दं मन्दं वहति प्राभातिके समीरणे,—सुदर्शनं
द्वित्रिशल्लक्षणोपेतं भाग्यशालिनं सुतं...श्रद्धा सङ्कलमिव पावनम् ।

प्राकर्ण्य च तां चिरप्रतीक्षितां सुवार्त्ता—सूतिकागृहस्थिता रात्रिजागरणा
ऽऽरक्तलोचना हृष्टा शान्ता राजमाता सद्योजातस्य पौत्रस्य दीर्घमायुराशंसितं,
स्वभावकृपणोऽपि मितवचनोऽपि गूढभावनोऽपि मगधराज उदारेण हृदयेन राज-

कीयक्रोषागारसञ्चितमगारं धनं याचकवृन्देष्वशीर्वचनमुखरेषु वषितुम्, उन्निद्रा राजमाता माद्रो विरम्य प्रतीक्षायाः सद्यः प्रमुपती हल्लवेहल्लो पुनः सोत्साहं प्रबोधयितुं, 'हर्षातिरेकविधूतसर्वमर्यादः राजपरिवारपरिजनः सावेगं परस्परमालिङ्गितुम्, 'मानन्दोल्लासविस्मृतस्वपरभावो मागधजनश्च प्राङ्गणेषु मार्गेषु चत्वरेषु नतितुम्' आरभत ।

सा चाऽऽनन्दलहरी 'अमान्तीव पितृहृदययोरप्राप्तुवतीवावकाशं सबन्धजनमानसेषु, वेगेन वर्धमानाञ्चिरादेव समग्रं मागधं साम्राज्यं व्याप्नोत्' भागीरथीव वर्षासु प्रवृद्धजलोघा वेगवती ।

अध्यगच्छच्च प्रचण्डवोचिस्वरूपं मगधराजपुत्रस्य नामकरणमहोत्सवदिने । तस्मिन् हि ज्योतिर्वित्प्रशंसिते शुभलग्ने, आ ब्राह्ममुहूर्तदेव, राजधानीभायिनो मार्गा उपमार्गाश्च 'विविधवयवेष्ववृत्तान्तैः केशिचदश्वारूढैः केशिचत् शकटस्थितैः केशिचत् पदानिभिः सर्वैरपि परिहासचञ्चलेप्रमोणैः, सम्यगवनोकयितुं भाविनं स्वपतिं भाग्यशालिनं मागधराजलक्ष्म्या गृहीताभिरमंख्याभिस्तनुभिरिव नानो-ज्ज्वलवेषाभिरुत्सवगीतमुखराभिविविधमण्डनमण्डिताभिर्मार्गधीभिः, राजगृहं राजप्रासादं मगधराजं युवराजं चावलोकयितुमुत्सुकोत्सुकैः पृच्छामुखरैः कीतूहलचञ्चलैः मार्गनिपतितान् वृक्षानारोहद्भिः प्रलम्बमानाम् लतासु दोलायमानः निमलेषु निर्भरेषु निमज्जद्भिः श्रुत्वा सोपालम्भमाह्वानं ज्येष्ठानां प्रधावद्भिः परस्परं तारस्वरमाह्वयद्भिर्बालकैः 'सजीवा इव बभूवुः ।

सर्वं च राजधानीमार्गाः प्रसिक्ता महाप्राकारद्वारान्तःप्रविशद्विविधनिवास-निःसरद्राजप्रामादाभिमुखसंसरदसंख्यमागधजनसंमर्दाकुलाकुलाः ।

अचिरादेव राजगृहमध्यवर्ति तद्राजगृहं 'प्रसरदारुणतेजश्चटोर्ज्ज्वलितया मन्दप्राभातिकसमोरसमीरितया हर्यङ्कांकितया राजकुलपताकया तजयदिव मगधरितुन्, प्रोद्घाटितेरगणितबानायननयनैः निःस्पन्दमवलोकयदिव प्रजाजना-नामुत्साहं, सर्वतः प्रसरन्तोभिः श्रुतिमधुराभिः माङ्गलिकगीतध्वनिलहरीभिः व्यञ्जयदिव स्बोल्लासं, सभापतिनोच्चाधिकारिजनवाहनाऽऽकुलाकुलप्राङ्गणं, चतुर्दि-क्कृतसंमर्दानामाङ्गल्यानां मागधानामभिलक्ष्योभूतं, 'मागधराजलक्ष्म्या उत्सुका-त्सुकाया हृदयमिव 'उच्छ्वसितुमारभत ।

आरभत च 'विशालं, पुरुषप्रमाणवातायनप्रविशद्दिनकरकराऽऽलोकित-म्यन्तरं, लम्बमानविकचकुसुममालाऽलङ्कृतसहस्रस्फटिकस्तम्भं, चतुष्कोणाव-स्थितबृहद्वाज्रतधूपपात्रनिःसरधूपवल्लरोमुवासितं, शुभ्रवेषाभिः रजतःशण्डधारि-णीभिः धवलकुसुममालाविभूषितकेशकल्पनाभिः परिचारिकाभिः सादरमुपवे-शिताभिः कौशेयाऽऽवृततनुतनुलताभिः रत्नखचितभूषणभूषिताभिः समयमानवदन-कमलाभिः विविधोपहारहस्ताभिः सामन्तवरेण्यानामुच्चाध्वारिणां नगरश्रेष्ठिनां

राजदूतानां च रमणीभिराकुलाकुलं, राजसिंहासनोपविष्टेन धवलवेषेणानुकूल-
वेषाभ्यां कौतूहलपरवशाभ्यां हल्लवेहलाभ्यां राजकुमाराभ्यामलङ्कृतोभयपाश्वरेण
शुभ्रनोक्षितकमलालङ्कृतवक्षःकपाटेन पूजातिलकमण्डितविशालभालपट्टेन प्रसन्नय
प्रशान्तया सरागया दृष्ट्या नामकरणासंस्कारविधिसामग्रीयोजने व्यग्रान्
समीपवर्तिनः रुद्राक्षमालालङ्कृतकण्ठान् भस्मचर्चितललाटपट्टान् द्विजोत्तमानव-
लोकयता मगधराजेनालङ्कृतमध्यं...राजसभागृहं...प्रतीक्षितुं प्रथमं दर्शनं
युवराजस्य ।

अचिरादेव च सा प्रतीक्षा साफल्यमध्यगच्छत् ।

शीघ्रमेव हि वृद्धा राजमाता कृतदेवतार्चनां प्रत्यग्रसौभाग्यतिलक
भूषितरेखाङ्कितभालप्रदेशां शुभ्रांशुका, नितम्बबिम्बचुम्बिसद्यःस्नानाद्रघनकेश-
पाशया प्रणतकुलदेवतया सद्यःकृतकज्जलरेखाकृष्णतरनयनकमलया गौरतरवर्णया
कमनीयतरतनुलतया प्रोन्नततरकुचभारया महाहोत्तरीयकाऽऽवृतोत्तमाङ्गया
मातृदेवतयेव मानुषीमाकृतिमभिप्रपन्नया तृप्तया युवराजमात्रा मङ्गलादेव्या
तस्या अभिन्नहृदयाभिः सखीभिः परमविश्वसनीयाभिश्च सेविकाभिरनुगम्यमाना,
पुरः प्रधाविताभिः वेत्रधारिणीभिरुपदिश्यमानमार्गा, किञ्चिदस्थिरपदक्षेपा,
प्राविशद्राजसभागृहं, गृहीत्वा किञ्चित्प्रकम्पमानयोः क्षीणयोरपि दृढयोः हस्तयोः
महाहवस्त्रावगुण्ठितमदृश्यप्रायविशेषं हयङ्गवंशाङ्कुरं नवीनम्...आशानिधानमि-
चासंख्यानां मागधानाम् ।

स्वीकृत्य चाभिवादनानि ससंभ्रममुत्थितानां विरम्य संभाषणादेकाग्रया
दृष्ट्या तत्प्रवेशमेवावलोकयितुं प्रवृत्तानां पुरंघोणाम्...अग्रं सृत्वा...सादरमुत्थि-
तस्य स्वपुत्रस्य हस्तयोःवज्रकठोरयोरपि स्नेहमृदुलयाः न्यधात् स्वं पौत्रं...
निधिमिवहयंकवंशस्य ।

मगधराजस्त्वादित एव तनयाननकमलावलोकनोत्सुक्योत्ताम्यदृग्दयः
प्राणसर्वस्वमानन्दनिधानमात्मजं चिरप्रतीक्षितं स्वहस्तयोरुपलभ्य क्षणमात्रं
विस्मृतस्थलकालव्यक्तविवेकी विस्फारिताभ्यां निःस्पन्दाभ्यां तृषिताभ्यां
नयनाभ्यां शिशुमुखं निमीलितनयनं किञ्चित्स्फुटितरक्तजलसंनिभमापिबत्...
पितृवात्सल्यमूर्तिवन्निश्चलस्तस्थौ । अन्यस्मिन्नेव च क्षणंनुभूय हस्तस्पर्शं
वयोवृद्धस्य तपःश्रेष्ठस्य राजपुरोहितस्यप्रकृतिमापन्नः, सर्वेषामेव सस्मिताक्षि-
क्ष्योभूतमात्मानं साक्षात्कृत्य किञ्चिल्लज्जित उपाविशत् सिंहासने कथमपि क्रोडे
कृत्वा स्वतनयम् । अन्वजानाच्च राजपुरोहितं नामकरणासंस्कारविधये ।
प्रसुप्ततनयमुखकमलभृङ्गायमाननयनस्तु नाजानात् द्विजवरेण्यैः समंत्रोच्चारं
प्रारब्धं यथासमयं च समापितं तम् । पुनरेकवारं राजपुरोहितेन स्मयमानेन
प्रबोधितः नामकरणार्थं प्रार्थितश्च, क्षणमात्रमवगाह्य स्वभार्याया नातिदूर
एवोपविष्टायाः कर्णान्तबिभ्रान्तयोः भावगभीरयोर्मनोज्ञयोः नयनयोरनुभूय तस्याः

समंति निःशब्दां मन्दया भावोद्वेकधर्षया वाण्या 'उदयमद्र' इत्यात्मजस्य नामाकरोत् ।

उदगाच्च सहसा राजप्रासादशिखरात् तीक्ष्मधुरस्तूर्यध्वनिः पटुपटहनिना-
दानुसृतः नामकरणसूचकः॥ आकर्ष्य यं 'जयजीवे'ति निर्घोषैः विदारयितुमिवा-
म्बरतलस्फोटयितुमिव दिक्चक्रवालं प्रकंपयितुमिव भुवनत्रयमारेभिरे मागधा
असंख्याः॥ आ ब्राह्ममुहूर्तद्वाजप्रासादस्य समन्तादेकत्रभूताः । आरेभिरे च समुत्स्य
मगधराजस्य दर्शनं प्राथयितुम् ।

अवधोर्यं तु मागधजनकोलाहलं राजसभागृहेऽनतिस्पष्टं श्रूयमाणं, राज-
सिंहाऽऽसनसमीपवर्तिनी धवलवेषा महाप्रमाणा प्रधानवैत्रधारिणी राजकुलाऽऽचा-
रमनुसृत्य मगधराजाय सदायाय मसुताय स्वस्वोपहारान् समर्पयितुमुपस्थिताः
पुरंध्रीस्तारदीर्घेण स्वरेणाऽऽमंत्रयत ।

श्रुत्वाैव तदुदतिष्ठन्नातिदूर एव समुपविष्टाऽतिवृद्धा बलितदेहा गलित-
धवलकेशा सामान्यवेषा दासी काचन । अवलम्ब्य च हस्ते पीत्रीमुपासरत् शनैः
शनैः सिंहासनं वेपमानमस्तका स्खलत्पदक्षपा । 'तूनमियमस्माकं कुलस्य वृद्धतमा
सेविका 'अस्मिन् माङ्गलिकेऽवसर उपहारसमर्पणस्य ममेवाधिकारः सर्वातिशायी-
इत्यामनन्ती वत्सं द्रष्टुमागच्छति, दृष्टिदोषं च परिहर्तुं कुशलकामनयेति' पर्यालोच्य
सस्मितमवलोकयति मगधराजे, सा, सादरं दत्तावमराऽन्याभिः रमणीभिः
सिंहासनस्य समीप उपागमत् । परिहृत्य च दृष्टिदोषं स्वामिपरिवारस्य, कीतुकाद-
वनमितपलितमस्तका, अङ्के राजः मुखं मुप्तस्याभंकस्य मुखं चिरमिव निदध्या
मन्दयादृष्ट्या, स्वगतमिवाम्फुटमुवाच—'अहो !...प्रपितामहमनुकरोत्ययं
प्रोन्नतेन नासावंशेन...' इति । अपससार च शनैः शनैः प्रभूतराजकीयप्रत्युपहार-
व्यग्रकम्पमानहस्ताऽऽशीर्षचनमुखरा ।

मगधराजस्तु नितान्तमनपेक्षितामस्फुटां तां टिप्पणीं निशम्याकस्मात्
कौतूहलाक्रान्तेऽङ्के निलीनस्य शिशोर्मुखमेकाग्रया दृष्ट्या ध्यायन् ग्वयमपि
तद्वेगिष्ठं पुरुषप्रमाणे पितामहेतैलचित्रेऽनेकवारं दृष्ट्वा परिलक्षयाञ्चकार ।

आच्छन्नं च बभूव तत्क्षणमेव तस्य निरभ्रमाननं कयाऽपि छायाया ।
अस्तमियाय तस्य प्रसादमधुरं स्मितम् । उदियाय च तत्स्थाने किमपि
गाम्भीर्यमिव ।

अज्ञश्च ततः परमनन्तकालपर्यन्तमिव निरन्तरं समर्प्यमाणानां त्रिविधानामुपहा-
राणां समुदीर्यमाणानां कौतुकोद्गाराणां प्रवृष्यमाणानामाशीर्वचनानां चाऽधः-
कृत दृष्टिरनभिज्ञस्तत्क्षणमेवानुभूततद्विषादाया भार्यायाः सविस्मयानां मूकपृच्छा-
मुखाराणां व्याकुलानां दृष्टिपातानां...चिरं तस्थौ मूर्तिवत् ।

राजपुरोहितेन सादरमनुरुद्धश्च, यन्त्रचालित इव, तनयमूणावृतं म्कन्धे कृत्वा, भार्यया सह प्रासादाट्टवातायनेऽनेकपुरुषविस्तृते समुपस्थायाषःप्रसृत-
स्योर्ध्वदृष्टेः कीतुकातिरेकतरंगायमाणस्यापारस्य प्रजाजनसागरस्य गभीरं जय-
घोषगर्जनं श्वोकृत्य दक्षिणभुजदण्डमुन्नमय्य न्यवर्तत प्रासादाभ्यन्तरं शनैः शनैः ।

अशक्नुवन्निवाधिकतरं सोढुं सर्वत उद्बेलन्तं हर्षसागरम्, आकास्मिकया
शिरोवेदनया तोत्रया पीड्यमानः किल, चिन्ताम्लानाया भार्याया अवलोकयन्त्या
एव, स्वविश्रामकक्षान् परावर्तत ।

अयापयच्च कथमपि समयं शयनपतित एव पिहितवातायनकपाटेऽन्ध-
काराच्छन्ने निःशब्दे शयनकक्षे, एकाको, अस्वोर्कुर्वन्-प्रसवाम्थ्यं शरीरस्य
निमित्तोक्त्य—जनन्या मध्याह्नराजपरिवारभोजाऽऽमन्त्रणम्, अवधोरयन् भार्या-
याश्चिताकुलायाः पृच्छाः, तिरस्कुर्वन् सेवायां तत्कालमुपस्थितस्य राजवैद्यस्योष-
धानि ।

अथाऽपारयन्निव द्रष्टुं तस्य मनोग्लानिमधिकतरं भगवान् सहस्ररश्मिः
गगनाङ्गणादघोऽवततार म्लानप्रभः । बिभ्यन्निव विषण्णात् विमनस्कादुग्रस्व-
भावात्तस्मात् सायं समोरो मन्दं मन्दं प्रवातुमारभत । बहिः प्रवहद्दिवाऽमात्वा
तस्य मनसि प्रगाढमोदासांन्यं तमोमिषण दश दिशो वेगेनाऽऽक्रमितुं प्रावर्तत ।

अलभमानश्च मुक्तिं केनाऽप्युपायेन स्मृतिभ्यो मर्मछेदिनाभ्यो विचारे-
भ्यां हृदयविदारकेभ्य आशंकाभ्यश्च भयानकाम्यः, प्रयतमानः, निमज्जयितुमा-
त्मानं विस्मृतिसागरे सुषृप्तिं समालिभ्य उदतिष्ठत् कथमपि शयनात् । मदान्ध
इवास्थिराणि पदानि क्षिपन् वातायनकपाटानि प्रवेशद्वाराणि च दृढमप्यदधात् ।
निर्वातद्वीपश्च पुनः प्रक्षिप्य स्वदेहं शयने प्रायतत स्वप्नुं निमीलितनयनः ।

विरं प्रायतत ।

अपश्यच्चाऽऽत्मानं एकस्मिन् अदृष्टपूर्वं विस्तृताऽऽराममध्यवर्तिनि प्रलम्ब-
मानविविधकुसुमितशाखामनोहारिणि लतानिकुञ्जे घनलताविताने द्षदासने
पर्यङ्ककल्पे समुपविष्टं भाषमाणं च महादेवीं मङ्गला, स्थूलामपि सूक्ष्मरेखाङ्कित-
भालप्रदेशामपि क्षीणकृष्णवर्तुलकुण्डलितनयनकमलामपि किञ्चिदप्यन्यूनीभूत-
रामणीयकां समोपोपविष्टां महान् खलु कालो व्यतीतो दाक्षिणात्यस्य तस्य
नृपतेः स्वां कन्यामेकमात्रां वत्सस्योदयभद्रस्य कृते भार्यात्वेन प्रस्तुवतः । अनधि-
गत्य किमपि प्रत्युत्तरमस्मत्सकाशात् विस्मयमानेन तेन संप्रेषितो दूतोऽतीत
एवाहनि राजसभायामुपस्थाया स्वामिनः प्रस्तावं स्मारितवान् । न जानोमहे—

किमिति भवती तं प्रस्तावं नाङ्गीकुरुते ?...प्राचीनं तद्राजकुलम् । एकाकिनी सा राजकन्यैव तस्योत्तराधिकारिणी...सुरूपा...सच्छीला...भाग्यशालिनी चास्माभिः श्रुता ।...तत् क इव प्रत्यवायः स्वीकारेऽस्य प्रस्तावस्य ?'

अश्रृणोच्च तां पुष्पमालागुम्फनव्यापृतहस्तामेव दीर्घं निःस्वस्यैव गदन्ती
 '...न कोऽपि प्रत्यवायः...ऋते वत्सस्य मौनात् ।...स हि सुदूराभ्यो विजय-
 यात्राभ्यः प्रत्यागत...इह कतिचिद्दिनान्येव निवसन्...मयाऽनेकवारं पृष्ट एतदर्थम् ।
 मूक एवचोपलब्धः ।...शपे मम जीवितेन ।...परिलक्षितं मया नूनं तस्य स्वभावे
 ...व्यतीतेषु एषु मासेषु कतिपयेषु...परिवर्तनमिव किमपि ।...पीरस्त्याया अनाय
 राज्यविजययात्रायाः प्रभृति...विमनस्क इव...समुद्विग्न इव...असहमान इवा-
 वयोः सान्निध्यं...व्याकुल इवःस्वातन्त्र्यस्य निरपेक्षस्य कृते...स...मयाऽनुभूतः ।...
 अष्टाविंशो वर्षग्रन्थिर्बत्सस्य...अतोत एव मार्गशोर्षे...बहु मानितोऽस्माभिः ।
 ...तत् किम्...आर्यपुत्राः न मन्यन्ते यत्...विन्यस्य साम्राज्यभारं तस्य गन्ध-
 योस्तरुणयोः...आवयोः वानप्रस्थाश्रमे कृतप्रवेशयोः नगाधिराजोपत्यकाप्रदेशे
 प्रवेशः समीचीनः स्यात् ?...(क्षाणं विहस्य) कदाचित्...सोऽपि...सहधर्म-
 चारिणी...स्वयमेव वारण्यति' इति ।

अश्रृणोच्चाऽऽत्मानं श्रान्तेनाऽऽवेगप्रकम्पमानेन स्वरेण विस्मितेन प्रति-
 वदन्तं—तत् किम्...उदय...एतत् महत् साम्राज्यं स्वीयं न मन्यते ?...तं प्राणा-
 धिकं मन्यमानान् अस्मान् परान् मन्यते ?...एवमेवेनत् ।...अत एव-म...मया...
 इतो गान्धारेभ्यः प्रयाणात् प्राक्...प्रशासनिकस्य कार्यस्य कस्यचिद्विषये पृष्ट...
 उदासीन इवावर्तन्त...तटस्थ इव ।...एवमेवेतत् ।...सुष्ठु देवो भणति ।...मध्यं
 यौवनस्याध्याखण्डो वत्सः नः...प्रत्यवायान् मन्यते ।...तत्...तत्...गान्धारेभ्यः
 प्रत्यागतायैव तस्मै प्रदाय महदेतत् साम्राज्यम्...आवां...।

अश्रृणोच्च सहसा...असमाप्तवचन एव...वेगेन महता प्रासादमहाद्वारमिव
 समापततां कतिपयानामश्वानां खुरध्वनिम्...अकस्मादुद्भवन्त खड्गसंघर्षस्यैव
 तीव्रं शब्दं...विदारयन्तमिव विच्छिन्नप्रायामपराह्लुकालीनां शान्ति मर्माहितस्यैव
 अग्रिमाणस्यैव कस्पचिद्वेदनाविह्वलमाक्रोशम् । अन्वभूच्च क्षणमात्रानन्तरं सर्वतः
 पूर्ववत् प्रसरन्तीं प्रगाढां निःशब्दताम् ।

यावच्च प्रयतते विस्मितः 'किमेतद्' इति विनिश्चेतुं तावत् परिलक्षया-
 ञ्चकार लतानिकुञ्जद्वारान्तःप्रविशन्तं सायंकालिकदिनकरकरौघमकम्पादवरुद्ध-
 प्रसरम् ।

'कः खलु घृणोत्येवं मर्यादोलङ्घनेन'-इति संतप्तस्तस्यां दिशि दृष्टिः

क्रुद्धां निक्षिपन्तवलोकयामास लोहकवचाऽऽवृतसर्वांगतया दुर्लक्ष्यविशेषमपि। सम-
वनाकिनपूर्वमिव भासमानं महाप्रमाणमाजानुबाहुं रुविशर्द्रखड्गं पुरुषं कञ्चिदु-
द्धनया गत्या प्रविशन्तं लतानिकुञ्जद्वारेण ...अनुगम्यमानं तुल्यवृत्तास्तेऽसंख्यः

“...कोऽयम् ?...के चंते ?...नंते मागधाः । ...अंगदेशीया...माद्रा...आव-
निका...मध्यदेशीया वा । ...नंते मम रक्षकाः...मेवकाः...सैनिका वा । स्वप्नेऽपि
खनु ते न घातिष्यन्ति मर्यादामेवमतिक्रमिष्यन्तुम् । ...तर्हि के खल्वेते ?...कथमेते
प्रविष्टा इह ? (सक्रोधं) रक्षका मे...चिरात् खलु शस्त्रसंघर्षस्यानभिज्ञा ...एनान्
शस्त्रादग्रान् हिंस्त्रान् इष्टव भोत्या कण्ठगतप्राणाः...स्वकर्तव्यान्तूनं परिभ्रष्टाः ।
...यदि मम पुत्र उदयः, अत्राभविष्यत् तर्हि तान् नूनं जीवत एव दाहयिष्यत्”...
इत्येवमादि किमपि किमपि चिन्तयन्नेवापश्यत् तं पुरुषं समीपमुपसर्पन्तं...शिर-
स्त्राणं च सहसाऽपनयन्तम् ।

प्रत्यभिजानाच्च तस्मिन् सहसा...पुत्रमात्मनः...आत्मन एकमात्रं पुत्रं...
उदयभद्रं...मगधसाम्राज्यस्योत्तराधिकारिणं ...शूरं...दक्षं...युवराजम् ।

तत्क्षणमेव परिलुप्तभयो हर्षातिरेकविह्वल...उत्थाय...प्रसायं बाहू...
तमालिङ्गितुं प्रयतमान एवाऽऽस्मानमपश्यत्...तेन हठान्तिःसारितं...भूमौ निप-
तन्तम्...अन्तराल एव भार्यया भयमूकया सहसा विधृतम्...अवलोकयन्तं भोताभ्यां
चकिताभ्यां सहसा क्षीणाभ्यां नयनाभ्यां पुत्रं स्वं निःशब्दं कटु हसन्तम्...उत्थाप-
यन्तं च रक्तधारं खड्गं नग्नं तं प्रहर्तुम् ।

अद्राक्षीत्...अकस्मात् तत्रोपस्थितं विस्मितं पितामहं भट्टीयं...सास्त्रं
पितरं बिम्बसारम्...आवेगप्रकम्पमानां ज्येष्ठां मातरं कोशलदेवीं...हताशं दीनां
जननीं वंशालीं...सबनिव...परिवृत्याऽऽततायिनमुदयभद्रमनुरुन्धतो विरन्तुं पितृ-
घातात् । अद्राक्षीत् लतानिकुञ्जकोणेस्थितं ...तं...कृष्णवर्णं नग्नप्रायशरीरं
कृशदेहं प्रवृद्धवल्लभश्रुजालं रक्तभीषणनेत्रं सिन्दूररेखोदग्रभ्रूमध्यं कापालिकं...
निरीक्ष्य तं दीनं स्मयमानं...प्रेरयन्तमिवाऽऽवेशेनोदयभद्रं प्रहाराय । अद्राक्षीत्
तद्ग्रीवाप्रदेशमभिलक्ष्य शनैः शनैरवतरन्तं रक्तरञ्जितं खड्गमात्मजस्य निःशब्दम्
...उच्चैः...हसतः ।

अनुभवन्निव तस्य हिमस्पर्शं...चुक्रोश...सोरःस्फोटम् ।

व्यलोकयत् चात्मानं...पिहितवातायनकपाटे निर्वापितदीपेऽन्धकाराऽऽच्छन्ने
निःशब्दे चिरपरिचिते शयनकक्षे...पर्यङ्कनिपतितं शुष्यन्मुखं स्वेदक्लिन्नं वेपमान-
गात्रं प्रयतमानमाक्रोष्टं प्राणपणेन ।

चिराच्च साक्षात्कृत्य वास्तविकीं परिस्थितिं कथञ्चित् प्रकृतिमापन्नः
निश्चेतन इव शयन एव तस्थीति निनिमेषदृष्टिः विचारयन्निव संप्रधारयन्निव
स्वात्मनैव सह किमपि ।

निश्चित्य किमपि समुदतिष्ठत् शयनात् ।।

उद्घाट्य च द्वारं...अस्थिरया गत्या प्रासादान्निर्गतः, प्रासादपरिसरान्त-
र्वर्त्तिन्या अश्वशालायाः शनैः शनैरभिमुखीभूतः, निद्रालुनाऽपि क्षणमात्र एव प्रत्य-
भिज्ञाय स्वामिनमागतं विनिद्रेण प्रभञ्जनेन ह्येषारवमुखरेणाभिनन्दित आरुह्य तं
निमिषावसर एव महाद्वारेण बहिर्निर्जगाम...अनभिज्ञश्चिन्ताम्लानायाः श्रान्ताया
अपि विनिद्राया आकर्ष्य प्रभञ्जनह्येषारवं मौदामिनीप्रत्युत्तरितं विस्मितायाः,
सहसा समुत्थाय शयनादुपसर्प्य च स्वशयनकक्षवातायनसमीपं तस्याऽऽकस्मिकं तत्
प्रस्थाननिशीथे चकितचकितमवलोकयन्त्याः प्राणवत्तलाया देव्या मङ्गलायाः ।

त्रयोविंशः परिच्छेदः

प्रवसश्च निर्जनेन भग्नप्रभ्रष्टोत्सवतोरणेन विकीर्णकुसुमरजःपुञ्जकबु-
रेण राजपथेन, महोत्सवपरिश्रान्तेस्तन्द्रालसैः नगररक्षकैरपरिलक्षितएव, अचिराद्-
विहाय श्रान्तां निद्रितां राजधानीं, पाटलिग्राममार्गमाक्रमितुमारभत...अनभिज्ञः
प्रतीपं वहतां हिमशिशिरस्य नैशसमीरणस्य, परित्यज्य प्राच्यङ्कं महता कष्टेन
गगनमध्यमारोहं प्रयतमानस्य क्षयिणोः म्लानप्रभस्य चन्द्रखण्डस्य, परिलक्ष्य
तस्याऽऽगमनं सर्वथाऽप्रत्याशितं वस्तानामासन्नक्षेत्रेषु निलीनानां शृगालानां
रोदनस्य, मार्गनिपतितानां ग्रामाणां रथ्यासु सुखं प्रसुप्तानां तस्याऽऽगमनेन विनि-
द्राणां ग्रामसिंहानां बुक्कनस्य, समाकर्ण्य तत् गृहेभ्यः कथमपि बहिरागतानां
निद्रालसानां समवलोक्य तं कञ्जलकृष्णतुरङ्गमाधिरूढमनुष्णीषं विलुलितकेशं
निर्निमेषाऽऽरक्तनयनं श्यामवर्णं महाप्रमाणं पुरुषविशेषमेकाकिनं निःशस्त्रं प्रवसन्तं
भीतानां ससंभ्रमं गृहान्तःप्रविशतां ग्रामवासिनां विस्मितानां दृक्षेपाणाम् ।

प्राप्तं चाऽचिरादेव परिश्रमस्वेदकणतारकितललाटपट्टः समुच्छ्वसद्विशाल-
वक्षःकपाटः समोपवर्तिमहानदजलोद्भवद्बाष्पलहरीधूसरिताऽऽकारं परिम्वल-
च्छिशिरकरासंस्पृष्टप्रायं चित्रलिखितमिव स्वप्नमयमिव प्रातिभासिकमिव गूढा-
यमानं पाटलिग्रामदुर्गम् । विचारमग्नतया चापरिलक्षयन्नेव तस्यान्तकक्षायाग्रस्त-
मिव निश्चेतनं निःशब्दं निःस्तब्धं रूपम्, उपययौ तस्य पिहितकपाटं प्रज्वलदैक-
मात्रालातप्रकाशितं महाद्वारम् ।

आकर्ण्य खुरखं सर्वथाऽनपेक्षितमुपलफलकनिचिते महाद्वारमार्गेकिञ्चिद्-
विस्मितैः समुद्धाट्य कपाटं बहिरागतैः समवलोक्य तं परमचकितैः किञ्चिन्निवेद-
यितुमिव प्रवृत्तैः क्षणमात्रानन्तरमेव विचार्यैव किञ्चिन्मूकभावं प्रतिपन्नैः म्लान-
वदनैः दुःखग्रस्तैरिव विलुप्तक्षात्रोचितदर्पेस्तन्मुखवलोकनं यावच्छक्यं परिहरद्भिः
प्रासादरक्षकैः सादरं प्रवेशितः, अवतीर्य प्रभञ्जनात् स्वेदकिलन्नगात्रात् फेनिल-
मुखात्, विहाय तमतीन्द्रियया कयाचिच्छक्त्याऽनुभूयेव समागतप्रायामापदं
स्वामिनो विशालाभ्यां कृष्णाभ्यां साभिप्रायाम्यामिव नयनाभ्यां स्वामिनं
निर्निमेषमवलोकयन्तं स्फुरद्घोणमश्वपालकहस्तयोः, चिरस्य खलु कालस्या-
नाक्रान्तेन मार्गेण दृषद्बता, विज्ञाय सेवकात्तदागमनवार्त्तां ससम्भ्रममुपस्थितेना-
पराधबोधग्रस्तेनेव मूकेनाधोऽष्टिनाऽकालवार्धकाऽऽक्रान्तेनेवावनतस्कन्धेन...मन्द-
गति...अनुसृतो दुर्गपालकेनातिविश्वस्तेन, पितुः काराकक्षमुद्दिश्य चचाल ।

उपसृत्य च तं, बहिर्भागे, क्षीणायां चन्द्रिकायामलक्ष्यप्रायाणां दुःखभारा-
वमन्नानामिव पापबोधजडानामिव कतिपयानां निःस्तब्धानां निश्चलानां परिचा-
रकाणां समूहानवलोक्याऽपि विमनस्कतयाऽविस्मिताः, निःस्तब्धं प्रविवेश तदन्तः...
उत्क्रान्तप्राणत मुखेनेव व्यात्तेन प्रवेशद्वारेण ।

अवलोकयामास, च घनतरीभूतेनेवोग्रगन्धिनेव दुःसहेनेवान्धकारेणाभि-
भूतदृष्टिः सहसा कुण्ठितगतिः, प्रथमं कक्षकोण एकस्मिन् सधूमं ज्वलन्तं रक्त-
प्रकाशं नयनमिव भोषण कस्यचिद्दानवस्य-नारकीयवह्निशमिव मृत्युलोक आवि-
र्भूतम् अलातमेवंकमात्रम् ।

चिरादिव ततो विकृष्य दृष्टिं निर्निमेषामेकाग्रामितस्ततस्तां व्यापारयन्...
ददर्श नम्याम्भतादेवाऽऽमृतं प्रस्फुरदलातप्रकाशितं पर्यङ्के जीर्णप्राये निश्चेष्टं
पतितां विशीर्णोर्णाम्तरणाऽऽच्छादितां कङ्कालशेषां काञ्चित् मानवाकृतिं, ...
तस्याः समीप एव तस्याः पर्यङ्कस्यैकदेश एव समुपविष्टां किञ्चिदवनतमस्तकां
निश्चलां क्षीणां विलुलितधवलालकां चाऽन्याम् ।

विदितयाथार्थोऽप्यशक्नुबन्निव विश्वसितुं, निःशब्दमग्रे सृष्ट्वा कृतपाषाण-
स्तम्भावलम्बोर्जनिमिषदृष्ट्या ध्यायन् शनैः शनैः प्रत्यभिजानात्... भारतवर्षविख्यातं
हर्यङ्कुलभूषणं मगधराजं नदुत्तराधिकारिणा युवराजेनेव सिंहामनाद्विप्रकृष्ट,
मरणोन्मुखं, पितरमात्मजेनेव विश्वासघातिना कारागृहे नरकतुल्ये निक्षिप्तं, ...
प्रसिद्धस्य कोशलनरेशस्य च प्राणप्रियां भगिनीं, मगधराजस्य महादेवीं कोशलदेवीं
पतिव्रतां, ज्येष्ठां मातरं, पुत्रेणां प्राणप्रियेण बन्दिगृहे विनिक्षिप्ताम् ।

लौहपाद इव भूमिबद्ध इव पदमेकमपि निक्षेप्तुमसमर्थोऽशृणोत् मन्द्रां
वाणीं पार्श्ववर्तिनो दुर्गपालस्य... चिरात् खलु मन्दतरीभवत् प्राणज्योतिरेतेषां,
विगतैर्दिनेः कतिपतरस्तंगतप्रायं, व्यतीते प्रभातसमयेऽकस्मात् नूनं प्रजज्वाल ।
निश्चेष्टप्रायं मन एतेषां... सहसा दक्षं बभूव । विलोनप्राया वाक्शक्तिरेतेषां ...
सहसा कार्यप्रवणा । इक्ष्विन्श्च तेजस्विनी । ... किमपि समुत्प्रेक्षमाणा इव
किमपि तर्कयन्त इव किमपि सम्भावयन्त इव किमप्याशामाना इव कमप्यपेक्ष-
माणा इव कमपि प्रतीक्षमाणा इव... ततः प्रभृति विद्यन्ते मूका एते, ... विज्ञायेव
तन्मनोभिप्रायमाकुलाकुलया विदोर्णस्वान्तयाऽपि धीरगम्भीरया भायंया विधूत-
हस्तः । ... न जाने ... का खल्वशा ... का खल्वमिलापा ... का खल्विच्छा ... एतां ...
जीवितहतकमेतत् त्यक्तुं नानुमोदत ... इति गदन्तीमस्फुटाक्षरम् ।

प्रसह्य प्रष्टुं किञ्चित् प्रवृत्त एव च सहसाऽवलोकयामास... समाकर्ण्यैव

तं मन्द्रमपि वार्त्तालापं तत्सम्मुखोभवत् प्रवृद्धघवलश्मश्रु घनशुभ्रभ्रूरेखांकितं विदन्तं मुखं पर्यङ्कनिपतितस्यैव पितुः ।

आकृष्यमाण इव तस्य वृद्धयोरपि श्रान्तयोरपि निमीलितुमातुरयोरपि समवलोक्य तं सहसा सोत्लासयोः सोत्साहयोः नयनयोर्ज्योतिषा...अवश इव... शनैःशनैःस्तस्य समीपे जगाम...तदेकनिबद्धदृष्टिः ।

माहित इव च क्लान्तयोनंनयनोरुदीर्यं जरावलिते युष्क आनने प्रमरताचन्द्रा-
तपेनैव मरुभूमौ प्रस्फुटता-अस्फुटेन तस्य स्मितेन...तत्पर्यङ्कसमीपे जानुभ्यां गतः
अनभिज्ञः क्षणमात्रं तदभिमुखीभूतस्य दृष्ट्वैव तं चकितम्यापरस्मिन्नेव निमिषे
घृणानिष्ठुरस्य प्रसह्यान्यतो व्यावर्तितस्य ज्येष्ठमातुराननस्य...दधार तस्य जीर्णं
विलुलितस्वक् शिशिरमस्थिप्रायं दक्षिणं हस्तं प्रकम्पमानाभ्यां स्वहस्ताभ्याम् ।

निमग्नश्च तस्य हिमधवलपक्ष्मणोः शुभ्रभ्रूलताऽऽच्छन्नप्राययोः श्रान्तयो-
रपि प्रसन्नयोः हिमानीपरिवेष्टितस्य किञ्चिल्लक्ष्यनिर्मलजलस्य हृदद्वयस्य शोभां
विडम्बयतोः नयनयोः...विचलितचित्तः...सस्मार सहसा...कदाचित् कौतुकेन
विकसितयोः कदाचित् क्राधेनाऽऽताम्रयोः कदाचित् परितापेन म्लानयोः कदाचित्
हर्षेनोत्फुल्लयोरन्ते च दुःखेन निविण्णयोस्तयोर्विविधाश्छटाः ।

सस्मार मन्त्रोज्जीवितमिव स्वमनीतं दुःखजडं क्षणाद्धेन ।

सस्मार स्वं कपटकुटिलं वर्तनमनार्यम् ।

सस्मार तस्या एव निशाया मुखेऽनुभूतं रोमाञ्चकृदुदुःस्वप्नम् ।

आविर्बभूव च प्रस्फुरदलातप्रकाशित उच्छूननाडीकलङ्कितभालप्रदेशे
क्षुभिते तस्याऽऽननेऽन्तस्तलादुदगच्छन्ती काऽपि गभीरा वेदना ।

अभिज्ञाय तां समवेदनाऽऽकुलित इव तस्य पिता, तदेकनिबद्धदृष्टिः, त
सान्त्वयितुमिव समाश्वासयितुमिव क्षमितुमिव...एकोकृत्य सामर्थ्यं विनष्टप्राय
शयनादुत्थातुं प्रयतमानोऽक्षमस्तावन्तं परिश्रमं सोढुं...उदीर्याऽऽवेगघर्धरयाऽऽफु
टाक्षरया वाण्याऽन्तिमं संबोधनं...प्रियं तस्य...‘कुणीक’ इति...सहसा पर्यङ्कु
र्यमज्जत्...उत्प्लुतप्राणपतङ्गः ।

अजातशत्रुस्तु...अनभिज्ञ इव पितुः महाप्रयाणस्य तस्य...चिरं तस्य
चित्रलिखित इव...तथैव घरत् तस्य निर्जीवं हस्तम् ।

सहसा चोत्थाय...निरगच्छत् तस्माच्छोकघनात् काराकक्षात्...अ

शोकजडायाः ज्येष्ठाया मातुः विगमयविम्फारिताभ्यां सन्तापशुक्लाभ्यामारब्धताभ्यां नयनाभ्यां प्रशान्तमाननं जीवनसहचरस्य विहाय तामेकाकिनीमनापृच्छयैव तस्या अभिन्नहृदयाया अनुज्ञां महाप्रवासाय प्रस्थितस्यावलोकयन्त्या, ...अज्ञः काराकक्ष-द्वारसमीपे भूतिवत्तिष्ठतोऽधोमुखस्यापराधबोधभुग्नस्यैव दुर्गपालस्य, ...अज्ञः द्वार-बहिःप्रदेश एव एकत्रभूतानां दुःखजडानां विषण्णानां मूकानामवनतमस्तकानां परिचराणाम् ।

आरुह्य च महाद्वारसमीप एव प्रतिपालयन्तमिव तदागमनम्, उत्कर्णं, तिर्यग्वलितदृष्टिं, विज्ञायेव तन्मनोवस्थां मूकं, प्रभञ्जनं...प्रवस्तुमारभत हिम-शीतलायां निःस्तब्धायां रजन्यामेकाकी ।

प्रवसंश्चानवरतं...दुःखबधिरो विमनस्कः प्राप नातिचिरादेव...युगकल्पायां तमोबहुलायां निशायां तस्यां शनैः शनैरवसानं सर्वमञ्जलकरं प्राप्नुवत्यां, माक्षा-त्कृत्य हर्यङ्कुलभूषणस्य विम्बसारस्य प्राणोत्क्रमणं दुःखितानां दिविपदां यानेष्विव क्वापि गतेषु नक्षत्रेषु संस्थातीतेषु, अभिनन्दयितुं तदात्मजस्य महाप्रता-पिनोऽजानशत्रोरात्मशुद्धिसंकल्पं त्वरमाणस्य भगवतो दिनमणोः पावने प्रभाव इवोदीय प्राग्दिगङ्गणे प्रसरति प्रकाश आरुणे, अनुतेष्य वेदनामग्नं मगधराजं निगदितुमिव तत्पश्चात्तापवार्त्तां शुभां नीडनिलीनेभ्यः प्रसुतेभ्यः पतत्रिम्यो मन्द मन्दं वहति विक्रमितविविधकुमुमसौरभभारजातजडिम्नि जीतले प्राभातिके समोरणे, समाकर्ण्यैव तां वार्त्तां सर्वथाऽप्रत्याशितां मञ्जलां विलुप्ततन्द्रेषु परस्परं सोत्साहमुद्बोधयस्त्विव मुखरेषु खगकुलेषु, ...प्रवेशद्वारं...स्वागतं कर्तुमिव प्रविविक्षूणामुन्मुक्तभावमहोरात्रमपिहितकपाटं...राजगृहसमीपवतिनोजेकयोजन-विस्तृतम्याभ्रं कषशाखावितानैर्विविधवल्लरीसमालिङ्गितेराश्रतमालाश्वत्थवटोदु-म्बरशालादिछायावृक्षैर्निबिडस्य, तेषु तेषु वृक्षमूलेषु निर्भीकं विश्राम्यद्भिः शान्ते-मृगकदम्बकैराकुलाकुलस्य, प्रबुध्यमानकलहंसरवमुखरितप्रान्तेन विकसत्कमलाऽऽ-मोदसुरभिणा प्रसरत्सान्ध्यरागरञ्जितेन महाश्रमणपावनप्रभावेणैव सर्वकल-ङ्कापहारिणा तथागतमानसेनेव प्रशान्तेन जिनहृदयेनेव सदाप्रसन्नेन मुगतानुगृहे-णैव सर्वतृष्णोपशामकेन बुद्धाशयेनेव वीतकल्मषेण जलाशयेनालंकृतमध्यभाग-स्य...वेणुवनस्य...अतिनिबिडप्रोन्नतवेणुपङ्क्तिं परिवेष्टितस्य समस्ताऽऽर्यावर्त-विख्यातस्य ।

अवतीर्य चाश्वात्...दिवेश तदन्तः...एकाकी...पदानिः...अपरिलक्षितः केनाऽपि...अशान्ताभ्यां सत्पुण्याभ्यां शोकतप्ताभ्यामारब्धताभ्यां, नयनाभ्यामन्वे-ष्यन् एकमात्रं तच्छोकापनोदक्षमं मुनीन्द्रं...दीप्तशिरा जलराशिमिव ।

उपदिश्यमानमार्गं इव वेणुवनमध्यात् सर्वतः प्रसरताऽलौकिकेन परमाह्ला-

दकेन वर्णानातीतेन तूष्णिकरेण तेजोऽतिरेकेण, आकृष्यमाण इव विहारवनमध्यात् सर्वत उदगच्छताऽनुभवमात्रवेद्येन प्रभावातिशयेन, सावेगमग्रेसरन् साक्षाच्चकार
 “अचिरादेव” एकस्यातिविशालस्य स्तब्धस्य मूकस्य स्वयमपि समाधिमभ्यस्यत
 इव सौभाग्यातिरेकिनिश्चलस्यैव कृतप्राणायामस्यैवाश्वत्थवृक्षस्य मूले बद्धपद्यासनं
 महाप्रमाणम्, उन्नतमस्तकम्, आरक्तनिर्मलचोवराऽऽवृतसर्वाङ्गम्, नासाग्रानबद्ध-
 र्दशं, विशालभालप्रदेशं वृषस्कन्धमाजानुबाहुदण्डं, वृद्धमपि भव्यं, प्रशान्तमपि
 दिव्यप्रभं. प्रभावशालिनमपि रमणीयविग्रहम्, एकाकिनमपि समुपाम्यमान-
 मिवासंख्यैर्यक्षगन्धर्वकिनरादिभिर्भक्तिप्रह्वैरदृश्यैः, प्रखरज्योतिषा ज्ञानचक्षुषा
 हृत्पद्ममध्यस्थितं विशुद्धं किमपि परमं तत्त्वं पश्यन्तम्, अभयमुद्रं, ‘निधानं सर्व-
 मङ्गलानां,’ समुदगमस्थानं करुणायाः, आशास्थानं चराचराणां, प्रभवं मैत्री
 भावनाया, उदयस्थलं दयाया, उद्धाराय त्रिलोक्या आविर्भूतमिव मानवरूपे-
 णाऽऽध्यात्मिकं सामर्थ्यं, विलोपनाय भ्रान्तिजालस्य जगत्त्रयाः प्रकटितमिव
 परमं सत्यं, सर्वतः प्रस्फुरता दिव्येन रमणीयेन सात्त्विकेन तेजोमण्डलेन परि-
 वेष्टितं, षडभिज्ञं, दशबलं, शाक्यमुनिं “पावनं पावनानाम्” ।

अवलोकयंश्चानिमिषाम्यां नयनाभ्यां “महाकुलोद्भूतमपि सर्वविधसांसारिकसुखोपेतमपि निमिषावसर एव विज्ञाय दुःखमयत्वं संसारमात्रस्य संन्यास-
 मात्यन्तिकमुपेतं, विजित्य सर्वमोहान् तप्त्वा तपः परमं सत्यं निरपेक्षं साक्षात्-
 कृतवन्तं तं महापुरुषं, “तुलयंश्च तेन सहाऽऽत्मनः शीघ्रकोपं दर्पदुःसहमसहिष्णु-
 कठोरं विश्वासघातकलङ्कितं परपोडकमनार्यं जीवनं” क्षणमात्रं मूर्तिवत् स्थितः,
 “अन्वभूत् सहसाऽऽत्मानं व्याकुलोभवन्तं तस्मान्महापुरुषान्निःसरन्तीष्वतीन्द्रियासु
 पावनप्रभावलहरीषु निमज्ज्याधिगन्तुं मुक्तिम् आजन्मन उदग्रेभ्यः स्वभावदोषेभ्यः
 प्रतिपलं कण्ठोपमदं निष्पीडयतः पापस्य तस्य कापालिकस्य च प्रभावात् ।

उपासरच्च “साश्रुदृष्टिः बद्धाञ्जलिः स्खलत्पदो विनम्रो मारजितो
 भगवतः समीपे ।

प्रार्थयमानश्च निःशब्दं “शरणागतोऽस्मि । ...अशरणशरण्य ! ...शरणा-
 गतोऽस्मि । ...पाहि ...मां ...लोकजित् ! पाहि माम् ! ...प्रक्षालय मम प्रखरान्
 एतान् स्वभावदोषान् ! ...भगवन्, प्रक्षालय । मोचय मामेतस्मात् पापसंमोहन-
 जालात्, शाक्यमुने, मोचय । ...वितर परमां शान्तिं, मुनीन्द्र ! वितर चरमां
 क्षान्तिम् — इति, जानुभ्यामवनिगतः, ...तच्चरणकमलयोस्त्रिलोकीपावनयो-
 र्भस्तकं न्यधात् ...अविरतबहदशुधाराक्लिन्नकपोलः ...प्रस्फुरदधरोष्ठः ।

अन्वभूच्च क्षणमात्रानन्तरं परममङ्गलं स्नपयन्तमिवामृतधाराभिः कमपि दृष्टिपातम् । अमयप्रदं कमपि करस्पर्शं मस्तके संतप्ते । अश्रुणोत् घोरगम्भीरं परमपावनं धम्म पदध्वनिम्—अस्पष्टं—भाविकालगद्गरान्नु समापतन्तम्—

‘यो च पुढ्मे पमज्जिस्वा पच्छा सो नप्पमज्जति ।’
‘सो इमं लोकं पभासेति अग्भा मुत्तो व चन्दिमा ॥’

.....

‘यस्स पापं कतं कम्मं कुसलेन पिथीयति ।’
‘सो इमं लोकं पभासेति अग्भा मुत्तो व चन्दिमा ॥’

.....

‘अप्पमादरता होथ सच्चित्तमनुरहत्थ ।’
‘दुग्गा उद्धरथत्तान पके सन्नो व कुञ्जरो ॥’

.....

“अस्सो यथा भद्रो कसानिविट्ठो
आतापिनो संवेगिनो भवाथ ।
सद्धाय सीलेन वीरियेन च
समाधिना धम्मविनिच्छयेन च ।
संपग्गविज्जाचरणा पत्तिस्सता
पहस्सथ दुःखमिदं अनप्पकम् ।” इति ।

उद्यद्दिनकरकरसंस्पृश्यमाना च निखिला सृष्टिः—मन्त्रमुग्धा—निरुद्धश्वासा ।